

తిమ్మరుసుమంత్రి.

(కృష్ణ దేవరాయల స్రాధానమంత్రి)

గ్రంథకర్త:

చిలుకూరి వీరభద్రరావు పంతులుగారు

అంధ్రులచరిత్రము, స్వయంసహాయము, జీర్ణకర్ణాటకరాజ్యచరిత్రము
మొదలగు గ్రంథములకు కర్తలు.

శుద్ధమైన కొత్తకూర్పు వెయ్యిప్రతులు.

ప్రకాశకులు:

ఆర్యపుస్తకాలయము,

రాజమహేంద్రవరము.

1937

సర్వస్వామ్యసంకలితము.]

శ్రీ నాథ క వి

(జీ వి త ము)

చిలుకూరి వీరభద్రరావుగారు


ఇందు వీరేశలింగము, లక్ష్మణరావు, ప్రభాకరశాస్త్రిగార్లు
లగువారు చర్చించి వ్రాసిన యనేక విషయములను విమర్శించి య
నూతనాంశములనుజేర్చి ప్రకటింపబడిన జీవితవిమర్శగ్రంథము. శ్రీ
కవినిగూర్చి తెలిసికొందగిన ప్రత్యంశము నీ గ్రంథముం జదివిన
కొనఁగలరు. ఇంతవరకుఁ బ్రకటింపబడిన గ్రంథములలో నుత్తమవి
నలతో విరాజిల్లుచున్న యుత్తమ గ్రంథము. వెల 2—0.
కర్ణాటామ్రజ్యము 1—0—0 తిమ్మరుసుమంత్రి. 1—0.

అల్లియరామరాయలు.

ఇది కృష్ణరాయని అల్లుడును, తాలికోటయధ్యక్షున అపారపర
మును ప్రదర్శించిన మహాయోధుడునగు రామరాయని చరిత్రము. హే
నుపగడితుడు వ్రాసిన చరిత్రమునందలి పొరపాటు లన్నియు ఇ
సోదాహరణముగ విమర్శింపబడినవి. ఇది విఖ్యాతాంధ్రచరిత్రకారులు
చరిత్రచతురానన బిరుదాంకితులునగు చిలుకూరి వీరభద్రరావు పంత్
గారిచే అతిపరిశ్రమతో మనోహరముగ రచింపబడినది. వెల 1—8—
కాతవాహనాంధ్ర రాజ్యముగ చరిత్రము 2 వ భాగము 2—0—
ఆంధ్రుల చరిత్రము 3 వ భాగము 2—0—
కాకతీయాంధ్రయుగ చరిత్రము 5 వ భాగము 2—0—

తిక్కన సోమయాజి

తిక్కన సోమయాజి ఆంధ్రభారత గ్రంథకర్తయగు కవి తిక్క
చరిత్రము ప్రతిపాదించిన ఆచార్య పతనీయము. వెల 1—0—



చిలుకూరి వీరభద్రరావుగారు.



ఈ గ్రంథమును బల్లారిలో జరిగిన పరిషత్సభలోఁ జదువుట కై

ఆంధ్ర సాహిత్య పరిషత్ కార్యనిర్వాహక సభాధ్యక్షు లైన శ్రీయుత జయంతి రామయ్య పంతుల వారిచేఁ బ్రేరేపితుఁడ నై మొదట వ్యాసరూప మున సంగ్రహము వ్రాసితిని. కారణాంతరమువలన నేతత్సభకు నేను బోవుటకుఁ గాని దీనిని చదివించుటకుఁ గాని సాధ్యపడ లేదు. మహాపురుష జీవితములు మానవుల కాదర్శప్రాయములై వారి యుత్సాహశక్తులను వికసింపఁ జేయును. ధైర్యసాహసములను బురికొల్పును. సత్కార్యముల కున్ముఖులను జేయును. దుష్కార్యములకు విముఖులను గావించును. ప్రాపంచికానుభవమును వెల్లడించును. దేశభక్తిని ప్రోత్సహించును. పరమార్థమును బోధించును. ఇట్టి మహాపురుష జీవితములు సారస్వతమునకు ముఖ్యాంగములని చెప్పనొప్పును. ఉద్బోధకములైన మహాపురుష జీవచరిత్రములతో నలంకరింపఁబడని సారస్వత మొక సారస్వత మనిపించుకొనదు. ఆంధ్ర సారత్వమున నిట్టి జీవచరిత్రములు బహుస్వల్పసంఖ్యకలవిగా నున్నవి. ఇట్టిలోపమును నివారించవలయు నను తలంపుతో నేనీ గ్రంథరచనకు బూనుకొన సాహసించి పదునేనవ శతాబ్దిలో జనించిన మహాపురుషులలో నగ్రగణ్యుఁడును, మహారాజ్య తంత్రజ్ఞుఁడు నై ప్రపంచమున విఖ్యాతిఁగాంచిన తిమ్మరుసుమంత్రి చరిత్రమును మొదట ప్రారంభించిన వాఁడను. జీవితచరిత్రము చిత్రించుటకుఁ గావలసిన పరికరణములు లేవు. అయినను తరతరములనుండి దేశమున జెప్పకొనఁబడుచున్న కథలను, దేశీయులు వ్రాసిన చరిత్రములను, పూర్వకవి ప్రణీత ప్రపంధములను, కాననములను బరిశోధించి యొకమాదిరి చరిత్రమును వ్రాసి ప్రకటింపఁ గలిగితిని. అప్పజినిగూర్చిన కథ లనేకములు గలవు. అందలి కథ లనేకములు విశ్వాసపాత్రములు కానందునను, గ్రంథవిస్తరభీతిచేతను వానిని విడిచి పెట్టినాఁడను. ఈతిమ్మరుసు జీవితమును జనువువారు కృష్ణరాయనికిం

గల గౌరవమునంతయుఁ దిమ్మరుసునకు ముడి పెట్టితి నని దురభిప్రాయము పడవచ్చును. కాని నేను వ్రాసినదానిలో సతిశయోక్తు లంతగా లే పని చెప్పఁగలను. కృష్ణ దేవరాయనికిఁ గలిగినకీర్తి కంతకు మూలము తిమ్మరు సని యాగ్రంథముఁ జదివినవారికి బోధపడఁ గలదు. తిమ్మరుసు ప్రతిభను వేర్కొనుట రాయని ప్రతిభకు భంగము కలిగించుట కాఁ జాలదు. తిమ్మ రుసునకు లేని యాధిక్యమును నేను గల్పించినవాఁడను గాను. శ్రీకృష్ణ దేవరాయనికి సమకాలికుఁ డైన డామింగో పేయస్సును పోర్చుగీసు చరిత్ర కారుఁడు తిమ్మరుసును గూర్చి యిట్లు చెలిపియున్నాఁడు.

“Salvatinica, who is the principal person that enters the building, supervises the whole, for he brought up the king and made him the king, and so the king looks on him like father. Whenever the king calls to him he addresses him as “Lord (senhor) Salvatinica” and all the captains and nobles of the realm make salam to him.”

తిమ్మరుసును శిక్షించుకాలమునందు సయితము కృష్ణదేవరాయ లీ క్రింది వాక్యమును తిమ్మరుసు నుద్దేశించి పలికినట్లు సమకాలికుఁ డైన నన్నీజను పోర్చుగీసు చరిత్రకారుఁడు వ్రాసియున్నాఁడు.

“I held thee always as my great friend, and now for these forty years thou hast been governor in this kingdom, which thou gavest me.”

ఈగ్రంథమునందు తిమ్మరుసునకు రాజనీతి విద్యోపదేశకుఁడు నాదిండ్ల చిట్టిగంగనామాత్యుఁ డని నేను వ్రాసినది పరంపరగా దేశములో వాడుకొనెడి కథలను బట్టిగాని మఱి యన్యము కాదు. నాదిండ్ల చిట్టి గంగనామాత్యుఁడు సామాన్యుఁడు గాఁ డనియు, మహామంత్రి శేఖరుఁ డనియు మాదయగారి మల్లనకవి ప్రణీత మగురాజశేఖర చరిత్రములోని

“ఉ. సాశువనారసింహమనుజ ప్రభుకార్యకళాధురంధరుం
 డై లవణాబ్ధివేషిత ధరాధిపదుర్మత మంత్రమంత్రశుం
 డాలవితానకేసరి యనంగననంగసమానరూపకే
 భాలలితాంగుఁ డట్టి చిటి గంగన యొప్పుగుణానుషంగుఁ డై.”

అనుపద్యమువలన వేద్యము గాఁగలదు.

నాయల్పజ్ఞత్వమువలన నిం దేవేని దోషములు దొరలినవానిని దెలిపి
 నచో రెండవకూర్పున సవరించుకొందును. నేను పరస్థలమునందుండుటచేత
 నిందచ్చుతప్పులు కుప్పలుగఁ బడినవి. వానిని మన్నించి శుద్ధపత్రముం
 జూచి చదువు కొనవలయు నని చదువరుల వేడుకొనుచున్నాఁడను.

చెన్నపురి, }
 1915-17. }

చిలుకూరి వీరభద్రరావు.



సప్తమ ప్రకరణము.

దక్షిణదిగ్విజయము
తిమ్మరును పూర్వదిగ్విజయ యాత్రకుఁ బ్రోత్సహించు!
నగరాధ్యక్షుని నిర్ణయించుట
సేనాధిపత్యపట్టబంధనము

అష్టమ ప్రకరణము.

దండయాత్ర నెడలుట
ఉదయగిరి ముట్టడి
కొండవీడును ముట్టడించుట
శ్రీకృష్ణ దేవరాయనిసాహసము
రాజమహేంద్రపురమునుగైకొనుట
పాత్రసామంతుల యుద్ధము
పాత్రసామంతులమోసపుచ్చుట

నవమ ప్రకరణము.

తిమ్మరును తురుష్కలను జయించుట
తిమ్మరును మేనల్లుండు
రాచూరి దండయాత్ర

దశమ ప్రకరణము.

తిమ్మరును పరిపాలనము
అంత్యదశ



తిమ్మరుసుమంత్రి

ప్రథమప్రకరణము.

—అక్షర—

“ చ. కరచరణాదు లందఱకుఁ గల్గినయంతట నే సమర్థతన్
మెరువడి గాంధ నేర్తురొ మనీషివరుల్ ధరలోన నెవ్వరి
క్కరణిఘటింపుచుం గృతయుగంబునఁ ద్రేతను ద్వాపరంబునం
దరయఁగ సాశ్వతిమ్మునచి వాగ్రణికి న్నిరిమంత్రి గల్గునే? ”
(కుమారఘోషటి.)

“ సీ. ఏమంత్రిమణి నిజస్వామికార్యక్రియాతత్పరమానసోత్సాహశాలి
యేమంత్రిమణి మిత్రహితబాంధవాశ్రితప్రకరరక్షణకళాప్రాఘ్ఘబుద్ధి
యేమంత్రిమణి వచోహేలాతివైర్మల్య శీతలతాఘాతశీతరోచి
యేమంత్రిమణి సుధాధామశాంభవదామ ధాశధశ్యనుతుల్యధవళకీర్తి

యట్టిమంత్రికులోత్తంస మహితనృపతి
పటలమకుటాగ్రఘటితపత్నద్మయుగళి
సకలకర్ణాటరక్షావిచక్షణుండు
దీనసురకాళి సాళుస తిమ్ముమంత్రి. ”

(మాదయగారిమల్లనకవి.)

తిమ్మరుసువంశము.

తిమ్మరుసు పూర్వీకు సాశ్వవంశీయు లైనమహారాజుల
యొద్ద మంత్రిత్వాదిపదవులను వహించి సుప్రసిద్ధకీర్తిఁ గన్న
వారగుటచేత వీరివంశమునకు సాశ్వవంశ మని పేరు వచ్చి

నది. ఈవంశమువారికిఁ దొలుత కొండవీటిసీమయె స్వస్థానముగ నుండెను. ఈసాళ్యవంశమువారు కౌండిన్యనగోత్రులైన యాక్షేపినియోగి బ్రాహ్మణులు. * తిమ్మరుసు సాళ్యవంశసంజాతుఁడైన వేమరాజునకుఁ బొత్తుఁడు. రాచిరాజునకుఁ

* దక్షిణహిందూస్థానచరిత్రమున సాళ్యవంశమునియెడియొక నుప్రసిద్ధక్షత్రియవంశము గన్పట్టుచుండుటచేతను “సాళ్యవంశతిమ్మరుసు” అను పేరుతో సాళ్యవంశమును, ఆరునుశబ్దమును గన్పట్టుచుండుటచేతను, కృష్ణరాయనిపిన్నతండ్రి తిమ్మరాజొకఁ డుండుటచేతను, గొండఱింగీషుచరిత్రకారులు తిమ్మరుసు క్షత్రియుండని వక్కాణించిరి. కాని తిమ్మరుసు మేనుల్లుఁడగునాదిండ్ల అప్పామాత్యునకంకితము గావించఁబడిన రాజశేఖరచరిత్రములో మాదయగారి మల్లనకవిచే ద్వితీయాశ్వాసాంతమున

“నుగంధి. పారదప్రభావిభాసి భద్రకీర్తివాహినీ

పూరదానధూతదివ్యభూజకామధేను దు

ర్వారయాటువేలవంశవార్ధిపూర్ణచంద్రమా

సారబుద్ధిజాల నీత శత్రుభూమిభృద్రమా.”

అనుపద్యములో పర్ణింపఁబడినవిధమునుబట్టియు, మంగళగిరిదేవాలయస్తంభములమీఁదికాసనములంబట్టియు, తిమ్మరుసు నియోగి బ్రాహ్మణుఁడగుట స్పష్టమగుచున్నది. మఱియు నితఁడు క్షత్రియుఁడు గాక బ్రాహ్మణుఁడని తెలుపుకాసనము లనేకములు గలవు. శ్రీసింహాచలస్వామియాలయములోని యొక కాసనములో :—

“కాకాద్దే బహుధాన్యనామనిశ్భో వేదాభిచంద్రాన్వితే

కార్తిక్యాం శశివాసరేషుభతిథౌ సింహాచల స్వామినే

హారంకర్ణవిభూషణే చకటకే శ్రీకృష్ణరాయాధిపా

మాత్యారాచయ సాళ్యతిమ్మనృపతిః ప్రాదాద్విజన్మాగ్రణిః.”

అని తిమ్మరుసు బ్రాహ్మణుఁడనియే వక్కాణింపఁబడియెను.

బుత్తుడు. నాదిండ్లవారిచౌహిత్తుడు. ఇతనిపేరు తిమ్మరాజు. అరుసుశబ్దము కర్ణాటకభాషలో రాజుశబ్దమునకుఁ బర్యాయ పదము గావున తిమ్మరాజు తిమ్మరు సని వ్యవహరింపఁబడు చుండెను. ఇతనితాతయుఁ దండ్రియుఁ గూడ కర్ణాటకసామ్రాజ్యసార్వభౌములగు ప్రాథదేవరాయనికిని, మల్లికార్జునరాయనికిని సామంతస్వపతులుగ నున్న సాశ్వవంశీయులైన మహారాజుల కడ ముత్తులుగ నుండి స్రాక్షాతిఁ జెందినవారైనను మల్లికార్జునరాయనికి కాలమునఁ గొండవీటిరాజ్యము నుదయగిరిరాజ్యమును గజపతు లాక్రమించుకొన్నందున సాశ్వరాచిరాజు తన యైశ్వర్యమునంతయును గొల్పోయి పకుటుంబముగాఁ జంద్రగిరిరాజ్యమునకు వలస పోయెను. సాశ్వరాచిరాజునకు తిమ్మరాజుమాత్రమేగాక గోవిందరాజును మఱియొక పుత్తుడును, కృష్ణమాంబ యనునొకపుత్రియును గలరు. సాశ్వరాచిరాజు చంద్రగిరిరాజ్యమునకు వలస పోయినప్పిమ్మటనే యీసత్సంతానమును బడసెను. కావున తిమ్మరును జన్మస్థానము చంద్రగిరియని చెప్పవచ్చును. తిమ్మరును క్రీ. శ. ౧౪౬౦-వ సంవత్సర ప్రాంతమున జన్మించి యున్నాడు. ఇతనిబాల్యమునందే తల్లిదండ్రు లిరువురు స్వర్గస్థులైరి. రాచిరాజు తనకొమార్తెను సాశ్వనరసింహరాయనికిడఁ బ్రధానమంత్రిగ నున్నకాళికగోత్రసంజాతుడైన నాదిండ్ల చిట్టిగంగనామాత్యుని యన్న మనుమఁడగు తిమ్మరాజున కిచ్చి వివాహము గావించెను. తల్లిదండ్రులు కాలగతిఁ జెందినందున సోదరు లిరువురును దమ

తోబుట్టువు నామెయత్తవారింట దిగివిడిచి చదువును సంధ్య
యు లేనివారలై కొంతకాలము స్వేచ్ఛగా నూరూరఁ దిరుగు
చుండిరి.

బాల్యదశ.

ఒకనాఁడు తిమ్మన చంద్రగిరిప్రాంతారణ్యభూమిలోఁ
దిరుగాడుచు నలసి మధ్యాహ్న సమయమున నొకచెట్టునీడను
బరుండి గాఢనిద్ర పోవుచుండెను. అంతట సూర్యుఁడు పశ్చిమ
మునకు వాలుటచే సూర్యకిరణము లాతనిమోమును సూటిగా
దాకుచున్నను మెలఁకువ రాక గాఢనిద్ర పోవు చున్నయాబా
లుని సమీపమునకు నొకకృష్ణనర్ప మరుదెంచి తనఫణమును
విప్పి వానిమోమున నెండ సోక కుండ గొడుగువలె నడ్డము
పెట్టెను. అప్పు డాదారిని పోవుచున్న సిద్ధుఁ డొక డాయద్యుత
చర్యను గన్నులారఁ గాంచి యాబాలుఁడు మహేశ్వర్యపదవి
నొందఁగలఁ డని గ్రహించి సమీపమునకుఁ బోగా నానర్ప
రాజము వానిని విడిచి పాటిపోయెను. అంతట నాసిద్ధుఁడు
చిన్నవానిని లేపి “నాయనా ! నీ కచిరకాలములోనే మహై
శ్వర్యపదవి లభించును ; మహారాజభోగంబు లనుభవించువు ;
ఇట్లెన్నఁడు నొంటరిగ నరణ్యమునఁ బండుకొనకుము ; శీఘ్ర
ముగా నింటికి వెడలిపోము. ” అనిపలికి తనదారిని బట్టుకొని
తాను వెడలిపోయెను. అప్పు డాబాలుఁడు తనలోఁ దా నిట్లు
చింతించుకొనియెను.

“ నేను బాలుడను ; తల్లిదండ్రులు లేనివాడను ; నాకు విద్య యెట్లు లభించును ? నా కెవ్వరు దిక్కు ? దేశములోఁ ద్రిమ్మరినై తిరుగుచున్న నన్ను జేరఁదీయువా రెవ్వరు ? నాకు మహేశ్వర్యపదవి యబ్బు ననియు, మహారాజభోగంబు లనుభవించుననియు నీమహానుభావుఁ డెవ్వఁడో పలికి పోయెనే ? ఇతఁ డేమిపరిహాసమునకై పలికెనా ? ఇతఁడు నావంటిబాలు నితో పరిహాస మేల చేయును ? ఇతఁడు వాక్పారిశుద్ధ్యము గల సిద్ధునివలెఁ గానుపించు చున్నాఁడు. అవు నతఁడు సిద్ధుఁడే. అశనిపలుకు వృథావోవదు. నేను తప్పక యైశ్వర్యపదవిఁబడ యుదు. మహారాజభోగము లనుభవించును. అందులకు నేను మున్నందు విద్యాధనమును సముపార్జింతును. ఎన్నికష్టముల నైనఁ బడి ముందుగా విద్యాధనమును గడించిన నైశ్వర్యము దానంతట నదియె చేకూరఁగలదు. ”

ఇట్లు చింతించుచు నాతఁడు చంద్రగిరికి మరలివచ్చెను. తనతమ్ముడు గోవిందుఁడు తోడిబాలురతో నాడుకొనుచుండ నాతనిం బిలిచి సిద్ధుఁడు తన్నుఁజూచి పలికినపలుకులు చెప్పెను. ఆపలుకులు విని గోవిందుఁడు పక్కుననవ్వెను. బాలు రెల్లరును విని ‘ మనతిమ్మనికి మహేశ్వర్యపదవి యెత్తునట ! మహారాజభోగంబు లనుభవించు నట ! విన్నారా యీవంత ? అని పరిహాసముగాఁ బలుకుచుఁ జప్పటులు గొట్టిరి. ఒక బాలుఁడు సమీపించి ‘ తిమ్మన్నా ! నీవు మహారాజ వగుదు వేని నాకు మంత్రపద మీయవలెను జూమా అని నుడివెను.

మఱియొకబాలుడు సమీపించి “మనతిమ్మన్నకు మహైశ్వర్య మెత్తినప్పుడు మన కందఱకు మున్నూటయఱువది దినంబులు బూరెలతో భోజనముపెట్టి, మచుగుడుపుపెట్టి కొడుకుల మచుపునట్లు మచుపు చుండును లే యని యెగతాళిగఁ బలికెను. ఇంకొక బాలుడు వచ్చి ‘మఱే లే మన తిమ్మన్న కప్పుడు మనమాట జ్ఞప్తి యుండునా? అతఁ డెవ్వరో మన మెవ్వరమో? అని నిఘ్నోక్తులు పలికెను. ‘మిత్రులారా! దత్తద్రునికిఁ గోరికలు మెండుని పెద్దలు చెప్పినవిధముగా మనతిమ్మన్నకుఁ బెద్దకోరికలే పొడమినని. వా రేమి వెట్టి వారలా?’ అని వేఱొక బాలుడు వచించెను. ఇట్టివిధముగా బాలు రెల్లరు నెవ్వారికిఁదోచిన పోటుమాటలను వారు పలికి మనస్సు నొప్పించిరి. అతఁడు సూక్ష్మబుద్ధి కలవాఁడు గావున వారి యెగతాళిపలుకుల కుడుకుఁజెందక వారలయెదుటఁదమ్మునకు సిద్ధనిపలుకులు వినిపించుట తప్పని గ్రహించి వారలతో నవ్వుచునాటల నాడుచుఁ బాటలఁ బాడుచు నాఁటిసినము సంతోషముతో గాలము పుచ్చెను. అతఁ డానాఁటిరాత్రి పండుకొనియున్న వేళ సిద్ధనిసుద్దులు మరల దలఁపునకు రాగా నిద్దురపట్టక తనలోఁ దానిట్లు తలపోసికొనియెను,

“ఎవ్వ డీ ప్రపంచములో బహుజనోపకారియై ప్రవర్తింపుచుఁ దనజన్మమును సార్థకపఱచుకొనునో వాఁడే పురుషుఁడు ; వానిదే యుత్తమజన్మము. వానికీర్తి శాశ్వత బ్రహ్మకల్పముగా భూమిపై నిలుచును. విద్యయు ధనము

నున్న గానిజన్మము సార్థకతఁ గాంచదు. బహుజనోపకారి కావలె నన్న నవశ్యము పురుషుఁడు విద్యాధనముల రెంటిని సముపార్జించవలయును కాలముయొక్క విలువను గుర్తెఱింగి వర్తించినఁ గాని యవి సంప్రాప్తములు గావు. ఇంతకుఁ బూర్వమువలె నాటపాటలతోఁ గాలము గడిపిన, నాజన్మము వ్యర్థము కాఁ గలదు. ఇఁక నేనొకక్షణమైనను వ్యర్థముగాఁ బోఁ గొట్టుకొనఁ జాలను. చెడి బంధువులయిడ్లకుఁ జేరుటకంటె విద్యాభ్యాసముఁ జేయునంతవఱకు మాధుకరవృత్తిచే జీవింపుచుఁ గాలముగడుపుటయు యుత్తమపద్ధతి. దాన దోష మేమియును గానుపింపదు. సిద్ధునిపలుకులు యథార్థము లనిపించుటకై నను నేను మనఃపూర్వకముగాఁ బరిశ్రమచేసి కృతార్థుఁడ నగుదు. నాకు మహేశ్వర్యము లభించిన నాజన్మము బహుజనోపకారకరమై శాశ్వతమైన యశస్సును బొందును ” ఇట్లు తలపోసికొనుచుండ నాబాలునకు నిదురపట్టెను.

దారిద్ర్యము

తల్లిదండ్రులు బాల్యముననే పరలోకగతులై, చిన్న వారగుటచేత నీబాలురిరువురు దారిద్ర్యమును పెనుభూతము నెదుర్కొనవలసినవారైరి. అష్టకష్టములపాలేసి మనస్సు కలంచివైచునది దారిద్ర్యము. గుండెదిటవు లేనివారిని పలాయితులను గావించి దుఃఖిపరంపరలఁ బొరలాడించునది దారిద్ర్యము. మృత్యువుకంటెను కష్టప్రదమైనది దారిద్ర్యము. దారిద్ర్యము తలకెక్కేనా పోటుబంటులు పిఱికిబంటు లగు

దురు. సత్యవంతు లసత్యవంతు లగుదురు. వివేకు లవివేకు లగుదురు. జీవితరంగమున దారిద్ర్యము నెదుర్కొని పోరాడి జయించినవాడై మహావీరుడు గాని బలాఘ్యుడై రణరంగమున శత్రువుతలఁ దఱిగినవాడు మహావీరుడు గాఁడు. మనుజునకు దీనింబోలినశత్రువు ధాత్రిలో మఱియొకటి గానరాదు. ఆత్మగౌరవ మున్నవాడు, జితేంద్రియుఁ డైనవాడు, స్వశక్తి విశ్వాసము గలవాడు, దైనమునెడ శ్రద్ధాభక్తులు చూపువాడు, నిరంతరకర్మతుడు నైనవాడు మాత్రమే దారిద్ర్యభూతమును బాఁజిద్రోలఁగలఁడు. వీనితేజస్సుచుందు దారిద్ర్యభూతము సుస్థిరముగా నిలువఁజాలదు. ఇట్టిసుగుణసంపత్తి గల ప్రతిభాశాలికిమాత్రమే దుర్భరమైన దారిద్ర్యముతోడి పోరాటము సాధ్యమగును. సమర్థుఁ డైన ప్రతిభాశాలిమాత్రమీ పెనుభూత మాడించినట్లాడఁడు. వీనితోఁ బోరాటము పెట్టుకొనె నేని దారిద్ర్యభూతము దినక్రమమున దనబలము నంతయుఁ గోల్పోయి తనబలమునంతయుఁ దనశత్రువు గైకొనఁగా కడపటివానిని విడిచి యదృశ్యమై పోవుట నిశ్చయము. ఆబాలు రిరువు రట్టిప్రతిభాశాలు రగుటంజేసి దారిద్ర్యభూతము నొకలెక్కగాఁ గొనక స్వప్రయత్నముచేత విజయమును సాధింప సమకట్టిరి.

విద్యాభ్యసనము.

రామునియెడ లక్ష్మణుఁ డెట్టిభక్తివిశ్వాసములు చూపియుండెనో యట్లే గోవిందుడు తనయన్న యగుతిమ్మనయెడ

భక్తివిశ్వాసములు చూపుచుండుట యాతనియదృష్ట మని చెప్పదగియున్నది. అన్నమాట తమ్ముఁ డెన్నఁడును జవదాటి యెఱుఁగఁడు. అచువలన నాసోదరులిడువురును రామలక్ష్మణులవలె నన్యోన్యమురాగముతో ప్రవర్తింపుచు విద్యాభ్యాసమునకు దొరకొనిరి. అన్నదమ్ములిరువురు ప్రతిదినమును సూర్యోదయమునకు ముందుగాలేచి కాల్యకరణీయంబులు దీర్చుకొని, సువర్ణముఖికీబోయి, స్నానసంభ్యాద్యనుష్ఠానంబులు నిర్వర్తించుకొని, ప్రాతఃకాలమున సుపాధ్యాయులకడ కేగి, కావ్యపఠన మొనరించి, సూర్యుఁడు నెత్తికి దిన్నఁగా మింట వెలుంగువేళ సోదరులలోనొకరు మాధుకరమునకై బయలుదేటి కొంత ప్రసాదమును సంపాదించుకొని వచ్చిన పిమ్మట నిరువురును గలిసి భుజింపుచుందురు. భోజనముచేసి కొంతవిశ్రాంతి గైకొన్నమీఁదట దస్తూరి కుదుర్చుకొనుటకై గంటములతోఁ దాటాకులమీఁదవ్రాయుచుందురు. తరువాతఁ గొంతసేపు తెనుఁగు కావ్యపఠనమొనరించి, పిమ్మట రాజకీయోద్యోగులకడకేగి వారల నాశ్రయించి వారలకు వినయ విధేయులై వారు నియమించినపనులను గావించి, నాయంకాల మైనతరువాత, పర్వతములు, చెఱువులు, నదులుగల ప్రదేశములకు వాహ్యళి వెడలి, ప్రకృతి సౌందర్యమును దిలకింపుచు నానందించు చుందురు. అటుపిమ్మట నింటి కరుదెంచి రాత్రి భోజనమైనతరువాతఁ గొంతసేపు భారతకథలనుగాని, రామాయణకథలనుగాని పూర్వరాజన్యచరిత్రలు మఱియేవియైనగాని

పెద్దలవలన వినుచుందురు. ఇట్లైదాటుసంవత్సరములు బహు కష్టపడి సంస్కృతాంధ్రభాషలయందు చక్కనిపాండిత్యమును సంపాదింపఁగలుగుటయగాక గొప్ప వ్రాయసకాంతుకూడ నైరి. ఇంతియ గాక శాస్త్రము లభ్యసించుటకై పండితులుండెడిస్థానములకుఁ బోయి వారల నాశ్రయించి వారలకు శుశ్రూషలు గావించి శాస్త్రాభ్యసనము గూడఁ గావించిరి. సుప్రసిద్ధగణకులకడ కేఁగి రెండుమూఁడుసంవత్సరములు గణితశాస్త్రమునందుఁ గృషిచేసి ప్రావీణ్యమును సంపాదింపఁగలిగిరి. అతిసూక్ష్మబుద్ధి కలవాడగుటచేత తిమ్మన గోవిందుని కంటెను మేధావియై వన్నె కెక్కుచుండెను. తనబుద్ధిసూక్ష్మత చేత తిమ్మనార్యుడు ప్రపంచములోని వస్తుతత్త్వమును బాగుగా గ్రహింపుచుండెను. ఎప్పుడీతఁడు నెక్కడకుఁ బోయినను మనుష్యస్వభావమును గ్రహించుటకే ప్రయత్నము సేయు చుండెను. అరణ్యమునకుఁ బోయిన వివిధజాతివృక్షముల తత్త్వములను గ్రహింపుచుఁ దెలియనివానిఁగూర్చి, దెలిసినవారి నడిగి తెలిసికొను చుండెను. ఇట్లే జలచరములు, చతుష్పాదజంతువులు, మొదలగువాని యొక్క స్వరూపగుణ స్వభావముల గుర్తింపుచు నాతఁ డెంతయో విజ్ఞానమును సంపాదించెను.

“శరీరమాద్యం ఖలు ధర్మసాధన” మ్మని యెప్పుడును శరీరారోగ్యమును గాపాడుకొనుచు దృఢకాయులుగ నుండవలయు నని నిరంతరమును దేహపరిశ్రమ చేయుచుండిరి.

ఆంధ్ర కర్ణాటకులలో నుండు నానాజాతిసాంప్రదాయచరిత్రముల నేర్పుతోఁ బఠించిరి. ఇట్టిరువదిరెండు సంవత్సరముల వయస్సు వచ్చునప్పటికి సంస్కృతాంధ్రములయందు సంపూర్ణ పాండిత్యమును చాలవరకు శాస్త్రీయపరిజ్ఞానమును, గణక విద్యానైపుణ్యమును గడించి విశేషప్రతిభావంతులనియు, దయార్ద్రహృదయు లనియు, కార్వేటిసగరము, నారాయణ వనము, చంద్రగిరి, గుత్తి, పెనుగొండ మొదలగుపట్టణములఁ బ్రఖ్యాతి గాంచుచుండిరి. ఇక వీరలు రాజనీతిశాస్త్రమును దెలిసికొన వలసియుండిరి.

చిట్టి గంగనామాత్యుఁడు.

ఈబాలు రభ్యసింపవలసినశాస్త్రములలోఁ బ్రధానమైనది యర్థశాస్త్రము. వానిని బోధింపఁ గలపండితులసంఖ్య బహుస్వల్పముగ నుండెను. అట్టిశాస్త్రమును బోధింపఁ గల మహనీయుఁ డొక్కఁడు చంద్రగిరిరాజ్యమునం దుండెను గాని యతఁ డెల్లరకు సులభసాధ్యుఁడు గాఁడు. అతఁడు కౌశిక గోత్రుఁడైన నాదిండ్ల చిట్టిగంగనామాత్యుఁడు. ఈ మహనీయుఁడు తాను వృద్ధుఁడైనను చంద్రగిరిరాజ్యాధిపతి యైన సాళ్వసరసింహ మనుజాధీశ్వరుని ప్రధానమంత్రిగ నుండి యా రాజ్యమును విస్తరింపఁ జేయు చుండెను.

ఇత డిప్పటికి డెబ్బదేండ్లు నిండినవయస్సు గలవాఁడైనను గాయపుష్టియును, బుద్ధివై శారద్యము నితనికి బలీయముగ నుండెను. ఈమంత్రిశిఖామణి మనబాలురకు బంధువుఁ

జైనను దైన్యదశయం దుండియు వీరేమికారణము చేతనో చిట్టిగంగనామాత్యుని ప్రాపుచు మొదలు నభిలషింపలేదు. ఈ బాలురు విద్యాభ్యసనము గావించి పేరుపొందినవారగుట విని నాదిండ్ల చిట్టిగంగనామాత్యుడు వీరలను దనపట్టణమగు నారాయణవనమునకురప్పించెను. ఆకాలమునందునారాయణవనము చంద్రగిరిరాజ్యమునకు రాజధానీనగరముగ నుండెను. సాశ్వ సరసింహభూపాలుఁ డిచ్చటనే నివసింపు చుండెను. గావున నాతని ప్రధానమంత్రి యగుచిట్టిగంగనామాత్యుడు గూఁడ నారాయణవనమునందే నివసించు చుండెను. ఈగంగనామాత్యుడు సాళువతిమ్మరాజును గోవిందరాజునురప్పించి వారివిద్యలను బరీక్షించి యాయావిద్యలయందు వారికిం గల ప్రజ్ఞావిశేషములం బరీక్షించి మిక్కిలిసంతోషించి తనదివాణమునందు లేకరులనుగా నియమించెను. అట్లు వారు చిన్నపదవులం దుండి తమ ప్రజ్ఞావిశేషములను జూపుచుఁ బైయధికారులదయను సంపాదించుకొని ప్రవర్తించు చుండుటను గాంచి గంగనామాత్యుడు వారు రాజనీతిశాస్త్రము నభ్యసించినమహోన్నత పదవి నందఁగల రని నిశ్చయించి ప్రేమానురాగము లుట్టిపడ నొకనాఁడు తిమ్మనార్యుని రప్పించి 'తిమ్మన్నా! నీవు కడుబుద్ధిమంతుఁడవు; ప్రతిభాశాలివి; నీపూర్వులు మంత్రిపదవులను బొంది ప్రఖ్యాతిఁగొంచినవారు. వారికంటెను, మాకంటెను నీవు ప్రజ్ఞాధ్యుఁడవై యుత్తమస్థానము నలంకరించియీదక్షిణ హిందూస్థానమున కంతకును సర్వాధికారివై ధర్మపరిపాల

నము గావింపఁగలవని నీశక్తినిబట్టి నేను గ్రహించితిని. నీవంటి సమర్థుఁడు నేఁడు మఱియొకఁడు నాకీరాజ్యమునఁ గానరాదు. నేను వృద్ధుఁడనై తిని. నాకుం దెలిసిన రాజసీతిశాస్త్రీయమర్మముల నన్నిటిని మహారాజ్యతంత్రవిధానములతోడఁ గఱపి నిన్ను రాజసీతివిద్యావిశారదునిగా నొనరింపఁ నీయందుఁ గల మమకారము నన్ను శతవిధములఁ బ్రేరేపించు చున్నది. నాయనా ! ఒక్కమాట మనస్సునం దుంచుకొనుము. హైందవ ధర్మరక్షణార్థమై స్థాపితమైన యీసామ్రాజ్యము వినాశము నొందకుండ మైచ్ఛాక్రాంతము గాకుండఁ జూచుకొమ్ము. నీజీవితకాలమున నీవొనర్పవలసిన విధ్యుక్తధర్మమిదియే యని యెఱుంగుము. నీబొందిలో ప్రాణ మున్నంతదనుక దీని మఱువకుము.

రాజకీయ పరిస్థితులు.

చెట్టు చెడుకాలమునకుఁ గుక్కమాతి పిందెలు పుట్టి నలులు సంగమరాజవంశమున దౌర్భాగ్యులు పుట్టి హరిహర ప్రౌఢ దేవరాయాదిరాజన్యవర్కులు సంపాదించిపెట్టిపోయిన సామ్రాజ్యవైభవమును గ్రమముగాఁ గోల్పోవుచు దుర్బృత్తులంబడి దుర్బలులై యొడొరులం జంపుకొనుచు స్వేచ్ఛావిహీనులై వర్తింపు చుండుటయు, ఒకవంక బెడందకోటనుల్తాను (Sultan of Beder) కర్ణాటసామ్రాజ్యమును గబళింపఁజూచుటయు, మఱియొకవంక నొడ్డరాజగు పురుషోత్తమగజపతి నిజయనగరసామ్రాజ్యముపై దండయాత్రలు సలుపుచు నుదయ

గిరివర్యంతము భూభాగము నాక్రమించుకొని పరిపాలించు
 చుండుటయుఁదలపోసి యీనరపతి సామ్రాజ్యము దక్షిణహిం
 దూస్థానమున నర్థిలఁజేయవలయునని బుద్ధిమంతుఁడును, బాహు
 బలశాలియు మహోయోధుఁడునగు నీసాళువ నరసింహ భూ
 పాలుని నీ సామ్రాజ్యమునకుఁ బట్టాభిషిక్తునిగావింప దృఢ
 సంకల్పుఁడనై పదేండ్లుగాఁ బ్రయత్నించుచున్నాఁడను. బహు
 మనీసుల్తాను రెండవమహమ్మదుషాహ దండెత్తివచ్చి గండి
 కోట దుర్గమును ముట్టడించినప్పుడును, కళింగదేశాధీశ్వరుం
 డైన పురుషోత్తమ గజపతి కాంచీపురముపై దండెత్తి వచ్చి
 నప్పుడును సాళ్వనరసింహుని పై న్యములు దలంపడి వారల
 నోడించి తఱుమునట్లుచేసితిని. సాళ్వనరసింహ భూపతిని కర్ణాట
 సామ్రాజ్యమున కంతకు నభిషిక్తుని గావింపవలయునవి పెద్ద
 కోరికతోనున్నవాఁడను. ఈ సాళ్వనరసింహభూపాలుఁడు సర్వ
 స్వతంత్రుఁడై పరిపాలనముఁ జేయుచున్నను విద్యానగరమున
 (విజయనగరము) సంగమ రాజవంశీయులు సింహాసనస్థులై
 యుండ సుపేక్షించి యూరకుండుట హైందవ సామ్రాజ్య
 మునకు ఔమకరముగాదు. ఏవేళనో బలవంతులైన బహు
 మనీసుల్తానులు నోటవేసికొందురను భయముగలదు. నేనొక
 వేళ నామహాత్కార్యము నెఱవేర్చునంతవఱకు జీవించియుం
 డుట తటస్థపడకపోయెనేని నీవామహాకార్యమునకుఁ బూను
 కొనవలయును. దీని నీవు వాగ్దత్తముచేసినయెడల నీకు రాజ

నీతి శాస్త్రీయ మర్మములనన్నిటిని బోధించి ప్రధానమంత్రి స్థానమునకుఁ గ్రమముగారప్పింతు” నని యెచ్చరించెను.

అప్పుడు తిమ్మనార్యుఁడు ‘అనూత్యవర్యా ! నీయభీష్టమును దీర్చుటకన్నఁ బరమోత్కృష్టమైన కార్యము నాకుమఱియొండులేదు. అవశ్యము హైందవసామ్రాజ్యాభివర్ధనమునకై నాజీవితమును ధారపోయుదును. కృష్ణానదికి దక్షిణభాగము నుండి యశ్వపతులను గజపతులను బాటద్రోలి మఱియెప్పుడును నడుగుపెట్టకుండఁజేయుదు. మహాత్మా ! నీకుండెలిసిన రాజనీతిని నాకుబోధించి నాజన్మము కృతార్థతంబొరయునట్లు గావించి యాశీర్వదింపుము. నీకరుణాప్రసాదమున సమస్త హైందవాళియొక్క మన్ననకుఁ బాత్రుఁడనై యార్యధర్మ రక్షణార్థమై నాజీవితమును ధారపోసి వాసికెక్కుదు’ నని పలికెను. ఆపలుకుల కావృద్ధమంత్రి పరమానందమునుబొంది యానాఁడు మొదలుకొని రాజనీతిబోధకంబులగు సర్థశాస్త్రీయ రహస్యంబుల బోధింపుచు వచ్చెను. రెండు సంవత్సరముల కాలములో దండనీతియను గొప్పశాస్త్రములోని మహద్విషయముల నన్నిటిని బోధించెను.

అర్థ శాస్త్ర) పతనము.

మనువు, బాహుదంతుఁడు, బృహస్పతి, శుక్రుఁడు వ్రాసిన మహద్విషయములను బోధించెను. భరద్వాజుఁడు, పరాశరుఁడు, వ్యాసుఁడు, వైశంపాయనుఁడు, ఘోటముఃఖుఁడు, పిశునుఁడు, కౌణపదంతుఁడు, వాతవ్యాధి, కాత్యాయనుఁడు,

చారాయణుడు, కింజల్కుడు మొదలగు స్మృతికర్తలు వ్రాసిన
 సీతిశాస్త్రములు నేడుఖలములై యున్నను, ఆకాలమున
 వ్యాప్తములై యున్నందున వానిలోనిరహస్యముల నన్నిటిని
 తెలియజెప్పెను. కాటిల్యునియర్థశాస్త్రమును, కామందకుని
 సీతీసారమును జక్కగా జదివించి ప్రజ్ఞాధ్యుని గావించెను.
 ఇట్లధిక శ్రద్ధాభక్తులు గలిగి చిట్టిగంగనామాత్యునివలన
 దిమ్మరుసుమంత్ర విద్యాసముద్దేశము, వృద్ధసంయోగము,
 అమాత్యోత్పత్తి, మంత్రపురోహితోత్పత్తి, దూతప్రణిధి,
 జనపదనివేశము, దుర్గవిధానము, దుర్గనివేశము, సీతాధ్యక్ష
 త్వము, పణ్యాధ్యక్షత్వము, శుల్కాధ్యక్షత్వము, ధర్మస్తే
 యము, వ్యవహారము, కంటకశోధనము, యోగవృత్తము,
 అరిమిత్రో దాసీనాది ద్వాదశరాజమండలములు, వివిధరా
 జ్యాంగములయుత్తమస్థితి, శమవ్యాయామికము, పారుషము,
 దైవసహాయము, సుధివిగ్రహాయాన ద్వైధీభావాసన సమా
 శ్రయములు, వ్యసనాధికారికము, అభియాస్యతర్కము,
 సాంగ్రామికము, సంఘవృత్తము, అబలీయసము, దుర్గాలం
 బోపాయము, ఔపనిషదికము, స్వబలోపఘాత ప్రతీకారము,
 వంచనము, తంత్రయుక్తులు మొదలగు మహావిషయములను
 గూర్చినపరిజ్ఞానమును మెండుగా సంప్రాదించెను.

ద్వి తీ య స్త క రణ ము.



తుభవ వంశము.*

మొదట చంద్రగిరిరాజ్యమునకు నటుపిమ్మట నూత్న కర్ణాట సామ్రాజ్యమునకుఁ బట్టాభిషిక్తుడైన సాళువగుండయ నారసింహ భూపాలుని పైన్యాధ్యక్షుఁడును ముఖ్యమంత్రియు నగునరసరాజు తుభవ వంశమునందు జనించిన యీశ్వరరాజు నకుఁ బుత్రుఁడై యుండెను. ఈశ్వరనామకుండును గొంత కాలము సాశ్వనరసింహ భూపాలునకు పైన్యాధ్యక్షుఁడుగ నుండెను. వీరిది తుభవవంశము. ఈవంశమునఁ దిమ్మయదండ నాథునకు నీశ్వరరాజు జనించెను. వీనికి నరసరాజు పుట్టెను. ఈశ్వరరాజు విఖ్యాత సేనాధీశ్వరుఁడుగానుండి బహుదేశము

* మహమ్మదీయ మహాయుగములో తుభవవంశము సాళువవంశాంత ర్గతమనియు, తుభవ నరసరాజు సాళువనరసరాజునకు అన్నమనుమఁ డనియు శ్రీయుత కొమఱ్ఱాజు లక్ష్మణరావుపంతులు, ఎం. ఏ., గారు వ్రాసి యున్నారు. ఆంధ్రకవుల చరిత్రములో “ఈతిమ్మయ ఈశ్వరరాజు సాళువగుండ నరసరాజునకు సేనానాయకుఁడగుటయేగాక దాయాదుఁడు కూడనైయుండుటచేత నాతని యనంతరమున రాజ్యమును వహించినట్లు తోచుచున్నది” అని యొకచోటను, “నరసింహరాజునకు (సాళువ) తిమ్మరాజును పేరుగల జ్యేష్ఠభ్రాతృ యొకఁడుగలఁడు. ఆతఁడే యీశ్వరరాజు తండ్రియైన సాళువతిమ్మరాజుని తోచుచున్నది” అని యొకచోటను శ్రీయుత రావుబహదరు కందుకూరి వీరేశలింగముపంతులుగారు వ్రాసిన వ్రాతయే మైవారు వ్రాసినవ్రాత కాధారమై యుండవచ్చును. ఇందుకుఁ బ్రమాణ

లను జయించి సాశ్వతసరసింహారాయనిరాజ్యమును విస్తరింపఁ జేసెను. వీనినిజయములనుగూర్చి వరాహపురాణమునం దిట్లభివర్ణింపఁబడియెను.

“సీ॥ ఉదయాద్రి భేదించె హుత్తరి నిర్జించె
గండికోటపురంబుఁ గదల ద్రవ్వెఁ
బెనుగొండ సాధించె బెగ్గులూరు వారించె
గోవెలనెల్లూరు గుంటుపటిచెఁ
గుందాణి నిలలించె గొడుగుచిత జయించె
బాగుారు పంచముపాడు చేసె
నరుగొండ వెకలించె నామూరు మర్దించె
శ్రీరంగపురమును బాటిసమరె

గీ॥ రాయచోహ త్తమల్లధరావరాహ
మోహనమురారి బర్బరబాహుసాశ్వ
నారసింహప్రతాపసన్న హనుఁ డగుచు
విశ్వహితకారి తిమ్మయయాశ్వరుండు.”

మెవ్వరును జూప లేదు. తుళువనరసరాయని కంకితము గాఁగింపఁబడిన వరాహపురాణములో నందిమల్లన ఘంటసింగయకవులు సాళువవంశము వేటుగను, తుళువవంశము వేటుగను, స్పష్టముగ వర్ణించి యుండ వీ రిట్లు వ్రాయుట వింతగా నున్నది. వరాహపురాణావతారికలోను, ఆశ్వాసాంత పద్యములలోను కృతిధర్త సాళువవంశీయుఁ డని వక్కాణింపఁబడక తుళువాస్వయుండని వ్రాయుటయే యాయుధయవంశము లొక్కటి కావని స్పష్టమగుచున్నది. కాబట్టి సాళువవంశము వేఱనియు తుళువవంశము వేఱనియు మన మిప్పటికి స్పష్టముగా నిర్ధారింపఁవచ్చును.

తిమ్మరుసుమంత్రి ప్రతిభాధ్యుడని దేశమున విఖ్యాతిని గాంచుట తనమిత్రుఁ డైననాదిండ్ల చిట్టిగంగనామాత్యుని వలన విని యాతనిచేఁ బ్రేరేపితుఁ డై సాళ్వ గుండయనారసింహ భూపాలునియంగీకారమును బడసి తుళ్ళవనగనరాజు తిమ్మరుసును దనక ముఖ్యమంత్రిగఁ జేసికొనియెను. నాదిండ్ల చిట్టిగంగనామాత్యుఁడు తిమ్మరాజునకు, గోవిందరాజునకు వివాహమైనపిమ్మట స్వర్గస్థుఁడయ్యెను. అచిరకాలములోనే తిమ్మరుసు ప్రజ్ఞావిశేషములు రాజ్యమునఁ బ్రవర్ధిల్లుచు బహుజనశ్లాఘాపాత్రము లై యాతని యశోవైభవమును నలుదిక్కులకుఁ బటపుచుండినవి.

మహా నిష్ఠవము.

కర్ణాట సామ్రాజ్యమును బరిపాలించు చున్నయిమ్మడి విరూపాక్షరాయలు తన దుష్టప్రవర్తనముచేత జనకంటకుఁ డయ్యెను. నిరంతరము సురాపాన ప్రమత్తుఁ డై కామినీజనపరివృత్తుఁ డై యంతఃపురమును విడిచి రాక మంత్రులకుఁ గాని, దండనాథులకుఁ గాని మో మయినఁ గనుబటచక మై మఱచి విహరింపు చుండెను. ఇది గూడ దని మందలించినదండనాథులను బెక్కండ్రను దుష్టుఁ డై చంపించెను. ఇమ్మడి విరూపాక్షుఁ డిట్లు దుష్పరిపాలనమున కొడిగట్టి జనకంటకుఁ డై యుండుటఁ గాంచి సామంతనృపతు లెల్లరును స్వతంత్రు లై యెవరిరాజ్యములను వారు పరిపాలించుకొనుచుఁ గప్పములు గట్టుట మానిరి పశ్చిమసముద్రతీరమునందలిరేవు లన్నియుఁ బరాధీనము లై

నవి. తుంగభద్రాశ్రమమధ్య దేశమును మరుఘ్న లాక్రమించు
కొనిరి. కళింగదేశాధీశ్వరులైన గజపతులు దయగిరిరాజ్య
మును వశపఱచుకొని పరిపాలించుచుండిరి. ఇంతకుఁ బూర్వమే
చంద్రగిరి, పెనుగొండ, గండికోటరాజ్యముల నాక్రమించు
కొని సాశ్వగుండనరసింహభూపాలుఁడు మహాపరాక్రమవంతుఁ
డై అనుదినమును దనరాజ్యమును విస్తరింపఁజేయుచు స్వతం
త్రుఁడై పరిపాలనము సేయుచు జనరంజకుఁడుగాఁ బ్రసిద్ధి
గాంచుచుండెను. ఇట్లు నానాటికిఁ గర్ణాటరాష్ట్రము బలము
జ్జీణించుచుండెను. దీనినంతయును జూచి సహింపఁజాలక వీని
పెద్దకొడుకు తనతండ్రినిఁ దనచేతులతోఁ జంపెను. వీనితమ్ముడు
వీనిని జంపి, రాజయ్యెను. వీఁడును దనతండ్రినలెనే ముర్ఖుఁడై
దుష్పరిపాలనముఁ జేయ మొనఁబెట్టెను. ఉద్ధతులనడుమఁ బేస
కుండ శత్రుముగానియట్లు తురుష్కులకును గజపతులకును
నడుమఁబడి యిదివఱకే నలుగురు చుండినకర్ణాటసామ్రాజ్యము
విద్యానగరమునందు సుభవించినట్టిరాజకీయవిప్లవస్థితినిఁ బుర
స్కరించుకొని బహమనీసుల్తాను తా నొక్కగుక్కలో నీ
మహాసామ్రాజ్యమును మ్రింగివేయవలయు నని చూచుచుం
డెను గాని సాశ్వగుండయనారసింహునిభయముచేత వెనుక
ముందు నారయుచు సమయమునకై నిరీక్షించుచుండెను.

స మ యా క ర్షణ ము.

తుఘ్నవనరసరాయనికడ మంత్రిపదవిని వహించిన తిమ్మ
రును ప్రతిభాధ్యుఁడైనమంత్రి గావున విద్యానగర రాజకీయ

నిష్ఠ వపరిస్థితులను దెలిసికొని యుపేక్షను వహింపక తా నెవ్వని ప్రాపకమువలన నభివృద్ధి బొందఁ గలిగెనో యట్టి రాజకీయ విద్యాగురు వైనచిట్టిగంగనామాత్యుని బోధనమును మాత్రము మఱివక యాతరుణము నెట్లు సద్వినియోగమునకు దే వలసి యుండునో దానిని జక్కగా నాలోచించి హైందవధర్మరక్షణార్థ మీహైందవసామ్రాజ్యము సముద్ధరించుట తనకు విధ్యుక్త ధర్మ మని నిశ్చయించెను. అప్పు డుపేక్ష చేసినయెడల నావల బ్రహ్మదము జనింపవచ్చును. విద్యానగరము బహమనీ సుల్తానులవశ మయ్యెనేని హైందవసామ్రాజ్యము క్రమముగా నంతరించును. హైందవసామ్రాజ్యముతో నార్యధర్మములు తాటాదూటములగుట నిశ్చయము. ప్రజ్ఞావంతుఁ డని, ప్రతి భాధ్యుఁ డని, సమర్థుఁ డని తలంచితే చిట్టిగంగనామాత్యుఁడు భావిస్థితిని దలపోసి యీవిషయ మైతన్న బ్రబోధించినప్పుడు తిమ్మరుసు మిడిగ్రుడ్లు పెట్టుకొని యూరక చూచుచున్న పక్షమున నాతఁడును సామాన్యుని వంటివాఁ డే యగును. అతఁ డొకనాఁడు నరసారాయనికడ కేగి యిట్లనియెను. నరసరాయా కర్ణాట ప్రభువుదౌర్భాగ్యస్థితి నంతయు విను చున్నావుగదా? అతఁడు రాజ్యమును బరిపాలింప నర్హుఁడు గాఁడు. ఎప్పుడు నంతఃపురము విడిచి రాఁడు. రాజ్యాంగముఁ గన్నెత్తిచూడఁడు. తురుష్కులు కృష్ణ దాటి వచ్చిరి. సామంతనృపతులు స్వాతంత్ర్యముచు బ్రకటించు చున్నారు. ఈనమయమును జూచి బహమనీ సుల్తాను విద్యానగరము పై దండెత్తి వచ్చి వశపఱచుకొనునేని

హైందవరాజ్యము లింక నిలుచునా? హిందూమతధర్మములు తాటుమాటులు గా కుండునా? ఇట్టిసమయమున మన ముపేక్షించి యూరకుండుట మనదేశమునకును మతమునకు నపచారము సల్పినవార మగుదుము. పూర్వము జనకంటకుండైవేనుండు దుష్పరిపాలనము జేయు చుండఁ బ్రజలు వానినిఁ బదభ్రష్టుని గావించి పృథువునకుఁ బట్టము గట్టినట్లుగా నీకర్ణాట ప్రభుని సింహాసనమునుండి దొలగించి మనసాశ్వనరసింహభూపాలుని సార్వభౌమునిగఁ జేసి పట్టాభిషిక్తుని గావించెము. నిలిచియున్న యీ హైందవసామ్రాజ్యమును సముద్ధరించెము. మనరాజకీయవిద్యాగురు వైనచిట్టిగంగనామాత్యుండు మనకుబోధించిన పరమధర్మ విదియే సుమా.” అని ప్రబోధించెను. అంత నరసారాయఁ డీవలుకులను విని తిమ్మరుసు మో మొకింత నేపు తేటిపాటఁ జూచి యతనిదూరపుటాలోచనకు సంతసించి “మంత్రివరా! సీబుద్ధికి మెచ్చితిని. అవును నీవు చెప్పినది సత్యము. మన మీసమయమును బోనీయ రాదు. మన మిప్పుడూరకుండిన తుదకు మనకే ముప్పు రాఁ గలదు. కర్ణాట ప్రభువును సింహాసనమునుండి తొలగించి మన ప్రభువర్యునకుఁ బట్టము గట్టుడ” మని చెప్పి యప్పుడే యావిషయమును దెలుపుచు సాశ్వనరసింహభూపాలునకు సందేశముఁ బంపెను. అప్పటికే తిమ్మరుసు ప్రతిభాధ్యుఁ డనియు, రాజ్యధురంధరుఁ డనియు సాశ్వనరసింహభూపాలుఁ డెఱింగి యుండెను. తిమ్మరుసువంటి ప్రతిభాధ్యునిచేఁ బ్రబోధితుండై తనపై న్యాధ్యక్షుఁ డగు

తుభువనరసారాయఁడు పంపించినసందేశమున కెంతయు సంతోషించినవాఁడై తనకడ నున్నమంత్రివరులను, దండనాథులను రప్పించి వారల కీసందేశమును విన్పింపఁగా వారెల్లరును సమ్మతించి తిమ్మరుసుబుద్ధి వైశద్యమును మిక్కిలి గొనియాడిరి. అప్పుడాసాశ్వనరసింహభూపతి విద్యానగరముపై దండయాత్ర వెడలుట కాజ్ఞాపత్రమును వ్రాసి తనసైన్యాధ్యక్షునకు బంపెను.

తుభువనరసింహునిదండయాత్ర.

సాశ్వనరసింహునియాజ్ఞాపత్రమును తిమ్మరుసుమంత్రి సైన్యాధ్యక్షునకుఁ జదివి వినిపించెను. తాను తలపెట్టినకార్యమున కెల్లరును నామోదించుట భావిశుభసూచక మనిగ్రహించి తిమ్మరుసు పరమానందభరితుఁడయ్యెను. అంతట తిమ్మరుసు నరసరాజును గాంచి “భూవరా ! ఇక మనయు జాగు సేయరాదు. సేనలను సన్నద్ధము గావించుకొని మనయుద్యమ మెవ్వరికిఁ దెలియకుండ నకస్మాత్తుగాఁ బోయి విద్యానగరముపై బడవలయును. అట్లు గానియెడల ప్రతిపక్షులవలనను శత్రువులవలనను మనకు ప్రతిబంధకము లేర్పడి మనప్రయత్నముంతయు విఫలము గావచ్చును గాన మనకు నపకారము గలుగ వచ్చును. ఇట్టి సందర్భములయందాలస్యము జయప్రదము గాదు. ఈమన ప్రయత్నములను మనప్రతిపక్షనాయకులగుదండనాథులు విన్న విద్యానగరమును సురక్షించుట కై స్వసైన్యములతోఁ బ్రవేశింతురు. అప్పుడు గోటఁ జదుపందగిన

వాని గొడ్డలిచే నఱకవలసి వచ్చు” నని మోచ్చరించెను. నరస భూపతియు తిమ్మరుసు పలికినపలుకులయందలి యాథార్థ్యమును గ్రహించి కాలయాపనమునేయక వలసినసైన్యములను కొలది కాలములోనే సమకూర్చి తిమ్మరుసు పెట్టినశుభముహూర్తమునఁ బ్రయాణభేరి మ్రోగించి దండయాత్రకు బయలుదేఱెను. నరసారాయనితోఁ దిమ్మరుసుకూడ నుండెను. తిమ్మరుసు మంత్రసత్తముఁడుమాత్రమే గాక సమరక్రమ మెఱిగినమహాయోధుఁడుకూడ నై యుండెను. అందువలన నరసారాయనికి మిక్కిలిసహాయకారిగ నుండెను. ఇట్లు గుత్తినగరము నుండి దండయాత్ర వెడలి విద్యానగరముఁ జేరి నగరమునెలుపల విడిసియున్న పుడు తిమ్మరుసుమంత్ర కర్ణాటరాజ్యసంరక్షకులై యుండినదండనాథులకు సామంతస్వపతులకు నరసారాయనిపేరితో తాము వచ్చిన కార్యముయొక్క ప్రయోజనమును దెలుపుచు లేఖలను వ్రాసి పంపెను. సాళువనరసింహ భూపాలునికీర్తియప్పటికేరాష్ట్రమునం దంతట వ్యాపించి ప్రసిద్ధి వహించి యుండుటచేత నెవ్వరును దత్తైస్యాధ్యక్షుఁడును సమర్థయోధుఁడు నై నతుళువనరసారాయని నెదుర్కొన సాహసింప లేదు. నరసారాయఁ డనేకులకు గానుక లంపించెను. ఇట్లు విద్యానగరములోనిదండనాథుఁ లెల్లరును వశ్యులై మానము వహించి యుండ నరసారాయఁడు నగరమున కెంతమాత్రము నష్టము గలిగింపక రణభేరి మ్రోగించుచు నగరము సోచ్చి దానును సేనలును మహావైభవముతో నూరేగుచు

రాజభవనము సమీపించుచుండెను. ఇట్లు జరుగుచున్న దని 'నేతిబీరకాయ' యన్నట్లు ప్రౌఢదేవరాయల నామమును వహించినయాకామినీమనోహరుడు విద్యానగర సింహాసనాధిష్ఠితుడైన యాకర్ణాటప్రభువు వినియు విననట్లుండెను. నరసారాయణుడు రాజభవనము సమీపించు చున్నాడని సందేశమును దెచ్చినభటుని విశ్వాసపాత్రుని బరిభవించి పంపించెను. వినాశకాలమునకు విపరీతబుద్ధి జనించిన దని యెల్లవారును దలంచి యుపేక్ష వహించియుండిరి. ఇట్లు నరసారాయణుడు నగరమంతయు మహావైభవముతో నూరేగి రాజభవనము సమీపించి ద్వారపాలకుల బాటద్రోలి యంతయు నశేషము కొన్నను నామందభాగ్యుడంతఃపురములోని శయ్యాగృహమును విడిచి బయలుకు రాలేదు. తుద కాసేనాని రాజు పండుకొని యున్నగృహము సమీపింపగా దనకు రానున్న యపాయము నపుడు గ్రహించి ప్రాణరక్షణార్థము దిడ్డివాకిటనుండి తప్పించుకొని నిజమందిరమును, నగరమునుగూడ విడిచి పాటిపోయెను. ఇట్లతడు పాటిపోయె నన్నవర్తమానమును విని నరసారాయణుడు వానిం బట్టుకొనుటకై శ్రమపడక తత్క్షణమధనభాండామును నగరము నంతయు స్వాధీనము జేసికొని సాళువనరసింహభూపాలున కీవృత్తాంతమును దెలుపుచు విద్యానగరమునకు విచ్చేయుమని సందేశమంపెను. నగరమునంతయు నరసారాయనికి గడగడలాడు చుండెను. నగరములోని యాబాలవృద్ధు లీమార్పునకు సంకోషించిరి. బహుస్వల్ప

సంఖ్యాకుల కిది కంటకముగాఁ గాన్పించినను వీరి నెదుర్కొను నంతటి శక్తిలేక యుండెను. రాజబంధువులను విద్యానగరమున నుండసీయక నరసారాయఁడు కొందఱను పెనుగొండకును, కొందఱను గుత్తికిని, కొందఱను జంద్రగిరికిని బంపించెను. అంతఃపురములోనినౌకరులను దొలఁగించి వారిస్థానమునఁ గ్రొత్త వారిని నియమించెను.

సాశ్వనరసింహుని పట్టాభిషేకము.

తిమ్మరుసుమంత్ర సాశ్వగుండయనారసింహునిపట్టాభిషేకమహోత్సవాహ్వనపత్రికలను రాష్ట్రములోనిసామంత నృపతులకు దండనాధులకుఁ బంపించెను. సాశ్వనరసింహ భూపాలుఁడు నరసారాయనికడ నుండి నచ్చినసందేశమును విని తనవారివిజయమున కానందించుచు నెంతమాత్రమును జాగు సేయక పురోహితులను, మంత్రులను, సేనాపతులను, సామంతులను, రాణులను, పుత్రులను, పరివారజనంబులను వెంటఁ గొని యొకశుభచుహూర్తమున నారాయణనమనునుండి బయలుదేరి కొన్ని దినములకు విద్యానగరమునకు వచ్చెను. తన సైన్యాధ్యక్షుఁడును, వాని మంత్ర యగుతిమ్మరుసును పౌరజనులతో నెదురుగావచ్చి నగరమునకుఁ గొంపోయి రాజభవనమునం బ్రవేశపెట్టిరి. ఈసాశ్వనరసింహభూపాలుఁడు విద్యానగరనివాసులకుఁ గ్రొత్తవాఁడుకాఁడు. సాశ్వనరసింహుఁడు విద్యానగరమునఁ బేరు మోసినవాడే. కావున నతనిఁ బ్రేమించు వారే యానగరరాజమున నధికసంఖ్య గలవారుండిరి. సాశ్వన

నరసింహభూపతి బలాఘ్నఁడు, సమర్థఁడు, యోగ్యుఁడు నై నందున సామంతనృపవర్గ మాతనిపట్టాభిషేకమహోత్సవమున కామోదించుచుఁ గానుక లంపించిరి. మఱి కొందఱు నామహో త్సవమును గన్నలార వీక్షించుట కై తామే యరుదెంచిరి. ఒకశుభముహూర్తమున సాశ్వనరసింహభూపతి కర్ణాటసామ్రా జ్య పట్టాభిషిక్తుఁ డై మహారాజాధిరాజ, రాజ పరమేశ్వరే త్యాది బిరుదాంతితుఁడై వజ్రులెను. అంతటనుండి కర్ణాటసామ్రా జ్యము నరసింహసామ్రాజ్య మని దిగంతములవఱకు బేరు మ్రో సెను. కర్ణాటసామ్రాజ్యము బలపడియెను. సామంతనృప వర్గము నరసింహసార్వభౌముఁ డన్న భయభక్తులతో నుండెను. దండనాథు లెల్లరును వినయవిధేయు లై యుండిరి. ఇట్లు సాశ్వనరసింహభూపతి శక సంవత్సరము ౧౪౦౮-౯ (1486-87) కర్ణాటసామ్రాజ్యసార్వభౌముఁ డయ్యెను. ఈతని పరిపాలనతో విద్యానగరమునఁ దెలుఁగువారికిఁ బలుకుఁబడి యెక్కువ యయ్యెను. కర్ణాటసామ్రాజ్యము సంపూర్ణముగా నాంధ్రుల స్వాధీన మయ్యె నని చెప్పవచ్చును. తిమ్మరుసుమంత్రి తన ప్రజను వికసింపఁజేయుకాలము తటస్థించెను. ఇట్లు మనోరథ సిద్ధి బడయ నదృష్టముఁ గాంచినతిమ్మరుసుమంత్రిని సాశ్వ నరసింహసార్వభౌముఁడు విడిచిపెట్టి యుండ లేదు. అతని ననేక విధముల సత్కరించెను. అతనితో యోజింపక యేకార్యమును జేయకుండెను. తుళ్ళవనరసరాయనిమంత్రి యనుమాటయె కాని తిమ్మరుసు విద్యానగరముననుండి రాజకార్యధురంధరుఁ

డై సరసింహసార్యభౌమునకు నలహాల నందిచ్చుచుఁ బరిపాల
నమునఁ దోడ్పడుచుండెను. ప్రధానమంత్రి తప్పదవిని వహింప
వలసినదని సార్యభౌముఁడు కోరినను తిమ్మరుసు తనకంటె
వృద్ధులై చిరకాలమునుండి యాశ్రయించుకొని భక్తిశ్రద్ధలు
చూపి కొలుచుచున్న మంత్రి పుంగవులను గాదని నయస్సునఁ
చిన్నవాఁ డగుఁదా నాపదవి నవేక్షించుట క్షేమకరము గాద
నియు, మిత్రభేదమునకు హేతువగుననియు, దేశశాంతికి
భంగకర మగుననియు నచ్చఁజెప్పి సామ్రాజ్యముపట్ల సదా
సేవాపరతంతుఁడనై యుందునని వాగ్దానము గావించెను.
తుఱువనరసభూపతియు సార్యభౌముఁడు నాతనిబుద్ధికౌశల్య
ముచు జ్ఞాఘించిరి. విద్యానగరమునఁ దిమ్మరుసు ప్రసిద్ధి
సర్వత్ర వ్యాపించెను. ఒకనాఁడు నరిసింహసార్యభౌముఁడు
తిమ్మరుసుమంత్రిని బిలువనంపించి యిట్లనియెను.

“తిమ్మనమంత్రి! నీవు కడుబుద్ధిశాలివి. నాకొక్క
కోరికగలదు. అశ్వపతులైన బహమనీసుల్తానులును, గజపతు
లైన కళింగదేశాధీశ్వరులును మనకుఁ బ్రబలశత్రువులై యు
న్నారు. కర్ణాటరాజ్యాధిష్ఠితుఁడనై నరపతిసార్యభౌముఁడనై
యున్నను అట్టిశత్రువులస్మద్రాజ్యమునపహరించి ప్రవర్ధమాను
లగుచుండఁ జూచుచు నే నెట్లూరకుండఁ గలను. అశ్వపతు
లను గజపతులను గూడఁ గృష్ణకు దిగువభాగమున నుండ
కుండఁ బాఱద్రోల వలయు ననివృథాసంకల్పము గలదు. నేనీశ
త్రువులనుఁ బాఱద్రోలునంతివఱకు నాకు నిద్రాహారముల

యం దభిహుచి జనింపదు. దీని జయప్రదముగా నిర్వహించు మార్గము నెద్దియైనఁ జూపుము. ”

తిమ్మరుసు హితబోధ.

అందులకుఁ దిమ్మరు సిట్లు ప్రత్యుత్తర మిచ్చెను. రాజేంద్రా! అశ్వపతులు గజపతులు మనకు శత్రువులుగ నున్నమాట సత్యము. వారలను జయించుట కష్టసాధ్యము. అశ్వపతుల కావ్యేకపై న్యము మెండుగాఁగలదు. పూర్వకాలమున సైన్యము, రథములు, గజములు, అశ్వపతులు, పదాతులను నాలుగుభాగములుగానుండి ‘చతురంగ’ మను సంజ్ఞ కలిగి యుండెను. ఆకాలమునందు రథబలమే శ్రేష్ఠ మైనదిగా నెంచబడియెను. రథికులకు, అతిరథుఁడు, మహారథుఁడు, సమరథుఁడు, అర్ధరథుఁడు ననుబిరుదము లుండెను. రథబలమింతకుఁ బూర్వమే సేనాంగములలో నశించి తక్కినవి మూడుమాత్రమే నిలిచి యున్నవి. కళింగదేశమునం దరణ్యములు మెండుగ నుండుటచేతను నాయరణ్యములలో గజములు విస్తారముగా నుండుటచేతను కళింగదేశాధిపతులకు గజబల మధికముగా నుండుచు వచ్చెను. అందువలన వారలకు గజపతు లనుబిరుదు నామము గలిగినది. అరబ్బీపారశీక సింధుదేశములందు గుఱ్ఱము లధికముగా నభివృద్ధి యగుచున్నవి. ఈదేశములు మహమ్మదీయాక్రాంతములై వారలచేఁ బరిపాలింపఁబడు చుండుట చేత వారలకు నశ్వబల మధికముగా నుండెను. అందువలన వారలకు నశ్వపతు లనుబిరుదము వచ్చినది. పదాతిపై న్యము

మన కెక్కువగా నుండుటచేత మనకు నరపతు లనుబిరుదము వచ్చినది. అశ్వపతులను జయించుటకు మన కాశ్వేకసైన్యము మెండుగా నుండవలయును. గజపతులను జయించుటకు గజ సైన్యము మెండుగా నుండవలయును. బహమనీసుల్తానుకన్న మీర లై శ్వర్యవంతులు. బహమనీసుల్తానుకన్న మన మధిక మైన వేల యిచ్చినపక్షమున మనకే విక్రయితురు. పోర్చుగీసు వర్తకులమూలమున మన మీకార్యమును నిర్వహించు కొనవచ్చును. ఆశ్వేకసైన్యమును మనము బలపఱచుకొను పర్యంతము బహమనీసుల్తానుపై దండయాత్ర సలుపరాదు. అతఁడు దండెత్తివచ్చిన మనము నిలిచి పోరాడవచ్చును. కాని మనము మాత్రము దండెత్తిపోరాదు. అశ్వబలమును సమ కూర్చుకొని యశ్వపతులను జయించినపిమ్మట గజపతులను జయింపవలయును. అంతపర్యంతము మన మోపికవహించి యశ్వబలమును గజబలమునుగూడ పెంపుచేసికొను చుండుట శ్రేయమని నాయభిప్రాయము. అశ్వములను సంపాదించుటకై ధనమును గుప్పింపవలయును. ”

తిమ్మరుసుచే నిట్లు ప్రేరేపింపఁబడి నరసింహమహారాజేంద్రుఁడు అరబ్బీదేశమునుండియు, పారశీక దేశమునుండియు నుత్తమాశ్వములను బెక్కింటిని దెప్పించుటకై బ్రతికినవైనను చచ్చినవైనను మూఁడుగుఱ్ఱములకు వేయినరహాలచొప్పున నిచ్చుటకుఁ బ్రారంభించినందున మూరు లనుమహమ్మదీయ వర్తకులును, పోర్చుగీసువర్తకులు సశ్వములను గొనివచ్చి,

సాశ్వతసరిసింహారాయని కమ్మి ధనవంతు లగుచుండిరి. తన కొఱకై తెచ్చినగుఱ్ఱములు సముద్రముమీఁదఁ జచ్చినను వానితోఁకలను దెచ్చినపక్షమున ధన మొనంగు చున్నందున వర్తకు లావ్యాపారమును విశువక సాగించుచుండిరి. అందు వలన స్వల్పకాలములో నరసింహునియశ్వబలము శత్రుజన భయంకర మయ్యెను. ఇట్లు సాశ్వతసరిసింహభూపతి జీవచ్ఛవముగా నుండి కుసుకుచున్న రాష్ట్రమున నుత్సాహక్రియా శక్తుల స్వసామర్థ్యముచే నెల్లెడలఁ బురికొల్పి పునర్జీవనము గల్పించి శత్రుభయంకరుఁడై ప్రజాపాలనముఁ జేయు చుండుటచేతఁ దురుష్కులును విదేశీయులగు పోర్చుగీసువారును, కర్ణాటరాజ్యమును 'నరసింగనిరాజ్య' మనియె వ్యవహరించిరి. తురుష్కులనుండి రాచూరుదుర్గమును గజపతులనుండి యుదయగిరిరాజ్యమును వశపఱచుకొనవలయునని యుత్సాహపడుచుండెను. గాని విధివశంబున నాకోరిక లీరిక లెత్తకముందే స్వర్గస్థుడగుట సంభవించెను. ఇతఁ డీసార్వభౌమపదవికి నచ్చిన తరువాత నెక్కువకాలము పరిపాలనము చేసినట్లు గన్పట్టదు. ఇతఁడు తనమరణకాలమునందుఁ దనపెద్దకుమారుని రాజును జేసి యతఁడు బాలుఁ డగుటచే నైన్యాధ్యక్షుఁడైన నరస రాజును గార్యకర్తనుగా నియమించెను.

తృ తీ య స్త క రణ ము.

—౪౬—

ఇ మ్మిడి న ర సిం హ రాయఁ డు.

సాశ్వనరసింహరాయఁడు స్వరస్థుడైనవెనుక నతని పెద్దకుమారుని బాలుని తిమ్మరాయనిఁ బట్టాభిషిక్తుని గావించి తుఘవనరసరాజు సమస్త రాజ్యభారధురంధరుడై తిమ్మరుసు మంత్రి సాహాయ్యంబునఁ బరిపాలనము సేయుచుండెను. నరసింహసామ్రాజ్యమున నిట్టియాధత్యమును బొంది నరసరాయఁడు తానే రాజ్యచక్రమును నడిపించుటఁ జూచి సహింపఁ జాలక యొకదళవాయి నరసరాయనిపై నొకయపవాదు గల్పింపనెంచి రహస్యముగా బాలరాజును జంపించెను. తుఘవనరసరాజే రాజద్రోహియై రాజ్యాపహరణనిమిత్తము బాలరాజును జంపించెనని ప్రజలు చెప్పకొనుచు నరసరాజును ద్వేషించునట్లుగాఁ జేసినవానికవటతంత్రమునకుఁ బ్రతిహాని నాలోచింపు మని తిమ్మరుసును వేడెను. “ప్రభువర్యా! శత్రువును సాధించుపని తరువాతచూచుకొందము. ముందుగా సాశ్వనరసింహభూపాలుని ద్వితీయపుత్రుని ఇమ్మిడి నరసింహరాయఁ డనుపేరుతోఁ బట్టాభిషిక్తునిగావించి యపనిందఁ బాపి కొను” మని తిమ్మరుసుమంత్రి ప్రశోధింపఁగా నతఁ డట్లు గావించి యపనిందఁ బోఁగొట్టుకొని జనరంజకుఁ డయ్యెను.

తన ప్రయత్న మంతయు నీకార్యముమూలముగా విఫల మైనందున నాదశవాయి విచారించుచు, తుభువ సరసరాయని మఱింత ద్వేషించుచు నపకారము సలుప నిశ్చయించి ఇమ్ముడి సరసింహరాయని ప్రేమను క్రమముగా సంపాదించి యాతనిఁ దన కనుకూలిని గావించుకొని తుభువసరసరాయని, తిమ్మరుసును, సాగనంపుటకై ప్రయత్నించు చుండెను. తిమ్మరుసుమంత్రి చారులవలన వానిదుర్మార్గమును దెలిసికొని సరసరాయనితో నిట్లనియె. ” వీరాగ్రణీ! వీఁడు మనకు శత్రువై బాలుఁడైన మహారాజు నాకర్పించి యాతనితోఁ జెలిమి గావించుకొని మన వినాశమునకై ప్రయత్నించు చున్నాఁడు. భ్రాతృహంతకుఁడైన వీనిని జేరఁదీసి యిమ్ముడి సరసింహరాయఁడు గౌరవించుచున్నాఁడు. దీని నేమియుపద్రవము కలుగునో యీ బాలరాజు గుర్రెఱుంగక యున్నాఁడు. నిష్కారణముగా దనయన్నను జంపించినవాఁడు తన్నుఁ జంపింపక మానునా! ఇతనిచౌర్యాగ్ర్య మేమని చెప్పవచ్చును? మనము పేక్షించి యున్న పక్షమున సామ్రాజ్యమునకు ముప్పువాటిల్లును. ఈ ద్రోహియైన దశవాయిని బలిమి నైన మాయోపాయముననైనఁ గడతేర్చినఁ గాని నీకును, నాకును, సామ్రాజ్యమునకును క్షేమము లేదు. కావున ముందుగా నేను బాలరాజును మందలించి హితబోధ గావించి చూచెదను. అతఁడు వినకున్న జరుపఁదగిన కార్యమును గూర్చి తరువాత యోజిత ’ మనిచెప్పి యాతనినమ్మతి గైకొని తిమ్మరుసుమంత్రి యొకనాఁడు మహారాజుసన్నిధానమునకుఁ బోయి యిట్లు హితబోధ గావించెను.

“రాజేంద్రా! ఈసామ్రాజ్యమునకై మీతండ్రియును
 సైన్యాధ్యక్షుడైన నరసరాయుడును పొందిన శ్రమ యింతింత
 గాదు. మీతండ్రియెడఁ గలభక్తివిశ్వాసములచేత తుభువనరస
 రాయఁ డెప్పుడును మీతండ్రికి కుడిభుజముగా నుండి యీ
 సామ్రాజ్యసంపాదనమునందుఁ దోడ్పడి ప్రతిపక్షులనుక్కడంచి
 యీమహాసామ్రాజ్యమున కంతకుఁ బట్టాభిషిక్తుని గావించి
 ప్రతిభ గాంచినవాఁడు గాని సామాన్యుఁడు గాఁడు. మీ
 తండ్రి స్వర్గస్థుఁ డైనను మీతండ్రియభీష్టుఁ ప్రకారము మీ
 యన్నను బట్టాభిషిక్తుని గావించి సమస్తరాజ్యభారధురంధ
 రుఁడై ప్రజాపాలనము సేయుచుండ సహింపఁజాలక దుర్మార్గు
 రుఁడై నీహితుఁడైన దళవాయి వానిని రహస్యముగా జంపిం
 చెను. ఈ యపనిందఁదనపై బడెనని విచారించి నరసరాయుడు
 న్యామిద్రోహి కాఁడు గావున నిన్నుఁబట్టాభిషిక్తుని గావించి
 నీచేతఁ పరిపాలనము సేయించు చున్నాఁడు. దీనిని నీవు విన్న
 రించి భ్రాతృహంతకుఁ డైనయాదుర్మార్గునితో మైత్రి నెఱ
 పుచు కృతఘ్నుఁడవై నరసరాయనికిని నాకును నపకారముఁ
 జేయఁ జూచు చున్నాఁడవు. నీవు బాలుఁడవు. లోకవృత్త
 మెఱుంగనివాఁడవు. నీచులను జేరఁదీసి మైత్రి నెఱపుదువేని
 తుదను సామ్రాజ్యమును, ప్రాణములనుగూడ గోలుపోవలసి
 వచ్చును. కావున నాప్రార్థనమును మన్నించి దుర్మార్గులతోడ
 సహవాసమును మానుము. ముఖ్యముగా భ్రాతృహంతకుఁ
 డైనయాదళవాయినిఁ జెఱబట్టి యుంచుటయొండె, దేశము

నుండి వెడలనడచుటయొండెచేయుట నీకు శ్రేయోదాయకము. నీయొక్కయు, సామ్రాజ్యముయొక్కయు శ్రేయస్సును గోరి నిర్భయముగాఁ బలుకు చున్నాఁడను. ”

ఇట్లు తిమ్మరుసుమంత్రి సాహసించి హితోపదేశము చేసినప్పుడు మానము వహించి యూరకుండెను గాని బాలరాజు ప్రత్యుత్తర మీయఁ డయ్యెను. అంత తిమ్మరుసుమంత్రి బాలరాజునొద్ద సెలవు గైకొని నరసరాయనికడ కేటెంచి బాలరాజు మాధ్యము నెఱింగించి కలుగనున్న ప్రమాదమును గూర్చి ముచ్చటించి యాదళవాయినిఁ బట్టుకొని సంహరించుట కర్తవ్యమని చెప్పి యందులకుఁ దగినమార్గమును సూచించెను. అతని హితోపదేశమును శిరసావహించి నరసరాయఁ డేదోమిష కల్పించుకొని తిమ్మరుసుతోఁగూడ పెనుకొండకుఁబోయి, అధిక సైన్యమును గూర్చుకొని రహస్యముగా విద్యానగరమునకు వచ్చి ముట్టడించి బ్రాత్రహంతకుఁ డైనదళవాయిని శిక్షింతువా లేక రాజ్యము విడిచెదవా యని బాలరాజునకు కబురు వంపెను. ఇట్లు దృఢనిశ్చయుఁడై తుఘ్తవ నరసరాయఁ డైదాఁబుదినములు ముట్టడివేసి విడువకయుండ బాలరాజు భయపడి యింకఁ గార్యము మించునని వెంటనే యాదళవాయిని జంపించి వానితలను నరసరాయనికడకుఁ బంపెను. అప్పుడు నరసరాయఁడు ముట్టడిని మాని యంతఃపురమునకు బోయి యాబాలరాజును సందర్శించి యింక నెన్నఁడు నిట్టికార్యములఁ జేయకుమని మందలించి యాతని నచ్చట నుంచక వేతొకదుర్గమునకుఁ

బంపి యాతనిసంరక్షణార్థము కొంతసైన్యమును నిలిపి పేగున
కిమ్మడి సరసింహరాయఁడే రాజేంద్రుఁడైనను న్యవహారమున
మాత్రము తుభువనరసరాయఁడే మహారాజేంద్రుఁడైనను
రాజ్యభారధురంధరుఁడై ప్రవర్తిల్లెను. అతనియాజ్ఞ సామ్రా
జ్యమునం దంతట నమోఘముగా నిర్వర్తిలు చుండెను. అత్య
ధిక ప్రతిభావంతుఁడైన సాళువతిమ్మనామాత్ముఁడు మహా
ప్రధానియై రాజ్యతంత్రమును నడుపుచుండఁ దుభువనరస
రాయనికిరీర్తి జగద్వ్యాప్త మగుచుండెను. తిమ్మరుసుమంత్ర
సామ్రాజ్యమున కింతకు మూలస్థంభ మయ్యెను. ఎన్ననిపలుకు
సామ్రాజ్యమున నప్రతిహతమై ప్రవర్తించు చుండెనని
ప్రశ్నించితమేని తిమ్మరుసునే మొదట చెప్పనలయును.
మహారాజులు, మండలేశ్వరులును, మంత్రులు, సేనానులు
మొదలగువారెల్లరు నాతనియాజ్ఞాబద్ధులై ప్రవర్తించుచుండి
రనఁ దక్కినవారిసంగతి చెప్పనేల ?

తురుష్కుల జయించుట.

విజాపురసుల్తానగు ఆదిల్ షాహ ప్రత్యర్థియగు కాళిం
బరీదు తనప్రతిపక్షిని జయించుటకై తనకు సాహాయ్యము
చేయవలసినదని సరసరాయనిఁ బ్రార్థించెను. అతఁడు తిమ్మ
రుసుతో నాలోచింపగా నాతఁడిట్లనియె. “విజాపురసుల్తాను
ఘనకు శత్రువు. కాళింబరీదును మనకు శత్రువు. మనకు శత్రు
వులుగ నుండువారు తమలో దాము పోరాడునపుడు మనమొక
వక్షమున జేరి రెండవవక్షము నోడించితిమేని మొదటివక్షము

వారు మనకు సులభసాధ్యులగుదురు. శత్రువులను జయించుట కీదియొకమార్గము. మఱియు వారిలోవారి కైకమత్యము కలుగకుండ వారిలో వారికి మనస్ఫుర్ధలను గలిగించు చుండవలయును. అందువలన వారిబలము తగ్గిపోయి సులభసాధ్యులగుచుందురు. ఇది యొకవిధమైన రాజనీతి. కాశీంబరీదు మన సాహాయ్యము నపేక్షించెను గావున మనము చేయుసాహాయ్యము మనకే లాభించునదిగా నుండవలయును. కనుక కృష్ణా తుంగభద్రానదులనశుభము నుండుదేశము అనగా ముదిగల్లు రామారు దుర్గముల మనమాక్రమించుకొందము. అని చెప్పి కాశీంబరీదునకు వర్తమానముచేసి కొంతసైన్యమును బంపించి యాదుర్గములను వానిచుట్టు నుండుదేశము నాక్రమించుకొని యెను. ఆదిల్ షాహ యేమియుఁజేయజాలక కొంతకాల మూరకుండవలసినవాడయ్యెను.

కోనేరి నాథుని దుండగము.

సాళువనరసింహభూపాలునికాలముననే సాళువ తిరుమల భూపాలునికీబిమ్మట మహామండలేశ్వరుఁడైనకోనేరినాథుఁడు తిరుచునాపల్లిమండలమునకుఁ బరిపాలకుఁడుగా నియమింపఁబడి ప్రజాపాలనము నేయుచుండెను. ఇతఁడు శైవుఁడైనందున జంబుకేశ్వరాలయమునెడఁ బక్షపాతము గలిగి శ్రీరంగములోని రంగనాథునియాలయధర్మకర్తలను నానావిధముల బాధింపఁగా వార లీతనిబాధ పడలేక గోపురము పై నుండివడి ప్రాణత్యాగమును గూడఁ జేసికొని రఁలు ! ఈసమాచారము విన్నవారునకుఁ

దెలియవచ్చెను. తిమ్మరుసు మంత్రి శైవవైష్ణవమతములయందు సమబుద్ధి గలస్మార్తుఁ డగుటచేత కోనేరినాథునిదుండగములను నివర్తింపఁజేయుట శ్రేయోదాయక మని నరసరాయనిఁ బ్రేరేపించెను. అతఁడు నాగమనాయని, కుమారనరసరాయని (వీరనరసింహరాయలు) వెంట నిడికొని తిరుచునాపల్లి మండలమునకుఁ బోయినపుడు కోనేరినాథుఁ డీసమాచారముఁ దెలిసికొని బహుసైన్యములం గూర్చుకొని వీరి నెదుర్కొని ఘోరసంగ్రామము నలిపెను. తుఘవనరసరాజు కోనేరినాథుని రణరంగమున నోడించి సంహరించెను. అంతట నరసరాజు నాగమనాయకుఁడు, కుమారనరసనాయకుఁడు శ్రీరంగమునకుఁబోయి రంగనాథుని సందర్శించి భక్తిముక్తముగ నాదేవునకు భూదానములను బెక్కులను గావించిరి. కోనేరినాథునకు భయపడి స్వగృహములను విడిచి పాటిపోయినవైష్ణవస్వాముల కభయమొసంగి స్వస్థానమునకు రప్పించి యుత్సాహముఁ గల్పించిరి.

బహమనీరాజ్యవిభాగములు.

అవక్రపరాక్రముఁడై అరాతిజనభయఁకరుఁడై ఇమ్మడి నరసింగరాయని మారముగాఁ గూరుచుండఁబెట్టి తానే సార్వభౌమఁ డై నట్లుగా సామంతనృపవర్గముచే మ్రొక్కులను బడయచున్న తుఘవనరసింగరాయఁడు తనకు వశ్యుఁడై కర్ణాటసామ్రాజ్యనిర్వహణభారము సంతయుఁ దనపైఁ బెట్టినందున సాధువతిమ్మనామాత్యచూడామణి యామహాసామ్రాజ్యతంత్రమును బ్రజానురంజకముగ నడపుచు, సుస్థిరముగ నిలుచు

మార్గము నాలోచింపు చుండెను. అదిచటకు హైందవసామ్రాజ్యమునకు ప్రతిస్పర్ధముగ నధిల్లుదున్న బహమనీసామ్రాజ్యము స్వప్రయోజనపరులైన సుబాదారులకుఁ జిక్కి యన్యోన్యమైన మ్యములమూలమున నై దువిభాగములుగా విడిపోయెను. (౧) బరీద్ షాహి. ఇది కాసింబరీద్ అనువానిచే నేర్పడియెను. దీని రాజధాని బేదర్ లేక బెడందకోట. (౨) ఇమాంషాహి. ఇది వరాడ్ దేశములోనిది. ఫత్తేఉల్లా ఇమాంషాహి అనువానిచే నేర్పడియెను. దీనిరాజధాని గావిల్ గడము. (౩) నిజాంషాహి ఇది అహమ్మద్ షాహి అనువానిచే నేర్పడియెను. దీనిరాజధాని అహమ్మదునగరము. (౪) ఆదిల్ షాహి. ఇది యూసుఫ్ ఆదిల్ షాహు అనువానిచే నేర్పడియెను. దీనిరాజధాని విజాపురము. (౫) కుత్బ్ షాహి. ఇది కూలికత్తుషాహి అనువానిచే నేర్పడియెను. దీనిరాజధాని గోల్కొండ.* బహమనీరాజ్యమిట్లు విభాగమై బలహీన మగుటకూడ తిమ్మరుసు చేయు ప్రయత్నములకుఁ దోడ్పడి జయప్రదము లగుట కవకాశ మిచ్చు చుండెను. మహారాజ్యతంత్రజ్ఞుడైన తిమ్మరుసు శత్రురాజ్యములలో నన్యోన్యముమైత్రి లే కుండునటులు ప్రయత్నించుచుఁ దనసామ్రాజ్యమునందలి సామంత ప్రభువర్గమునను, సేనాధిపతివర్గమునను, మంత్రీవర్గమునను, మనస్పర్ధలు జనించి సామ్రా

* ఈగోల్కొండరాజ్యము బహమనీరాజ్యమునుండి క్రీ.శ. ౧౫౧౨ సంవత్సరమున విడిపోయెను. తక్కిన పన్నియొక్క క్రీ. శ. ౧౪౮౨ లోపలనే స్వతంత్రమును బ్రకటించి పరిపాలింపబడు చుండినవి.

జ్యోవినాశహేతువులు గాకుండ వేయికన్నలతో జూచుచు
హైందవసామ్రాజ్యమునువీక్షించుచుండెను. కాని దైవమెల్ల
కాల మనుకూలుడై యొక్కరీతి నుండుట యసంభవము.

అది లోషాహవరివేదనము.

విజాపురరాజ్యమునకును విజయనగర సామ్రాజ్యమున
కును నడుమ రాచూరుమండలముగలదు. ఈభూభాగముకృష్ణా
నదికిని తుంగభద్రానదికి నడుమ బలాఢ్యము లైనముదిగల్లు
రాచూరుదుర్గములచే నలంకరింపబడి యుండెను. ఇది సామ్రా
జ్యరక్షకత్వమునకై కవచముభంగి నుండుటచేత బహమనీ
సుల్తాను దీని నెప్పడును స్వాధీనములో నుంచుకొనవలయునని
ప్రయత్నించుచుండెను. అట్లే విజయనగరసామ్రాజ్యసార్వ
భౌముడును స్వాధీనములో నుంచుకొనవలయు ననియే ప్రయ
త్నించు చుండెను. ప్రస్తుత మియ్యది విజయనగరాధీశ్వరునిచే
నాక్రమింపబడియె నని యిదివఱకుఁ జెప్పి యున్నాడను.
ఇంత ప్రముఖ మైనభూభాగము శత్రువు లాక్రమించినందు
లకుఁ బరితపింపుచువిజాపురసుల్తాను తన వజీర్లతో నిట్లు
పలికెను.

“ముదిగల్లు, రాచూరుదుర్గములు మనరాజ్యమున
కాయస్థానము లని మీ రెఱుంగుదురు. అట్టియాయస్థానము
లను మనశత్రువులాక్రమించి విజృంభించుచున్నారు. మఱియు
హైందవసామ్రాజ్యవర్ధనస్థిరసీతికరణకుశలుం డగు తిమ్మరుసు
మంత్ర, నేడు గాకున్న తోపైనను విజాపురరాజ్యమును తుద

ముట్టింపఁ గలఁడు. అతఁడు బ్రాహ్మణమంత్రి ; మహారాజ్య తంత్రజ్ఞుఁడు ; అప్రతిమాన ప్రతిభాశాలి. అతనితో సాటి వచ్చువాఁడు విజాపురరాజ్యమునం గాన రాఁడు. నే నెవ్వనికి భయపడువాఁడను గాను కాని వాని కొక్కనికే భయపడవలసి వచ్చుచున్నది. ఇంక మన ముపేక్షించుట ప్రమాదహేతువు. ఎట్లయిన నాదుర్గములకు స్వాధీనపఱచుకొన్నఁ గాని నాకు నిద్దుర పట్టదు. ఈయపక్షీర్తిని బాపుకొన్నఁగాని దక్షిణహిందూస్థానమునఁ దురుష్కరాజ్యములకుం గల ప్రతిష్ఠ షీణమై పోవును. ”

అని నొవ్వఁబలికి దండయాత్రకు సైన్యముల సన్నద్ధము చేయవలసిన దని యుత్తరు వొసంగెను. అతనియాజ్ఞను శిరసా వహించి యావజీర్లు సైన్యాధిపతులకుఁ దెలియఁ జేసిరి. తుఘవ నరసరాయఁడు రాజద్రోహులనడంచుటకై దక్షిణదేశమునకుఁ భోయినసమయమున విజాపురసుల్తాను రాచూరుమండలము పై దండెత్తి వచ్చెను. అయినను తిమ్మరుసుమంత్రి యూరకుం డక యాసుల్తాను నెదుర్కొని తఱుముట కై నరసరాయని సోదరుఁ డగుతిమ్మనాయకుని నియమించెను. * అతఁడు కొంత

* హేమరాజు బాలరాజును వెంట నిడుకొని యుద్ధము చేసె ననియు, హేమరాజు ప్లాటిపోయె ననియు, బాలరాజు గాయముల నొంది మార్గమధ్యమునందుఁ జనిపోయె ననియు, ఛెరిస్తా వ్రాసెను గాని హేమరాజున నరసరాయఁ డనియు, బాలరాజున ఇప్పుడి నరసింహరాయఁ డనియుఁ గొందఱు చరిత్రకారు లూహించు చున్నారు. వారియూహలు సరి యైనవి

సైన్యమును వెంటబెట్టుకొని పోయి తుంగభద్రానదిని దాటి
యనహయశూరుఁ డై తురుష్కుల సైన్యముల నెదిరించి దోర్దర్బ
మును జూపి కొంతతడవు పోరాడఁ గలిగి దురుష్కుల సైన్యమును
గొంతవఱకు నాశము గావించెను. గాని సుల్తానా యవమాన
మును భరింపజాలక సేనలం బురికొల్పుకొని స్థిరచిత్తుఁ డై
రణరంగమున నిలిచి సమరము నలుప తిమ్మరాయకుఁడు శత్రు
సైన్య మధిక మగుటఁ గాంచి పోరాడఁ జాలక తన సైన్యము
లను మరలించుకొని రాజధానికి వచ్చెను. ఆదిల్ షాహా విజయ
నగర రాజధాని పై దండెత్తి రాఁ గలసమర్థుఁడు గా కుండు
టచే నంతటితోఁ దృప్తి నొంది ముదిగల్లురాచూరుదుర్గము
లను గైకొనియెను. తిమ్మరుసు సామ్రాజ్యమున రాజ్యాంగ

కావు. ఎందు కన, ఇమ్మడి నరసింగ రాయలు క్రీ. శ. ౧౫౦౫ వఱకు బ్రదికి
యున్నట్లు కాననములు గన్పట్టుచున్నవి. (ఎఫ్ గ్రాఫీకా ఇండికా సంపుటము.
7-నం 8 రు కాననము జూడుఁడు). హేమరా జనుపేరు తిమ్మరా జనుపేరు
నకు సంబంధించినది కాని నరసరా జనుపేరునకు పోలికగలిగినది కాదు.
ఇంతియగాక యాయుధము క్రీ. శ. ౧౫౩౨వ సంవత్సరమున జరిగినట్లు
ఫెరిస్తా వ్రాసి యున్నాఁడు. ఆసంవత్సరమున నరసరాజు దివ్యక్షేత్రయా
త్రార్థము దక్షిణదేశమునకుఁ బోయినట్లును, తిరుచునాపల్లిమండలేశ్వరుఁ డైన
కోనేరినాథునితోఁ బోరాడి జయించినట్లును, కోనేరినాథుఁడు యుద్ధములో
మృతినొందినట్లును అచ్యుతరాయాభ్యుదయ మనుసంస్కృతకావ్యమువలన
విదిత మగు చున్నది. కావున ఫెరిస్తా వ్రాసిన దంతయు సత్యము కాదు.
ఆదిల్ షాహాతో యుద్ధము చేసి యొడిపోయినది. నరసరాయఁడు కాదు.
అతఁడు నరసరాయనిసోదరుఁ డగు తిమ్మరాయఁడై యుండవలయు ననుట
యధార్థమునకు దూరమైనవిషయము కాదు.

సంస్కరణములను గావింపవలసి యుండెను. రాజ్యాంగమును బలపఱచుకొన్నఁ గాని తురుష్కులతోఁ జైరముఁ బెట్టుకొని సాధించుటకు బ్రయత్నించుట యుత్తమపద్ధతి కాదని యూహించి సైన్యాధిపతులు ప్రోత్సహించినను తురుష్కుల నుద్రేకింపఁజేయు మార్గములపొంతఁ బోక యాయవమానమును సహించి యూరకుండెను. విజయనగరమున కుత్తరపునిక్కున శిథిలము లై యున్న ప్రాకారములను దుర్గములను బలపఱచెను. ఎన్ని దినములు ముట్టడించినను శత్రువుల కభేద్య మై యుండు నట్లు చేసెను. నగరరక్షక సైన్యమును పెంపు గావించెను. బాక్కనము ధనముచే నింపు చుండెను. ప్రతిసంవత్సరమును గజబలమును, హయబలమును కొంచెముగనో ఎక్కువగనో చేర్చు చుండెను. సామ్రాజ్యమున ధన కనుకూలురెవ్వరో, ప్రతికూలు రెవ్వరో తెలిసికొని ప్రతికూలురను, నేర్పరితనము చే వశపఱచుకొను చుండెను. ఆదిల్షాహా తనకు జయము గలిగినందులకు నెంతసంతోషించినను, ఎప్పు డైనను తిమ్మరుసు మంత్రి తనరాజ్యమునకు ముప్పు దేఁ గలఁ డని దృఢముగా విశ్వసించినవాఁడు గావునఁ దరువాత నతఁడు తిమ్మరుసుతో నొడంబడిక జేసికొనియెను. ఇట్లు భయరాజ్యములవారు గొంతకాలము మైత్రి గలిగి యుండిరి.

చ తు ర్థ స క రణ ము.

—(౧౫)—

రాజకుటుంబరక్షణభారము.

ఇట్లున్నవంశవార్ధిచంద్రుఁ డగుదశరథమహారాజునకుఁ
కౌసల్యానుమిత్రాకై కేయిలవలెఁ దుభువ నరసింహరాయ
నికి 'తిప్పాంబ, నాగాంబ, ఓబాంబ' లనుమూపురు భార్య
లుండిరి. నరసింహరాయనికి తిప్పాంబయందు వీరనరసింహదేవ
రాయఁడును, నాగాంబయందు కృష్ణదేవరాయఁడును, ఓబాం
బికయందు అచ్యుతదేవరాయఁడును, రంగరాయఁడుననుకుమా
రులు నల్వరు జనించిరి. ఎట్లుసామ్రాజ్య భారముసంతయుఁ
దిమ్మరుసుమంత్రిపై నుంచి ప్రసరించెనో, అట్లేనరసింహదేవ
రాయఁడు స్వకుటుంబరక్షణభారమునుగూడ నాతనిపై నే
యుంచెను. సామ్రాజ్యసంరక్షణభార మెంతకష్టప్రద మైనదో
రాజకుటుంబసంరక్షణభార మంతకష్టప్రదమైనది. ముగ్గురు
భార్యలను గట్టుకొని దశరథుఁ డెట్లు బాధపడియెనో యట్లే
నరసింహదేవరాయఁడును ముగ్గురుభార్యలను గట్టుకొని బాధ
పడుచుండెను. ప్రణయినుల ప్రణయకోపముమూలమున సంభ
వించెడికలహములను నివర్తింపజేయునందర్భమున నరసింహ
దేవరాయనికి హితవిధానములఁ గఱపవలసినవాఁడు తిమ్మరుసు
గాక సమర్థుఁ డగుమంత్రి మఱియొకఁడు లేఁడు. ఇట్లుగుట
దుర్భర మైనరాజకుటుంబరక్షణభారము త్రాహ్మణమంత్రిపై

నిడుటకు గారణమైనది. ఇట్టి కార్యనిర్వాహకత్వమున నర
సింహభూపాలవర్యుడు తిమ్మరుసుమంత్రినిగాక మఱియెవ్వని
నైన నియోగించి యుండనేని సామ్రాజ్యమునే కోల్పోయి
యుండును. ఇట్టియాధిపత్యమునువహించి తిమ్మరుసు తన ప్రజ్ఞా
విశేషముచేత అంతఃపురమందిరమున మహాపద్మములేవియు
సంభవింపకుండఁ గాపాడుకొనుచు వచ్చెను. ఏమంత్రి యెట్టి
బుద్ధి కలవాఁడో, ఏసేనాధిపతి యెట్టిస్వభావము కలవాఁడో,
ఏమాండలిక ప్రతీనిధి యెట్టి నై సర్గికగుణము కలవాఁడో, ఏసా
మంతస్యపతి యెట్టితలంపు గలవాఁడో సామ్రాజ్యమున నెల్ల
వారిగుణశీలవృత్తములను దెలిసినవాఁడు తిమ్మగుసుమంత్రి.
మఱియు రాజాంతఃపురమందిరమున సేవకావృత్తి నున్న దాన
దాసీ జనంబులగుణశీలవృత్తములఁ జక్కగా గ్రహించినవాఁడు
తిమ్మరుసుమంత్రి. ఇంతియగాక అంతఃపురమందిరముల నివ
సించురాజబంధువు లందఱు నెట్టివారో యీతఁ డెఱుంగును.
ఈమహాపురుషుఁడు చేయుకార్యములకు సామ్రాజ్యాధిపతి
యెన్నఁడు నడ్డము కాడని యెల్లవారు నెఱుంగుదురు.
అందుచే మహాధికారి యైనసేమి, సామాన్యాధికారి యైనసేమి,
మహారాజైనసేమి, మహారాజబంధువుఁడైన సేమి, అధికారి
యైన సేమి, అసాధికారి యైన సేమి, పట్టపురాణి యైన సేమి,
దాసీయువతి యైన సేమి, తిమరుసాజ్ఞ యన గడగడలాడుచు
విధేయులై వర్తించు చుండిరి. అంతఃపురమందిరములలో
నెంతరహస్యముగా నెట్టికార్యము జరిగినను తిమ్మరుసు చెవిని

బడక మానదు. ఇట్లనుటవలన సంతోషపరమందిరములఁ గాని సామ్రాజ్యమునఁగాని యీతనికిఁ బ్రతిపక్షులు లేరని గాని యీతఁడు తలపెట్టుకార్యములకుఁ బ్రతివిధానములఁ బన్ని విధాతము చేయఁజూచువారు లేరని కాని చెప్ప సాహసింప రాదు. ప్రథమకర్ణాటరాజవంశమును సముద్ధరింపవలయు నని తత్పక్షపాతులై సమయ మపేక్షించి వేచియున్నవారు గొందఱు గలరు. ఈమహాసామ్రాజ్యమునకు సాళువనరసింహభూపతి సంతతియే యాధిపత్యము వహింపవలసిన వారుగాని యచ్యులు కారని యిమ్ముడినరసింహరాయలను వజ్రసింహాసనారూఢుని గావించి సామ్రాజ్యమును సాశ్వరాజవంశమునకే నిలుపవలయు నని ప్రయత్నించువారు గొందఱు గలరు. అనేకకారణములచే నిట్టి మహాపదవిని వహించి సమస్తసామ్రాజ్యాధికారధూర్వ హుడై ప్రవర్తించెడితిమ్మరుసునెడఁ గేవల మసూయాపిశాచ గ్రస్తులై ప్రతిపక్షులుగా నుండెడివారు మఱికొందఱుగలరు. వీరెల్లరును తిమ్మరుసునెడఁగలభక్తిచే విధేయులై యుండిరని తలంపరాను. అత్యధిక మైనప్రతిభయు అప్రతిమాన మైన ప్రజయు అత్యద్భుతమైనమేధాశక్తియు అకళంకమైన సామ్రాజ్యభక్తియు అత్యనురూపమాన మైనసమర్థతయు, అప్రతిబద్ధ మైనయజ్ఞయు, వీనిమించినయాదార్యమును, ఔత్రమును, బ్రహ్మతేజస్సును ప్రతిపక్షుల భయకంపితులను జేయఁగా వారెల్లరును తిమ్మరుసు ననువర్తించువారైరి. సాశ్వనరసింహ భూపాలునిపుత్రుడైన యిమ్ముడి నరసింహరాయని పెనుగొండ

రాజ్యమున కధిపతిని గావించి వానిని వానికుటుంబమును పెను గొండదుర్గమున నుండునటులు నియమించెను. ప్రళయకర్ణాట రాజవంశమునెడఁ పక్షపాతము గలవాఁకి కెవ్వరికిని విద్యావగరమున గొప్పపదవు లేవియు నొసంగియుండలేదు. కర్ణాటకుల వలన నేవిధమైన యుపద్రవమును మూడకుండ వారిలో సమర్థులై యిష్టులుగా నున్నవారికి గొప్పపదవుల నిచ్చి కర్ణాట ప్రజల మెప్పుచుగూడఁ గాంచుచు గర్ణాటకులకుఁ దెలుగు వారికి వైమనస్యములు పెరుగకుండఁ జూచుకొను చుండెను. కర్ణాటదేశమునఁ దెలుగువారికిని, తెనుగుదేశమునఁ గర్ణాటకులకు నధికారపదవు లొసంగు చుండెను. తనకు నలువది యేండ్లు నిండకపూర్వమే మహామాత్యపదవిని బొంది మహా కర్ణాటరాజ్యచక్రమును జేత బట్టుకొని విదేశీయరాజ్యతంత్రజ్ఞులు సయితముఁ “జే” యని ప్రస్తుతింప హస్తనైపుణ్యము వన్నె కెక్కునట్లుగా గిరగిర దిప్పుచుండెను.

తిప్పాంబకాటిల్యము.

ఏమిహేతువుచేతనో చెప్పజాలము కాని సరసింహ దేవరాయఁడు తిప్పాంబకంబెను నాగాంబికయం దెక్కువ ప్రేమమును జూపు చుండెను. దీనివలన తిప్పాంబకు నాగాంబిక యందసూయ జనించెను. తిప్పాంబకుమారుడైన వీరసరసింహ దేవరాయఁడు నాగాంబకుమారుడైన కృష్ణదేవరాయనికంబెను వయస్సునఁ బెద్దవాఁడు. తిమ్మరుసుమంత్రినే నాగాంబికా పుత్రుడైన శ్రీకృష్ణదేవరాయనికి విద్యాగురువునుగా సరసిం

హదేవరాయఁడు నియమించెను. తనపుత్రులలో సమస్తవిధముల కృష్ణదేవరాయఁడే సుభగుం డని తన సమ్ముఖమునఁ బలుమాఱు తిమ్మరుసు ప్రశంసింపుచు వచ్చినందున నరసింహదేవరాయఁడు నొకింతయధికముగాఁ గృష్ణదేవరాయని బ్రేమింపుచు వచ్చెను. ఇది యంతయును దిప్పాంబకు నురిసిసపుండులో నుప్పపెట్టిన చందముగానుండెను. తనకుమారుని పట్టాభిషిక్తునిజేయక సపత్నిపుత్రుడైన కృష్ణదేవరాయనికే నరసింహదేవరాయఁడును తిమ్మరుసుమంత్రియుఁ బట్టము గట్టదురని మనంబున నిశ్చయించి యొకనాఁడు తిప్పాంబాదేవి యిట్లు దురాలోచనము చేసెను.

“రాయనికి నామీదకంటెను నాగాంబికయం దెక్కువయనురాగము గలదు. రాజునెడ నాగాంబకుఁ గలచువునాకు లేక యున్నది. రాజ్యతంత్రము నడపుతిమ్మరుసుమంత్రి కృష్ణరాయనికి విద్యాగురువయ్యెను. అందుచే మంత్రి కృష్ణరాయని నరసరాయని సమ్ముఖమున స్తుతిపాఠములు చేయుచు నాతనియెడ రాయనికిఁ బ్రేమ మధిక మగునట్లు చూచుచున్నాఁడు. రాజ్య మన్ననో వంశక్రమాగత మైనదికాదు. ఇప్పటికి రెండువంశములు గడచినవి. మూడవవంశమునకుఁ దక్కు నని యెట్లు చెప్పనగును? ఈమంత్రిన త్తముఁడు రాయనిమరణానంతరము కథ యెట్లునడిపించునో యెవ్వరు చెప్పఁ గలరు? సామ్రాజ్యమునంతను బిడికిటఁ బట్టి యింటను బైటను నిరంకుశాధికారియై ప్రవర్తించుచున్నాఁడు. ఇతని

కాదని యెదుర్కొనుట పట్టపురాణి నైసనాకే సాధ్యము గాకయుండ మఱియెవ్వనికి సాధ్యమగును. ఇమ్మడి సరసింగ రాయని దూరముగాఁ గూరుచుండఁబెట్టి సరసరాయని ప్రతాప మును జూచుచు నాతని వలలో వేసికొని సరసరాయనిపేరుతో తానే సామ్రాజ్యము నేలుచున్న యీ బ్రహ్మణమంత్రి సరసరాయని మరణానంతరము నాకుమారుఁడైన వీరసరసింహ రాయనికిఁ బట్టము గట్టునని నాకెల్లు సమ్మతియు కలుగఁ గలదు? తిమ్మరుసుమంత్రియుఁ గృష్ణరాయఁడు బ్రదికియుండఁగా నాకుమారునకు రాజ్యము లభించు ననుమాట కల్ల. కావున వీరిలో నెవ్వనినైనఁ జంపిఁచినఁగాని నాకోరిక కొన సాగదు. తిమ్మరుసుమంత్రిని జంపించుట సాధ్యమగుపని కాదు. అదియునుగాక యతనిఁ జంపించితమేని కట్టడ దప్పి రాజ్య మరాజకము కావచ్చును. అప్పుడు నాకుమారునకే యీరాజ్యము దక్కునని చెప్పరాదు. మఱియు నతఁడు బ్రాహ్మణుఁడు. అతని జంపితినేని బ్రహ్మహత్యాదోషమెన్ని జన్మములకైనను నన్ను విడుచునా? కావునఁ గృష్ణరాయని జంపించుట కార్యసాధ్యమునకు ముఖ్యము. అది సులభ సాధ్యము. ”

ఇట్లు తలపోసి తిప్పాంబిక తనదానీకన్యకలతోఁ గృష్ణ రాయని విషప్రయోగముచేఁ జంపించుటకై దురాలోచనము చేసి వెంటనే యాదుష్కార్యమునకుఁ గడంగెను.

తిప్పాంబ విషప్రయోగముచే సవత్సీపుత్రుని జంపిం
పఁబూనికొనియె నన్న సమాచారము దెలియరాఁగా తిమ్మ
రుసుమంత్రి విచారించి వానిని మృత్యువువారఁ బడకుండ సు
రక్షించెను. అంతటితోనిరుత్సాహపడి యూరకుండక తిప్పాంబ
మఱింతదిట్టతనమును బూని కృష్ణరాయని జంపింప ముమ్మారు
ప్రయత్నించెను గాని తిమ్మరుసు వానిని ప్రాణాశాయమునుండి
తప్పించి తిప్పాంబదౌష్ట్యమును దలపోసి తనయింటనే యుంచు
కొని వానిని సంరక్షింపుచు వచ్చెను. ఆమె దుష్ప్రయత్నము
లన్నియు నొకదానివెనుక నొకటి భగ్నములయ్యెను. ఇట్లు
కృష్ణరాయని ప్రాణములను గాపాడి విద్యాబుద్ధులు గఱపుచు,
బెనుచు చున్నందునఁ గృష్ణరాయఁడు తిమ్మరుసుమంత్రిని
'అప్పజీ' (నాయనగారూ) అని పిలుచుచుండెను. తిప్పాంబ
కుమారుడైన వీరనరసింహదేవరాయఁడు భుజబలపరాక్రమ
సంపన్నుడైనను కుటిల స్వభావుఁడును క్రూరచిత్తముగల
వాఁడునై యుండెను. వీరనరసింహరాయనికిఁ దనపై నసూయ
జనింపకుండ నాతని యువరాజునుగా సంభావించుచు తిమ్మ
రుసుమంత్రి యాదరింపుచు రాజనీతిధర్మముల నుపదేశింపు
చుండెను. అఖండప్రజ్ఞాధురంధరుడైన యుగంధరునినంటివాఁ
డని వీరనరసింహరాయఁడు తిమ్మరుసును పితృసమునిగా భావిం
పుచు నాతనిదయను సంపాదించుకొనుటకై విధేయుడైన
యాతని కిష్టమైనరీతిగా వ్యవహరించుచుండెను.

కృష్ణరాయనివిద్యాభ్యాసము.

శత్రువులవలన నేయపాయమును గలుగకుండ సంరక్షించుటకై పితృవాత్సల్యముఁ బూని కృష్ణరాయనికి రక్షకునిగా తిమ్మరుసుమంత్రి ప్రజ్ఞాధ్యుడైన తనతమ్ముని గోవిందరాజును నియమించెను. అతనికిఁదానును గోవిందుఁడును విద్యాబుద్ధులు గలుపుచుండిరి. పదునెనిమిదిసంవత్సరములప్రాయమువచ్చునప్పటికి నాంధ్రగీర్వాణభాషలయందు సాహిత్యజ్ఞానమును సంపాదించెను. కర్ణాటభాషయు, హిందూస్థానీభాషయు నభ్యసించెను. సామగరిశీలం దేతెను. ధనుర్వేదపాఠంగతుఁడయ్యెను. అశ్వారోహణమునందు గడితేటి తురగరేవంతుఁడనఁబ్రసిద్ధిగాంచెను. తిమ్మరుసు వానిబుద్ధికౌశల్యమునకు, తనయెడంగల భక్తికి సంతసించి రాజనీతి, దండనీతి మొదలగు రాజ్యతంత్రవిధానముల న్యాయముగా నేర్పి మహిమోన్నతునిగావించెను. కృష్ణరాయఁడు సుందరాకారుఁడు. చక్కనిముఖవర్చస్సు గలవాఁడు. పొట్టియు, బొడవును గాక కాయపుష్టికిందగినపొడవు గలవాఁడు. అతని ముఖముమీఁద స్ఫోటకపుమచ్చలుకలవు గాని ముఖవికాసము చూచినప్పుడుమాత్రము సార్వభౌమత్వమునుస్ఫురింపజేయునట్టిరీతి గానంబడుచుండును. దేహమును దిట్టపఱచి సుస్థిరముతోఁ గదనభూమి దృఢముగ నిలుచుటకై కృష్ణరాయఁడు ప్రతిదినమును విడువకుండ శరీరసాధనము సలుపుచుండెను. ఇట్లు కృష్ణరాయఁడు పూర్వజన్మనుకృతవిశేషమునను, దైవానుగ్రహము వలనను, తిమ్మరుసు

మంత్ర కృపావిశేషమునకు విద్యుదు, శరీరవాహ్యమును, గాఢ
నీతివైపుణ్యముచుమాత్రమెగాక పరస్త్రీయెడ సోదరీభావము
నలవర్చుకొని తిమ్మరుసు నడిపినవిధముగా నడిచి యాతనికి
ముదంబుఁ గూర్చుచుఁ బ్రజానురంజకుడై ప్రవర్తించు
చుండెను.

నరనరాయనిమ్మతి.

ఇంతలో క్రీ.శ. ౧౫౦౩-వ సంవత్సరమున నరనరాయ
నికి నుబ్బుజాడ్యము జనించి దినక్రమమున నభివృద్ధి నొంది
తుదకు భయంకరమైనదిగాఁ బరిణమించెను. తాను జీవించెద
నన్నయాశను విడిచిపెట్టెను. ఒకనాఁడు నరనరాయఁడు తిమ్మ
రుసును బిలుపించి యిట్లనియెను.

“అమావ్యవస్థా ! నాకవసానకాలము సమీపిచి
నది. ఇక నాబ్రదుకు దినములమీఁద నున్నదిగాని మాసముల
మీఁద లేదు. ఇంతనఱకు రాజ్యభారముసంతయు నీమీఁద
విడిచిపెట్టినందులకు నామాట దక్కించి సామ్రాజ్యము సముద్ధ
రించి వన్నెయు వాసియుఁ గల్పించితివి. నిన్ను నమ్మి నేనిక
సుఖముగాఁ బ్రాణములను విడువఁగలను. నాసామ్రాజ్యమును
నాబిడ్డలను నీకప్పగించు చున్నాఁడను. ఈసామ్రాజ్యమునీచే
సురక్షితము కాఁగలదు. ఈబిడ్డలు నీచే సురక్షితులు కాఁ
గలరు. నావెనుక వీరసరసింహదేవరాయనికిఁ బట్టము గట్టుము.
అతఁడు నీప్రాపునను, కృష్ణరాయనితోఁ డ్పాటునను ప్రజానురంజ
కముగా నీసామ్రాజ్యమును బరిపాలింపఁగలఁడు. నాపుత్రు

లన్యోన్యము మత్సరగ్రస్తులై తగవులాడకుండఁ జూచుచు
వారలను సంరక్షించుభారము నీచుది. ఇప్పుడి నరసింగరాయ
నిచేఁ గాని వానివంశవారిచేఁ గాని యేనిధమ్మైన యుపద్రవము
పొడమకుండ సామ్రాజ్యముచు సంరక్షింపఁగల సమర్థుండువు
నీ వొక్కడవే సుమా. ”

అని పలికి పుత్రులం బిలుపించి ‘పుత్రకులార ! తిమ్మ
రసు నేఁడుమొదలు మీకు రక్షకుఁడు కాబోవు చున్నాఁడు ;
సకలకార్యసమర్థుండైన తిమ్మరుసు చెప్పినట్లు వర్తింపుఁడు :
దాన మీకు సాభాగ్యమును శ్రేయస్సును గలుగును, నేను
బ్రతికియుండఁగా గృష్ణకు దిగువభాగమున నశ్వపతులకు, గజ
పతులకు రాజ్యము లేకుండఁ జేయవలయునని యెంతయో
ప్రయత్నించిని గాని దాని నెఱవేర్చుభాగ్యము నాకు లభించి
నదికాదు ; ఎంతకాలము తురుష్కులు ముదిగల్లు, రాచూరు
దుర్గములను స్వాధీనములో నుంచుకొనఁ గలుగుదురో అంత
పర్యంతము సామ్రాజ్యమునకు ఔమములేదని యెఱుంగుఁడు.
దక్షిణహిందూస్థానమున మీ ప్రతిష్ఠ నిలుపుకో దలచిన
పక్షమున నేను సాధింపఁజాలక విడిచిపెట్టినదానిని మీరు
సాధింప వలయును ; తిమ్మరుసుబుద్ధి ననుసరించి వర్తింతురేని
జయ మవశ్యము మీకు లభ్యమగు ననుటకు నెంతమాత్రము
సందియము లేదు, అని చెప్పి వెంటనే ప్రాణములను విడిచి
కోర్కీశేషుడై లోకాంతరగతుఁడయ్యెను.

వీరనరసింహునిపట్టాభిషేకము.

నరనరాయని మృతి తిమ్మరుసునకు మఱింత కష్టప్రదమయ్యెను. వీరనరసింహుఁడు తిమ్మరుసునకు విధేయుఁడుగాఁ గన్పట్టుచున్నను విశ్వాసపాత్రునిగా నెంచుకొనలేదు. తిమ్మరుసు కృష్ణరాయనికిఁ బట్టము గట్టునేమోయన్న యనుమానమును భయమును నాతఁడు గలిగియుండెను. అందువలన నాతనికి మాత్సర్య మంకురించెను. తనకును కృష్ణరాయనికి నెట్టియపకృతి గావించునో యన్నభయము తిమ్మరుసునకుఁగలదు. తిమ్మరుసుమాత్రము నరసింహునిఁ దొలఁగించి కృష్ణరాయనికిఁ బట్టము గట్టవలయునని యోజింపలేదు. ఇమ్మడి నరసింగరాయనికిఁ బట్టము గట్టక వీరనరసింహునకుఁ బట్టము గట్టినయెడల సేనానులకు, మంత్రులకుఁ బ్రజలకు నిష్ఠముగనుండునో లేదో యన్నభయముగలదు. సంగమరాజవంశీయులపక్షమున న్నన్నవారివలనఁగూడ భయము గలదు. ఇమ్మడి నరసింగరాయనికంటె వీరనరసింహరాయఁడు బలస్తోమము మెండుగా నుండుటచేతను, ఇమ్మడి నరసింగరాయఁడు పెనుగొండలో నుండుటచేతను, వీరనరసింహరాయఁడు సింహాసన మాక్రమించుకొని తానే సార్వభౌముఁడనని ప్రకటించెను. అధికారివర్గము తిమ్మరుసుమంత్రిపట్ల భయమును భక్తియును గలవారు గావున విద్యానగరమున నాతని నెదుర్కొనలేకపోయిరి. తిమ్మరుసునెడఁ దనకెంత యనుమానమున్నను నతనితోవైరము, బెట్టుకొనుటవలనఁ గార్యభంగ మగునని తలంచి

తిమ్మరుసును దనకు దోడ్పడవలయునని ప్రార్థించెను. తిమ్మరుసుండు:లకు సంతసించి ముత్రిత్వమును బూని నరసింహుని విద్యానగరసామ్రాజ్యమున కభిషిక్తుని గావించెను. అదివఱకు ద్రావిడాంధ్రకర్ణాటదేశములలోఁ గప్పములు చెల్లించురాజులనేకులు వీరనరసింహరాయని ప్రభుత్వము నంగీకరించినను కర్ణాటదేశములోని సామంతనృపాలు రనేకులు కప్పములు చెల్లించమని తిరస్కరించిరి. ఇమ్మడి నరసింగరాయనితో మఱి కొందఱు కుట్ర చేయుచుండిరి. ఒక్కమాఱుగ సామ్రాజ్యమునఁ గల్లోలము జనించెను.

వీరనరసింహుని దిగ్విజయయాత్ర.

తిమ్మరుసుముత్రి ప్రతిభాధ్యుడుగావునఁదురుష్కుల నుండి యపాయము కలుగ కుండుటకై తుంగభద్రానదీతటమున నొకకొంతసైన్యమును, గజపతు లాక్రమించుకొని రాకుండ నుదయగిరిప్రాంతము సరిహద్దున నొకకొంతసైన్యమును గావు పెట్టెను. ఇమ్మడి నరసింగరాయనిఁ జేరుగొండ రాజ్యమున కధిపతిని గావించి యాతని సమాధానపఱచి యాప్రక్క నుండి కలిగెడియువ ద్రవమును దప్పించుకొనియెను. రాజధానియగు విద్యానగరమున మూలబలము విశేషముగానుంచి సమర్థులును విశ్వాసపాత్రులునగు దండనాథులను గొంఁదఱు నగరరక్షకత్వమున నియమించెను. అట్టిదండనాథులలోఁ దిమ్మరుసు తమ్ముఁడు గోవిందరాజు ప్రముఖుఁడుగానుండి నగరమున రాజద్రోహులను దలయెత్తకుండఁజేసి విశేషసామర్థ్యముతో

సగరమును సంరక్షింపు చుండెను. వీరసరసింహరాయనిపిన్న
తమ్ములగు సచ్యుతరాయలను శ్రీరంగరాయలను గొంతపై న్య
మునొసంగి కొంకణదేశమునకును, కర్ణాటదేశమునొని తల
కాడు, ఉమ్మత్తూరు మొదలగు ప్రదేశములకును గప్పములను
రాబట్టుటకై పంపెను. వారలు కొంకణదేశపునాయకులను
జయించి వారలవలనఁ గప్పములనుగొని తలకాడునకుఁ బోగా
నచటిపాలెగాండ్రు కప్పములను జెల్లింపక తిరస్కరించుటయె
గాక వారల యుద్ధమున నోడించి తఱిమిరి. అప్పుడు తిమ్మ
రుసు వీరసరసింహరాయని నన్నిధానమున కేగి యిట్లనియె.

రాజేంద్రా ! ఇదివఱకు మీతండ్రికిఁ గప్పము గట్టు
చున్న కొందఱుసామంతులును పాలెగాండ్రును మీరు పిన్నవా
రని యుద్ధతులై గప్పములు గట్టక స్వతంత్రులై మీయధి
కారమును దొలఁగఁజేయవలయునని ప్రతిఘటించు చున్నారు.
ఉమ్మత్తూరు శివసము ద్రిము పాలెగాండ్రపైకిఁ బంపినపై న్యము
వారలతోఁబోరాడి జయింపలేక మరలివచ్చినది. ఇట్టిసందిగ్ధ
సమయమున మనముపేక్షించితిమేని సామ్రాజ్యమునకుఁ జేటు
వాటిల్లును. మీకుటుంబమునెడ నాకుఁ గలభక్తివిశ్వాసములు
మీర లెఱుంగనివికావు. మీతండ్రికి నాయెడఁగల యనురా
గమును విశ్వాసమును మీర లెఱుంగనివికావు. మీరును
నన్ను విశ్వాసపాత్రునిగాఁ దలంచినయెడల నేనొక్కయాలో
చనమును జెప్పెదను. నేను చెప్పినట్లు మీరు చేసెదరేని దాన
మీకు విజయమును శ్రేయస్సును గలుగుటమాత్రమే గాక

సామ్రాజ్యముయొక్క ప్రతిష్ఠ లోకమున వ్యాపింపఁ గలదు. చిన్న పామునైనఁ బెద్దకట్టతోఁ గొట్టవలయు నన్న సామెత రీతిగాఁ గప్పములు చెల్లింపక ప్రతిఘటించిన చిన్న పాలెగాండ్రనుసయితము గొప్పసైన్యములతోఁ బోయి రూపు మాపవలయును. మనకుఁ గప్పములు చెల్లింపక ప్రతిఘటించుచున్న వారుకొందఱు సామ్రాజ్యములోపల నున్నవారని యీమహానగరమునఁ దెలియకపూర్వమే వారల నడంచుఁ బ్రయత్నములను జేసి విజయమును గాంచుట శ్రేయస్కరము. వజ్రసింహాసనరక్షణకొఱకును, రాజ్యపరిపాలనానిర్వహణముకొఱకును నేను రాజధానియందు నిలిచియుండెదను. మైసూరుదేశమునందలి పాలెగాండ్రనుజయించి కప్పములుగొనుటకు మీతమ్ముఁడు కృష్ణరాయఁడు సమర్థుఁడు. అతఁడు విశ్వాసపాత్రుఁడు. నీకు విధేయుఁడై నతమ్ముఁడుగాని యచ్యుఁడుగాఁడు. మీరు తీర్థయాత్రపేరు చెప్పి బహుశసైన్యముతోఁబోయి సామ్రాజ్యమునంతయును దిరిగి కప్పములను గొని రావలయును. కప్పములను జెల్లింపక తిరస్కరించెడివారుండురేని వారలను బదభ్రష్టులను గావించి వారిస్థానములఁ గ్రొత్తవారిని నియమించి కప్పములను గ్రహింపవలయును. అట్లుగాక యుద్ధము జరుపవలసివచ్చెనేని సంశయింపక శత్రువుల రూపుమాపుటకుఁ గడంగవలయును. ఒకప్పుడు మీతోడనున్న సైన్యము చాలదని తోచెనేని నాకు వర్తమానము చేసినయెడల వెంటనే

పై న్యమును సమకూర్చి పంపెదను. అవశ్యము మీర లీమహా కార్యమును నిర్వహించి దిగ్విజయమును జేయవలయును.”

ఇట్లు ప్రబోధించినమంత్రి వర్మని ప్రబోధమునకువికాస మును జెంది వీరనరసింహరాయఁడు తిమ్మరుసుతో నిట్లనియెను.

“అమాత్యవర్యా ! మాతండ్రి పరలోకగతుఁ డగు నపుడు మమ్ములను మాసామ్రాజ్యమును నీ కప్పగించి మా సంరక్షణభారము నీయది యని చెప్పెను. అర్థానర్థవిమండవు ; అఘటనాఘటనచాతుర్యధురీణుండవు ; సకలకార్యసమర్థుండవు ; మహారాజ్యతంత్రజ్ఞుండవు ; నీవు మాకు విశ్వాసపాత్రుండవు గాక యన్యుడవే ? నీ వేదిపనిచిన దానిఁ జేయుటకు వేనెప్పు డును వెనుదీయువాఁడను గాను. నీచే శిక్షితుఁ డైనమా తమ్ముఁడు కృష్ణరాయఁడును మాకు విశ్వాసపాత్రుఁడే. అందు లకు నీవెంతమాత్రమును సందేహింపవలదు. ఇదే నేను దిగ్వి జయయాత్రవెడలి కప్పములు చెల్లింపక ప్రతిఘటించిన పాలె గాండ్రును శిక్షించి కప్పములు గైకొని తీర్థయాత్రలు సేవించి శీఘ్రకాలములోనే వచ్చెదను. ఈరాజధానిని, వజ్రసింహాసన మును నీవకాపాడు చుండుము.”

అనిచెప్పి యొకనాఁడు శుభముహూర్తమున బహుళ పై న్యనమేతుఁడై తీర్థయాత్రను సాదించి దిగ్విజయయాత్రకై బయలు వెడలెను.

తిమ్మరుసుమంత్రియుఁ గృష్ణరాయనిఁ బిలువ నంపించి “వీరాగ్రణీ ! కర్ణాటదేశమునందలిరాజులును, పాలెగాండ్రును

మీకుఁ గప్పములను చెల్లించుట మానుకొనుటయె గాక మీ యధికారమును ధిక్కరించు చున్నారు. కొంతసైన్యముతో మీతమ్ములను బనుప వార లాపాలెగాండ్రతోఁ బోరాడియు వారిని సాధింపఁజాలక మరలి వచ్చిరి. వారలకు జయించి కార్యము సాధించి కప్పములు గొనిరా నీవసమర్థుండ వగుటం జేసి మీయన్న నిన్నుఁబనుచుమని నా కాజ్ఞాపించెను. ఆతఁడు దక్షిణదేశవిజయయాత్రకుఁ బోయి యున్నవాఁడు. ఆతఁడు తిరిగి వచ్చినప్పటికి నీ వీమహాకార్యమును నిర్వహించుకొని రావలయును. ఇందువలన నీకును నాకును జాలప్రతిష్ఠ గలుగును. నీయెడ నిఁకముం దెట్టియరుమానముచు మీయన్న కుండఁబోదు. సత్వరముగ సమ్యతరాయనిఁ దోడుగాఁగైకొని దక్షిణకర్ణాటముపై దండయాత్ర వెడలు” మని నియమించి కొంతసైన్యము నాతనిపరము గావించెను.

కృష్ణరాయనివిజయము.

ఇట్లు నియమింపఁబడిన కృష్ణరాయఁడును బహుశసైన్య సమేతుడై మంత్రిసత్తమునిమాజ్ఞను శిరసావహించి వెంటనే కర్ణాటముపై దాడివెడలి యుమ్మత్తురును ముట్టడించి మూడు మాసములు ఘోరయుద్ధము చేసి శత్రువులను దూలించి దుర్గమును స్వాధీనముఁ జేసికొనియెను. అపుడు శివసముద్రము కోటలో రాజ్యము చేయుచున్న త్యావరాజు స్వర్గస్థుఁడుకాగా నతనికుమారుఁడు గంగరాజు శివసముద్రముకోటలోనుండి కృష్ణరాయని నెదుర్కొనియెను. కర్ణాటదేశములోఁ గావేరీ

తీరమునందున్న బలాఢ్యము లైనదుర్గములలో శివసముద్రము మొట్టమొదటిదిగా నెన్నవలసినదై యున్నది. అటుపిమ్మట కృష్ణరాయఁడు గంగరాజునకు శత్రువైన చిక్కరాయఁ డను పాలెగాని వశపఱచుకొని మఱికొందఱుపాలెగాండ్రనుగూడఁ జేరఁదీసి ప్రేతపర్వతము, గౌరికొండలనడుమ దండుదిగి కావేరి కనుమమార్గములో శత్రువుల నడ్డగించి శివసముద్రమును సంవత్సరమువఱకు ముట్టడించెను. అపు డాగంగరా జాయవమానమును భరింపజాలక కావేరిమడుగులోఁ బడి ప్రాణత్యాగముఁ జేసెను. కృష్ణరాయఁడు శివసముద్రమును స్వాధీనపఱచుకొనియెను. అటుపిమ్మట నాతఁడు మఱికొన్ని పాలియంపట్టులను జయించి కర్ణాటదేశమునకంతకు శ్రీరంగపట్టణము నధికారస్థానముగా నియమించి శంఖచక్రములు గలధ్వజము (కృష్ణరాయనిధ్వజము) నెత్తించి కర్ణాటదేశములోని పాలెగాండ్రందఱును కప్పముక్రిందను గోటిద్రవ్యము నిచ్చునటులేర్పాటుచేసి రాజధానికి మరలి వచ్చెను. కృష్ణరాయనికీర్తియావిజయముతో దేశమంతట వ్యాపించుటయే గాక శత్రురాజుల కాలనిపేరు చెప్పిన భయము కలుగుచుండెను. తిమ్మరుసుమంత్రి తనశిష్యుఁడైన కృష్ణరాయఁ డట్టివిజయమును గాంచినందుల కపరిమితానందమును బొంది యతని బహువిధముల శ్లాఘించెను.

వీరనరసింహరాయని తీర్థయాత్రలు.

అట వీరనరసింహరాయఁడును ప్రతాపవంతుఁడైన శత్రు

జనభయంకరుఁడై దక్షిణదిగ్విజయయాత్రకై బయలువెడలి తిరస్థరించినపాలెగాండ్రను దొలఁగించి, వారిస్థానముల గ్రొత్త వారిని నియమించుచు, తన్నెదుర్కొని పోరాడినవారిని రూపుమాపుచు దక్షిణసముద్రమునఱకుఁ బోయెను. పాండ్య, చోళ చేరదేశములలోనిరాజు లెల్లరును గప్పములను సమర్పించి స్నేహము చేసికొనిరి. ఈదండయాత్రలో వీరనరసింహరాయని నెదిరించి మార్కొని పోరాడినవారిలో నొక్కఁడును దప్పించుకొని పోయి యుండ లేదు. అతఁడు సామ్రాజ్యమంతటను సంచారము చేసి తన ప్రభుత్వమును స్థిరపఱచుకొని భుజబలవీరనరసింహరాయఁ డని ప్రసిద్ధి గాంచెను. అతఁడు, కంచి, పక్షి తీర్థము, కుంభఘోణము, చిదంబరము, జంబుకేశ్వరము, శ్రీరంగము, మధుర, రామనేతువు, గోకర్ణము, కాశహస్తి, అహోబలము, శ్రీశైలము, త్రిపురాంతకము, వేంకటాచలము, సంగమేశ్వరము, మొదలగు బహుపుణ్యక్షేత్రములను సేవించి దేవబ్రాహ్మణభక్తి కలిగి బ్రాహ్మణుల కనేక భూదాన గోదాననువర్ణదానముల నొసంగి, ప్రఖ్యాతిఁ గాంచెను. ఇట్లా కటిరెండుసంవత్సరములలో శత్రుల నందఱను జయించి కప్పముల నేర్పాటు చేసికొని రాజధానిఁ బ్రవేశించెను.

వీరనరసింహదేవరాయని పరిపాలనము.

వీరనరసింహరాయఁడు తనతండ్రి యైననరసింగరాయఁడు సాహసింపఁజాలని కార్యమునకుఁ దానొడిగట్టి యిమ్మడి నరసింగరాయనిఁ ద్రోసిపుచ్చి తా నే రత్నసింహాసన మాక్రమించు

కొని తిమ్మరుసు తన్నుఁ బట్టాభిషిక్తునిఁ జేయ నవక్రపరాక్ర
ముఁడై పరిపంధిరాజుల నుక్కడంచి ధరావలయమును బరి
పాలించి మహారాజాధిరాజు, రాజపరమేశ్వరుఁడు, రోష
కృతప్రతిపార్థిపదంపాడుఁడు, శేషభుజక్షితిరక్షణశౌండుఁడు ;
భాషిగెతప్పవరాయరగండఁడు, మూరురాయరగండఁడు, పర
రాజభయంకరుఁడు, హిందూరాయసురత్రాణుఁడు, దుష్టశా
ర్దులమర్దనుఁడు, గజౌఘగండభేరుండుఁడు మొదలగు ప్రసిద్ధ
బిరుదములనుబొంది యాతేండ్లు పరిపాలనముచేసెను. అదివఱకు
సంపాదించినదేశములను జక్కబఱచుకొని సామ్రాజ్యమును
స్థిరపఱచుకొనుటకుమాత్రమే ప్రయత్నించెను గాని గజపతు
లను, అశ్వపతులను జయించుటకుఁ దలఁపెట్టియుండ లేదు.
ఆకార్యమును బూనకపూర్వమే క్రీ. శ. ౧౫౦౯ వ సంవత్సర
ములో జాడ్యగ్రస్తుఁడై కాలధర్మము నొందుట సంభవించెను.
అతఁడు మరణముఁ జెందునప్పటికిఁ నాతనికిఁ దిరుమలదేవ
రాయడను నెన్నిదేండ్లవయస్సుగల కుమారుఁ డొకఁడుండెను.

వీరనరసింహరాయనిదుష్టబుద్ధి.

వీరనరసింహరాయఁడు కుటిలన్యభావుఁడనియుఁ గ్రూర
చిత్తము గలవాఁడనియు మొదటనే చెప్పి యున్నాఁడను.
ఇతఁడు చాలకాలమునుండి తిమ్మరుసునెడ ననుమానముచు,
కృష్ణరాయనియెడ నీర్వ్యయుఁ గలవాఁడై యుండెను. తనకును,
తనసంతతివారికిని లేకుండఁ జేసి కృష్ణరాయఁడు సామ్రాజ్య
మపహరించు నన్నభయము కలదు. అతనియెడఁ బక్షపాతి

గావున, తిమ్మరు సాతనికిఁ తోడ్పడునని పెద్దయనుమానముతో నుండెను. కృష్ణరాయని నాతనితమ్ములను జంపింప నూహించెను గాని తిమ్మరునునెడఁ గలభయముచేత సాహసింపఁజాలఁ డయ్యెను. ఈయూతేండ్లును తిమ్మరునునెడఁ గలభయముచేతఁ బైకి ప్రేమానురాగము లుట్టిపడు చున్నట్లుగా బ్రవర్తించుచుఁ దనకుటిలస్వభావమును బయలుపుచ్చకయున్నను అవసానదశయందుఁ దనదుప్తబుద్ధి వెల్లడింపక తప్పినది కాదు. తనయనంతరము తిమ్మరును కృష్ణారాయనిఁ బట్టాభిషిక్తుని గావించు నని ధృఢముగా నమ్మియున్నవాఁ డగుటచేతఁ గాటికి గాల్గు చాచుకొని మంచముపైఁ బన్నుంకి లేవలేనిస్థితిలో నుండి తిమ్మరునును రహస్యముగాఁ బిలువనంపించి యిట్లని యెను. “అమాత్యవర్యా ! నీవు నాతండ్రియాజ్ఞను బరిపాలించి నన్నుఁ బట్టాభిషిక్తునిఁ గావించి నాచేత సామ్రాజ్య మేలింపఁజేసితివి. నీయనుగ్రహమున నే నిట్టిసార్వభౌమపదనికి వచ్చి జన్మసార్ధక్యమును గాంచితిని. నాతండ్రియాజ్ఞ యెట్లు పరిపాలించితివో అట్లే నాయాజ్ఞనుగూడ నీవు పరిపాలింపవలసినకాల మాసన్నమైనది. నామరణానంతరము నా కుమారుఁడైనతిరుమల దేవరాయనికిఁ బట్టముగట్టి నీవు కార్యకర్తవై సామ్రాజ్యమును బరిపాలింపవలసినదని నాయాజ్ఞ. నీవు నా కుమారునకుఁ బట్టముగట్టక యాతనిఁ జంపించి కృష్ణరాయనికి పట్టము గట్టెదవని నా కిప్పుడొక పెద్దయనుమానము పుట్టినది. కావున నిరీక్షముందు కృష్ణరాయనివలన రాజ్యమున కేవిధ

మైనయపద్రవము పొడము కుండ నుండుటకు నీవు కృష్ణ
 రాయనికన్నలు పెజికించి తెప్పించి నాకు పూపించినఁ గాని
 నా ప్రాణములు పోవు” అని పలికి యట్లు చేయ నామంత్రి
 వర్యున కాజ్ఞాపించెను. ఆపలుకులు చెవులకు ములుకులై నాట
 నదరిపడి తిమ్మరుసు యొకింతసేపు మానము వహించి ధైర్యము
 తెచ్చుకొని సాహసముతో నిట్లు ప్రత్యుత్తర మిచ్చెను.

“రాజేంద్రా ! ఇ దెంతపని ? దీని కై నీవు పరితపింప
 నక్కఱ లేదు. ఇది మనస్సులోఁ బెట్టుకొని బాధపడకుము.
 నేను పోయి యవశ్యము నీకార్యముఁ దీర్చి వచ్చెద” నని
 చెప్పి సెలవు గై కొని తన మందిరమునకు వెడలి పోయెను.

తిమ్మరుసు వరి వేదనము.

కృష్ణరాయనికి విద్యాబుద్ధులు గఱపి పెంచి పెద్దవానిని
 జేసినది నేను. నేను బెంచినమొక్కను ద్రుంచివేయ వీరనరసిం
 హాదేవరాయఁడు నా కాజ్ఞాపించినాఁడు. ఆహా ! ఇతఁ డెంత
 కుటిలాత్ముఁడు ? ఎంత క్రూరచిత్తుఁడు ? పితృసమానునిగభావిం
 పుచుఁ గృష్ణరాయఁడు నన్ను నమ్ముకొని యున్నవాఁడు. కుల
 భేద మొక్కటి విడిచినపక్షమున నేవిషయమునందును నా కు
 మారుఁ డైనగోవిందునికంటె భిన్నముగ నాతని జూచుకొను
 చుండుట లేదు. సమస్తవిధములచేతను సామ్రాజ్యమును బరి
 పాలింపఁ దగినవాఁడు కృష్ణరాయఁడు గాని వీర నరసింహుని
 పుత్రుఁ డైనతిరుమలరాయఁడు గాఁడు. కృష్ణరాయఁ డిరువ
 దేండ్లు దాటినవాఁడు. తిరుమలరాయఁ డెనిమిదేండ్లవాఁడు.

అశ్వపతులను గజపతులను నిగ్రహింపవలసిన ఘనకార్యములు ముందున్నవి. సామ్రాజ్యము నింకను బెంపు నొందింపవలసి యుండెను. కృష్ణరాయఁడే వీనినెల్ల నిర్వహింప సమర్థుఁడు కాని యెనిమిదేండ్లబాలునివలన నేమి కాఁగలదు ? వీనిమో సముచేసియైనఁ గృష్ణరాయనిఁగాపాడి యీసామ్రాజ్యమున కభిషిక్తుని గావింపవలయును. కృష్ణరాయని విడిచి నేను బ్రదుకఁజాలను. అని వెంటనే కృష్ణరాయనికి సమాచారమంపి రహస్యముగా రప్పించి యతనింగాంచి కన్నుల నీరు నించుచు నిట్లనియెను.

కృష్ణరాయా ! వింటివా మీయన్నగారి వాక్యములు ? తనకుమారునకుఁ బట్టము గట్టి నీకన్నులు పెఱికించి తెచ్చి చూపవలయునని నాకాజ్ఞాపించినాఁడు. ఇప్పుడు నేనేమిచేయ వలసియుండునో చక్కగా యోజించి చెప్పుము.

అని పిడుగువంటి యావార్త వినిపించెను. అప్పలుకు తిమ్మరుసు నోటనుండి వెలువడినందున నిక్కముగాఁ నాతఁడు తన కన్నులను బెఱికించుటకై పిలువఁపి రప్పించి యుండు నని భావించి సంభ్రమముఁజెంది గద్గదభాషియై తిమ్మరుసు కాళ్ళపైఁబడి ‘అస్వాజీ ! నాసవతితల్లి తిప్పాంబవిషముపెట్టించి చంపించవలెనని ప్రయత్నించునపుడెల్లను విఘాతము లాచరించి నన్ను సంరక్షించితివి. విద్యాబుద్ధులు గఱపి పెక్కురాజు నీతులుపదేశించితివి. ఇప్పటికిని గంటికితెప్పవలె గాచుచున్నాడవు. కాని మాయన్నకు గాని సామ్రాజ్యమునకుఁగాని నేను

చేసిన ద్రోహమెద్దియును లేదు తన కుమారున కవకృతి చేయుదుననికదా మాయన్న నాకన్నులను బెఱికింప నాజ్ఞాపించినది ! సామ్రాజ్యముగాని సామ్రాజ్యమున నేయధికారముగాని నాకక్కఱలేదు. నేను వైరాగ్యమును బూని జోగినై విహరింతును. అన్యాయముగా నాకన్నుల నేల పెఱికించెదరు ? నన్ను రక్షించి విడువుము. దేశాంతరముపోయి బ్రదుకుగాంచెదను. నన్ను విడువ నీకు వలను పడదేని కన్నులను బెఱికించుటకుమాఱు శిరచ్ఛేదమును గావింపుము. నీ కెంతయుఁ బుణ్యము గలుగు” నని కన్నీరు గార్చుచు బ్రతిమాలుకొనియెను. అతనియారాటమును గాంచి జాలినొంది తిమ్మరుసుమంత్రి వానివీపు తట్టుచుఁ గుమారా ! నీకు వచ్చిన భయములేదు. నిన్ను నేను కాపాడి యీసామ్రాజ్యమున కభిషిక్తుని గావింప సంకల్పించి యున్నవాడను. వీరనరసింహ రాయఁడు మరణించునఱకు నెవ్వనికీ గానుపింపకుండ నామందిరముననే దాఁగొని యుండుమని యాతని కభయహస్త మిచ్చి వెంటనే యొకయూఁడుమేక కన్నులను దెప్పించి పట్టుకొనిపోయి ప్రాణముల విడువనున్న వీరనరసింహదేవరాయనికిఁ జూపించెను. అతఁ డాకన్నులను జూచి సంతోషించి కుమారుని తిమ్మరుసున కప్పగించి యాక్షణమ ప్రాణములను విడిచెను. అంత నర్హవిధానమున సంస్కారవిధుల నివర్తింపఁచేసి కృష్ణరాయనికి జక్రవర్తిగాఁ బ్రకటించెను.

పంచమ ప్రకరణము.



“నీ. సర్వజ్ఞఁ డగుమంత్రి సవదరించినరాజు
 కార్యఖడ్గములక్రమ మెఱుంగు
 కార్యఖడ్గంబులక్రమ మెఱింగినరాజు
 బహువిధముల మూలబలముఁ గూర్చు
 బహువిధముల మూలబలము గూర్చినరాజు
 శత్రుల నవలీల సంహరించు
 శత్రుల నవలీల సంహరించినరాజు
 ధరణి యేకాతపత్రముగ నేలు

కావున మహాప్రధానాగ్రగణ్యబుద్ధి
 యధిపుసామ్రాజ్యమునకు సర్వాంగరక్ష
 రాయమలవరగండ ! వీరప్రచండ !
 గుండభూపాలు నరసింహమండలేంద్ర !”

అని మున్ను సాశ్వనారసింహభూపాలుని యాస్థానకవీం
 ద్రుఁడు చెప్పినచందమున మహాప్రధానాగ్రగణ్యనిబుద్ధియే
 యధిపుని సామ్రాజ్యమునకు సర్వాంగరక్ష యనుమాట
 యథార్థము. సర్వజ్ఞుండని చెప్పందగిన తిమ్మరుసుమంత్రి బుద్ధి
 యెయ్యాయభినవకర్ణాటసామ్రాజ్యమునకు సర్వాంగరక్షగానుండె
 ననుట యతిశయోక్తిగాదు. తిమ్మరుసువంటి మంత్రిసత్తము
 డుండుటచేతనే కృష్ణదేవరాయనివంటి చక్రవర్తి యుండుట

సంభవించెను. అరటిపండ్లొలిచి చేతి కందించినరీతిగా నేవిధమైన కష్టమును బోరాటమును లేకుండ నుపభోగింపుమని మహాసామ్రాజ్యునై భవమునంతయుఁ గృష్ణరాయని హస్తము నందుంచి యతనికిఁజేసిన వాగ్దానమును నెఱవేర్చుకొనియెను. అదివఱకె తిమ్మరుసునకుఁగల స్వామిభక్తియుఁ బ్రజాసంరక్షణాసక్తియు లోకములో వ్యాప్తమైయున్నందునఁ బ్రజలెల్లరును తిమ్మరుసే తమ కేడుగడ యని నమ్మి విశ్వాసముతోఁ గార్యములలోఁ నతిశ్రద్ధాభురై తోడ్పడుచుండిరి. తక్కుంగలభృత్యపరివారసామంతమంత్రివర్గముతిమ్మరుసుపితృసమునిగా భావింపుచు భయభక్తులతో వినయవిధేయులై వర్తింపుచుండిరి. ఇట్టిమహానైభవపదవియందున్న తిమ్మరుసు నెదుర్కొని యెవ్వడు బ్రదుకుఁగాంచును ? కావున నెవ్వరును గృష్ణరాయని రాజ్యాభిషేకము నడ్డుకొనువారు లేకపోయిరి.

రాజ్యవట్టాభిషేకము.

తిమ్మరుసుమంత్రి శా.శ. ౧౪౩౦ కి సరియైన శుక్లనామ సంవత్సర మాఘశుద్ధ చతుర్దశినాఁడు (1509-దవ సంవత్సరము ఫిబ్రవరి 4-న తేది) సామ్రాజ్యాభిషిక్తునిఁ గావించుటకు నిశ్చయించి సామ్రాజ్యమునందంతటఁ బ్రకటింపఁజేసెను. మహారాజులకు సామంతస్వపర్గమున కాహ్వానముల నంపించెను. అతఁడు మహమ్మతముగా విజయనగరము నలంకరింపఁజేసెను.

ఇతరస్థలములందుండినసైన్యములను బెక్కింటిని రాజధానికి రప్పించెను. విజయనగర మెట్లలంకరింపఁజేసెనో యావిధమొ క్కింత కుమారధూర్జటి యనుకవివరుండు తన కృష్ణరాయనిజ యంబను గ్రంథముననీక్రందిపద్యములలోనభివర్ణించియున్నాడు.

“సీ. ప్రణుతింప నతఁడు తోరణ గట్టు పరసీమ
లనురీతి నూత్నతోరణము లెసఁగ

రిపుల ఖండించి సత్కృపఁ దిత్తుతుల నిల్పు
నట్ల ద్వారములందు ననఁటు లలర
విఠిఖించునతఁడు దిక్కుల జయస్తంభాళి

ననుమాడ్కిఁ జిత్తర్పహర్ప లలర
చెలయు నిట్లతనికీర్తులు దిక్కుటల నన్న
సరణి ముత్తైపుముగ్గుజగ్గు లమర

నభినవాలంకృతిస్ఫూర్తి నతిశయించె
నప్పరీరత్న మపుడు మహాద్భుతముగఁ
బ్రకటమహిమల శ్రీకృష్ణరాయనృపతి
శ్రీకరం బైనపట్టాభిషేకవేళ.”

మహామండలేశ్వరులైన మహారాజు లనేకులు కృష్ణ రాయనికిఁ గానుక లంపించిరి. అనేకసామంతనృపతులు పట్టాభి షేకము సందర్శింప విజయనగరమున కేతెంచిరి. మఱియు శ్రీరంగపట్టణముననుండి కుమారవీరశ్యామలరాయఁడు, కంద నోలినుండి ఆగ్వీటి శ్రీరంగరాజు, నంద్యాలనుండి నంద్యాల నారపరాజు, ఆకువీటినుండిఆకువీటియమ్మరాజు, గండికోటనుండి పెమ్మసానిరామలింగన్న భూపతి, కొచ్చెర్లకోటనుండి రావెల

పెదతిమ్మభూపాలుడు, వెలుగోడునుండి వెలుగోటికుమార
 తిమ్మభూపాలమాళియు నింక ననేకు లాపట్టాభిషేకమహోత్స
 వమును సందర్శింప నేతెంచిరి. ఇట్లుండ సింహాసనాధిరోహణ
 సమయము తటస్థము కాఁగాఁ గృష్ణరాయనికిఁ బట్ట జలక
 మార్చి, కీరీటాంగదాదుల సమర్పించి సర్వాభరణభూషితుం
 గావించి యిలుబయలుదేఱుసమయం బిదె వచ్చెనని తెలియఁ
 బఱచ, నందు కారాకొమరుండు సిద్ధముగా నున్నాఁడ నని తెలి
 పెను. పిమ్మట తిమ్మరుసుమంత్రి యొకవిచిత్రమైనకథ నడి
 పించెనట ! తిమ్మరుసుమంత్రి కృష్ణదేవరాయనితో నొకరహ
 స్యము చెప్పవలసియున్న దని యతని నొకగదిలోనికిఁ గొని
 పోయి తలుపుచాటునకు రమ్మని చేరఁదీసి యిదె రహస్యమని
 యొక చెంపకాయఁ దనసత్తువుతోఁ గొట్టెనట ! ఆచెంప పెట్టు
 నకు కన్నులనీరు గ్రమ్మి నేత్తురు తల కెక్కి తల దిమ్మెత్తఁ
 గృష్ణరాయఁడు చతికిలంబడియె నట ! తనకంట నీరు నించుచు
 తిమ్మరుసాతనిముంగటఁ గూరుచుండి యుండెనట ! కొంత
 వడికి నారాకొమరుఁడు తెప్పిరిల్లి కన్నులు విచ్చి తిమ్మరుసును
 వీక్షించె నట ! అంత తిమ్మరుసు రాయనిం గౌగిలించికొని
 మూద్దాడి యిట్లనియె నట !

“అన్నా ! నీదేహము నొచ్చెనని నన్ను దూషింప
 కుము. ఈపనిఁ జేయుటకుఁ జేతులాడక యిన్నిదినంబు లూర
 కున్నాఁడను. ఇక నూరకయున్న స్వామిద్రోహము చేసిన
 వాడ నగుదు నన్న భయముచేత నిపు డీకృత్యము నెఱపితిని

నన్ను మన్నింపుము” అని ముత్రిశేఖరుడు పలుక నతఁ డచ్చెరువంది తన కేవిధ మైనయపకారమును గలుగకుండఁ బ్రతిదినమును వేయిగన్నులతో వీక్షింపుచు సంరక్షించుచున్న తిమ్మరుసు కారణము లేనిదే నేఁ డిట్టిపని చేసి యుండఁడనియు ఏది చేసినను తనయుపకారముకొఱకే చేయు నన్నవిశ్వాసము గలవాఁడు గావున తిమ్మరుసుం జూచి ప్రసన్నముఖుడై చిఱునవ్వు నవ్వుచు నతఁ డిట్లనియె

“అప్పా! కుమారునిఁ దండ్రి యూరక దండించునా? ప్రేమలోపముచే దండించు నని యెవ్వ రైన నందురా? కుమారుడు బాగుపడుమార్గము తండ్రికిం దెలిసినట్లు తనయు నకుం దెలియునా? దీనినే మహాప్రసాదముగా స్వీకరించు చున్నాడను”.

అని వినయవిధేయుడై భక్తిపురస్కరముగాఁ జేతులు జోడించుకొని నిలువంబడినఁగృష్ణరాయనిఁ బునఃపునరాలింగ నంబుఁ జేసికొని శిరంబు మూర్ఛిని యానందబాష్పములు దొరుఁగ నతండు మరల నిట్లనియెను.

నాయనా! నీ విట్టివాఁడ వని యెఱింగి యున్నవాఁడ నగుట నే నీసాహసకార్యమున కొడిగట్టితిని. దీని నీ వెట్లుగా భావించువో యని భయపడు చున్నవాడను. నీ విపుడు నా పట్ల ప్రసన్నముఖుడవై పలుకుచున్నవాడవు గావున నా సంశయమును భయమును నివారణములై నవి. ఇంక నేఁ జేసిన

పనికి గారణమును దెలిపెద వినుము. నాయనా ! నీవంతవఱకు
 బువ్వులలోఁ బుట్టి పువ్వులలోఁ బెఱిగినవాడవు. ఆగర్భశ్రీ
 మంత్రుడవగుటం జేసి సుఖములనే గాని యెన్నఁడును గష్ట
 ముల నెఱుంగవు. ఇపుడు నీవు బహుజనపరిపాలకుడవు గా
 బోవు చున్నావు. ఇంతటినుండి మేము నీయాజ్ఞానువర్తులముకా
 వలసినవారము గాని నీకు బుద్ధులు గఱపవలసినవారముగాము.
 దండనాపారుష్యమువలనఁ బ్రజలకుఁ గలుగుబాధ ప్రభువు
 స్వానుభవమువలనఁ గ్రహింపఁ జేసి యట్టి ప్రభువు ప్రజలను
 స్మారదండనల పాలుచేసి జనకంటకుం డనిపించుకొనును. అట్టి
 దండనాపారుష్యమువలనఁ గలిగెడినొప్పి ప్రభున కనుభవ
 ములో నుండుట ప్రజలపాలిటిభాగ్య మని చెప్పఁదగును. అట్టి
 భాగ్యము నీ ప్రజలకును, అందుమూలముగా నీకీర్తినిస్తరించు
 భాగ్యము నీకును, గల్గించుట కిపు డీకార్యముం జేసినాడను.
 నీవు విశ్వాసపాత్రుడ వని నమ్మి అన్నివిద్యలలోనిమర్మము నీ
 కిదివఱకే తెలిపియున్నాడను. ఇంతవఱకు నీవు మాకృష్ణరా
 యలవే. ఇపుడు నీకు దీనిని దెలుపకున్న నిఁకముందుఁ దెలియఁ
 జేయుటకు సాధ్యపడదని యీవిద్యనుగూడ నెఱింగించి నిన్ను
 రాజ్యముఁ జేయఁ బంపు చున్నాడను. ఇక నీవు పోయి యెను
 బదిలక్షలవరహాలతో నిండియున్న బొక్కనమును గైకొనిసింహా
 సనాధిరోహణము గావించి యాచంద్రార్కస్థాయిగాఁ గీర్తినిఁ
 వహింపఁజేయునట్టి ప్రజాపాలనముఁ జేయుము ” అనితిమ్మ

రుసు దీవించెను. అంత కృష్ణరాయఁడు తిమ్మరుసుబుద్ధివిశేషమునకు మెచ్చుకొని ప్రత్యుపకారముగాఁ బాదాభివందనంబాచరించెను. పిమ్మట తిమ్మరు సాతనిం దోడ్కొని వెలుపలికి వచ్చి గజారోహణముఁ జేయించి మఱియొకగజుబు పైఁ దా నధిష్టించి శంఖకాహళభేరి ప్రచండవాద్యరవంబులు భూనభోంతరము నిండ మహావైభవముతో నూరేగించి రాజమందిరమునఁ బ్రవేశపెట్టి యొకశుభముహూర్తమున రత్నసింహాసనాధిష్ఠితుం గావించెను. *



* పై సుదహరించినకథ కీర్తిశేషులైనబ్రహ్మశ్రీ గురుజాడ శ్రీరామమూర్తిపంతులవారి “తిమ్మరుసుమంత్రచరిత్రము” నుండి గ్రహించబడినది.

షష్ఠాస్తకరణము.

—అథ—

తిమ్మరుసుకారుణ్యము.

అట్లు తిమ్మరుసు కృష్ణదేవరాయని సామ్రాజ్యాభి
షిక్తుని గావించినవెనుక నొకనాఁడు రహస్యముగా నతనికడకుఁ
బోయి మహాప్రభూ ! పూర్వాచారము ననుసరించి పట్టాభి
షేకమునకు ముందు వీరనరసింహదేవరాయని పుత్రుఁడైన
తిరుమలరాయని, ఓబాంబికాపుత్రుఁడైన అచ్యుతరాయని
బంధనప్రాపులను గావించితిమి. వారల నట్లుంచుట మనకు
క్షేమకరముగాదు. వీరనరసింహదేవరాయఁడు మీకుద్రోహము
చేయఁదలంచినను మీరుమాత్ర మాతనికుమారునకు నప
కారము చేయరాదు. అదియును గాక యతఁడు ప్రాణములు
విడుచునప్పుడు తనకుమారుని నాకొప్పగించెను. ఆ బాలుని
సంరక్షించుట మీకు విధియై యున్నది. అచ్యుతరాయఁడు
నిరపరాధి. అతనివలన నపకార మింతవఱకు జరిగినది లేదు.
అయినను వారలను రాజధానీనగరమున నుంచుట అనేకానర్థ
ములకు మూలమై యుండును. కావున వారలను రాజధానికి
దూరమున భద్రముగా సంరక్షించుట కర్తవ్యము. వారి
నుంచుటకుం దగిన ప్రదేశము చంద్రగిరిదుర్గమై యున్నది.
అక్కడ వారలరక్షణకొఱకు సైన్యము నుంచి జీవనార్థము
కొంతదేశము నిచ్చి స్వేచ్ఛగా మననిచ్చుట మీయాదార్య

బుద్ధికి వన్నె బెట్టినట్లుండును. అట్లను గ్రహింపు ' మని వేడుకొనియెను. బేదార్యగుణశీలుడైన యామహా ప్రభువుమంత్రి శేఖరుని ప్రార్థనమును మన్నించి యాతఁడు చెప్పినట్ల వారలను జెఱ విడిపించి కరుణార్ద్రహృదయుడైన చంద్రగిరిదుర్గమునకుఁ బంపించి కొంతరక్షకస్థైర్యమునుంచి వారలజీవనార్థము కొంత దేశముపై రాఁగలరాఁబడి నొసంగి జనస్తుతికిఁ బాత్రుఁడయ్యెను.

తిమ్మరుసు కార్యనిపుణత్వము.

ఎన్నఁడు స్వప్నమునందైన నెదురుచూడని మహా సమస్య యొకటి భయంకరమైన స్వరూపమును దాల్చి తిమ్మరుసు నెదుర్కొనియెను. చిన్ననాఁటనుండియుఁ బెంచినవాఁడు తిమ్మరుసు మంత్రియైనను నాతనికిఁ దెలియకుండఁ గృష్ణదేవరాయఁడు బాల్యమున నొకవేశ్యాంగనాపుత్రికతోడ నెయ్యమును గల్పించుకొనియెను. అంత దినక్రమమున నానెయ్యము గాఢానురాగము క్రిందను బరిణమించి వర్ధిల్లుచుండెను. ఆమెపై దనకుఁగల మోహవిశ్వాసములనుబట్టి తనకు సామ్రాజ్యాధిపత్యము లభించినయెడల నామెను బట్టపురాణిగఁజేతునని పలుమఱు వాగ్దానము చేయుచు వచ్చెను. ఆవేశ్యాంగనాపుత్రిక నామము చిన్నమ్మ. ఈచిన్నమ్మకును దనకునుగల ప్రేమపాశమును ద్రెంచుకొనఁజాలక కృష్ణదేవరాయఁడు తానొకమహాసామ్రాజ్యమున కభిషిక్తుఁడయ్యును చిన్నమ్మయింటిబానిసీఁడై రాత్రులందు రహస్యముగా నామె గృహమునకుఁ బోవుచుండెను.

అతిగోప్య మై యున్న యీమర్వర్తన మొకనాటితోయి తిమ్మరుసుకంటఁ బడియెను. అప్పుడు తిమ్మరుసుమంత్రి యచ్చెరువు నందుచు దాను మిక్కిలి నొచ్చుకొని యాతని వెంబడించి పోయి యాతఁడు చిన్నమ్మగృహము ప్రవేశించినవెనుకఁ దానును బ్రవేశించి నానావిధములఁ జీవాట్లుపెట్టి నీతు లెన్నో యుపదేశించి దానంగలిగెడిమహోపద్రవమును నచ్చెజెప్పి మరల రాజభవనమునకుఁ గొని వచ్చెను. కృష్ణరాయఁడు సిగ్గుపడియు భయపడియు నూరకుండక యొకింత తెగింపునకు సాహసించి ‘అప్పా! ఏమని చెప్పుదు. ఆమెయెడ నాకుఁ బ్రేమ మగ్గలమై యున్నది. ఆమెను విడిచి నేను బ్రదుకఁజాలను. ఆమెను వివాహము చేసికొందు నని వాగ్దానము చేసి యున్నాడను. రాజ్య వియోగము నైన భరింపగలను గాని యామెతోడి వియోగమును భరింపఁ జాల. నా కెట్లు సామ్రాజ్యమును సమకూర్చి పెట్టితివో అట్లే నా ప్రాణనాయక యైనయాసర్వాంగసుందరిని నాకు సమకూర్చివెట్టుము. మాయనురాగము విధివిహితమైనది దీసి నెడఁబావుట కెవ్వరును సమర్థులు కారు. ఇవిగో నామానప్రాణధనంబులు నీకు సమర్పించు చున్నాడ” నని దైన్యభావము దేటపడఁ బలుకుచు బహుభంగుల వేడుకొని యెను. అప్పుడు తిమ్మరుసు దీర్ఘముగా నాలోచించి యింకఁ దాను ప్రతిబంధకములఁ గల్పించి వారల నెడఁబావుట తనకును సామ్రాజ్యమునకుఁ గూడ ముప్పు వాటిల్లఁజేయు నని గ్రహించి లోకనిందకుఁ బాత్రము గా కుండ నుండువిధమునఁ

గార్యసానుకూల్యము గావించు నని యాప్రభునకు వాగ్దత్తము చేసెను. అంతఁ గొన్ని దినములకు శ్రీరంగపట్టణాధీశ్వరుం డగు వీరశ్యామలరాయనిపుత్రిక యగుతిరుమలమ్మ నెప్పించి కృష్ణ రాయనికి వివాహము గావించెను. ఆ వివాహమహోత్సవ మంతయు ముగిసినవెనుక నొకమహాభవనమును నిర్మింపించి యందు తిరుమల్లేనిని చిన్నాదేవిని బ్రవేశపెట్టించెను. నాట నుండియు రాయఁడును, ప్రభువులును, ప్రజలును చిన్నమ్మను గూడఁ బట్టపురాణిగ భావించి చిన్నాదేవి యని సహృదయించు చుండిరి. తిరుమల్లేనికిని చిన్నాదేవికిని భేదము నెంచకయే యుభ

* చిన్నాదేవి వేశ్యాంగనాపుత్రిక యని కృష్ణరాయని సమకాలీను లగు 'పేయస్, నన్నిజు' అను పోర్చుగీసు చరిత్రకారులు వివరముగా వ్రాసియుండుటచేత నిది యథార్థమని యొప్పుకొనక తప్పదు. శ్రీకృష్ణ దేవరాయనియాసానకపుటఁగా నుండి స్వారోచిషమనుసంభవమును, పారిజాతాపహరణమును వాని కంకితము గావించిన అల్లసాని పెద్దనామాత్యు కవియు, నందితిమ్మనామాత్యకవియుఁ గూడ :—

“క. ఆవిభుననంతరంబ ధ

రావలయుముఁ దాల్చె గృష్ణరాయఁడు చిన్నా

దేవియు శుభమతి తిరుమల

దేవియునుం దనకుఁ గూర్చు దేవేరులుగాన్.”

(మనుచరిత్రము)

“క. శ్రీ వేంకటగిరి వల్లభ

నేవాపరతంత్రహృదయ చిన్నమదేవీ

జీవితనాయక కవితా

ప్రావీణ్యఫణిశ కృష్ణరాయమహీశా.”

(పారిజాతాపహరణము)

యరాణుల నొక్కరీతి సామ్రాజ్యమునఁ బూజించు చుండిరి. కృష్ణరాయఁడు తనరాణులలో నెల్ల నీమెయెడనె యెక్కువ మక్కువ కలిగి యుండె నని చరిత్రకారులు వ్రాసిరి. ఈమె జ్ఞాపకార్థము కృష్ణరాయఁడు విజయనగరములో నాగలాపుర మనియెడు నొకగొప్పపేటను మిగులరమ్యముగా నుండునట్లులు గట్టిచి చుట్టును ప్రాకారమును నిర్మింపించె నట. ప్రభువర్గములో జేరినవారలలోఁ బెక్కుండు దివ్యభవనములను గట్టి కాపుర ముండునట్లుల గావించెను. ఇందు మైలునరపొడవును నలువదిమూళ్ళవెడల్పును గలయొకవీధి సాగనుగా నిర్మింపఁబడి నది. ఈవీధిని చరిత్రకారులచేకు లభివర్ణించి యుండిరి. కృష్ణరాయఁడు తఱచుచుగా నిందే నివసించు చుండును. ఈ నాగలాపురమ నకు వచ్చెడినరకుల పై వేయఁబడినసుంకముల వలన నలువదిరెండువేలవరహాలు వసూలు చేయఁబడుచుండె నట ! ఈయదృష్ట మంతయును చిన్నాదేవమ్మగారి దనుటకు సందియములేదు. కృష్ణదేవరాయనిమనోభీష్టమునకు విరుద్ధముగా వర్తించి తిమ్మరుసు వీరలయనుసంధానమునకు విఘాతము చేసి యుండెనేని చరిత్రము మాటి యుండును. తిమ్మరుసు దీర్ఘదర్శి యై సామ్రాజ్యసంరక్షణమే ప్రధానముగా నెంచుకొని వర్తించు చున్నవాఁ డౌటచే నీయనుకూలదాంప

అనుపద్యములలో తిరుమలేవిని, చిన్నాదేవిని గూడఁ బట్టపురాణులుగ నభివర్ణించి యుండుటయే యిందుకు గొప్పనిదర్శనము. ఏమికారణముననో ఆముక్తమాల్యదయందు చిన్నాదేవిపేరు విడిచిపెట్టఁబడినది.

త్యమును సంఘటింపజేసి తన కార్యనిపుణత్వము లోకమునకు వెల్లడించెను.

తిమ్మరుసు చారపవతి.

అసామాన్యప్రజ్ఞాప్రగల్భుడు గావున సమక్షణమును గంటికిఁబెప్పవోలె తిమ్మరుసుమంత్రిమ్రుడు కృష్ణదేవరాయని సంరక్షించు చుండెను. అతఁడెంత రహస్యముగా నేమి గావించినచు మఱుక్షణముననే మంత్రివర్యునికిఁ దెలియుచుండును. తిమ్మరుసవలంబించినచారపద్ధతి యాతనికిఁ దప్పరాయనికిఁ గాని సామ్రాజ్యమున మఱియెవరికిఁ గాని దెలియకుండెను. ఇట్టి ప్రతిభావంతుఁ డగుటచేతనే తిమ్మరుసును గన్నెత్తి తేజీపాఱఁ జూచుటకు నెల్లవారు భయపడు చుందురు. ఇతనిచారవర్గమునందు స్త్రీలును, పురుషులును, కొజ్జాలును గలరు. ఇతనిచే నేర్పఱుపఁబడినచారులసంఖ్య యింతయని లెక్కింప నలవికాదు. ఒకనాఁడు కృష్ణదేవరాయఁడు తనపై నుండు భక్తివిశ్వాసములచేఁ బ్రజలు విధేయులై యున్నవారో కేవలము తిమ్మరుసువలని భయముచేత విధేయులై యున్నవారో స్వయముగాఁ బరీక్షింపఁగోరి పట్టపగ లెవ్వరికి జెప్పకుండ నొక్కఁడు సంతఃపురము బయలుదేఱి నగరములో దూరమున నున్న యొకదేవళమును బ్రవేశించెను. అచటిస్థానికు లీతని రామనింగా నెఱింగి శుద్ధజలంబు లొసంగిన నతఁడునామతీర్థంబొనరించి తద్దేవతానివేదనపదార్థము లుపయోగించి కృతాచమనుఁడై సుఖముగా గూరుచుండెను. ఇంతలో నియమిత

స్థానమున రాయఁడు లే కుండుటఁ గాంచి తిమ్మరుసు తత్తరింపుచు వెదకు చుండఁ దన చారు లేతెంచి యాతఁ డొంటరిగాఁ దేవళమునకుఁ బోయినవార్త దెలిపిరి. అతఁ డెంతయు వగచుచు రక్షకసైన్యముతోఁ బోయి కృష్ణరాయనిం గలిసికొనియెను. అతఁ డచ్చెరు వందియుఁ గొంచెముకోప మభినయించి ‘ ఏమి పుట్టిమునిఁగిన దని యిచ్చటి కేతెంచితి ’ వని తిమ్మరుసును బ్రశ్నించెను. అంత భయవినయంబు లెనయమంత్రీంధ్రుఁ డిట్లనియెను.

“ మహాప్రభూ ! దేవరవా రిట వచ్చు తెలుంగక వెదకుచుండ నొకచారుఁడు రహస్యముగా నేలిక వచ్చినజాడఁ దెల్పినందునఁ బౌరు లెవ్వరికి నీసమాచారముఁ దెలియ కుండఁ జేసి వేఁటకొఱకు మన ప్రభువు బయలుదేటి వెడలు చున్నాఁడు గావున మీ ఁందఱును సన్నద్ధు లై రావలసిన దని కొందఱు సైనికులకు వర్తమాన మంపి యిటకు వచ్చినాఁడను. మీ యిష్టానుసారముగా నేకార్యముఁ దలపెట్టినను నవలీల నిర్బహింప మీయాజ్ఞానువర్తుల మై మెలంగు నావంటిమంత్రులఁడ సమస్తవై భవముతో నొప్పెడిమందిరమును విడిచి యొంటరిగా నిచటికి రాఁ దగనా ! నీరాక యిశరు లెవ్వరైన విన్నచో నెంతవై పరీత్యము సంభవించునో దేవరవారికిఁ బాడ గట్టెనేని యింతసాహసకార్యమునకు నొడిగట్టి యుండరు. మీ వంటిరాజాధిరాజులు సామాన్యులవిధముగా నిట్లు రాఁజెల్లునా ? అయ్యో ! ఎంతపని చేసితిరి ? ” అని తిమ్మరుసుమంత్రి న్యాయ

నిష్ఠురవాక్యములతో మందలింపఁగా నారాజేంద్రుఁడు మంద హాసము చేయుచు నిట్లు ప్రత్యుత్తర మొసంగెను.

ఓమంత్రి పుంగవా ! అఘటనాఘటనసామర్థ్యము గల మీవంటియమాత్య శేఖరు లుండఁగా నిర్విచారముతో మేము యధేచ్ఛాసంచారముఁ జేసినఁ బ్రమాద మేమి యుండును ? మీ రసామాన్యశక్తి సంపన్ను లగుటంజేసి మీరు తలంచిన పక్షమునఁ దృణము మహామేరు వగును. మీరు కా దన్నచో మహామేరువే తృణ మగును. మీవంటిమహాత్ములు మంత్రులుగా మాకు లభించుట మాపూర్వజన్మభాగ్యము గాని మఱి యొండు కాదు.

ఇట్లు కృష్ణ దేవరాయఁడు పలుక నాతనిమాటల చమత్కారమునకు మనస్సులో నుప్పొంగుచు తిమ్మరుసు మరల యిట్లనియెను.

దేవా ! మే మన నెంతవారము. ప్రభువు నాజ్ఞావిధుల ననుసరించి భయభక్తులతోఁ బ్రవర్తింపవలసినవారము. తృణ గ్రాహి యైననీలమున కెచ్చటను విలువ యధికమే యగును ; కాని యది కేవలము తృణ మని దానిని గ్రహింపరా దని విడిచినంతమాత్రమున నయ్యది జాతినీలము కానట్లు ప్రభువులు పరిగ్రహించినఁ బ్రజలే సమ్మానార్హు లగుదురు. దేవర వారి ప్రతాపముమూలమునఁ గాని యన్యథా సమర్థత యేల గలుగును ? ఏలికయాజ్ఞా ప్రకారము కార్యములు నడచును. దేవా ! మీయాజ్ఞ యెట్లో అట్లే సమస్తకార్యములు నిర్వహిం

తుము. దేవరవారింక నగరమునకు నిచ్చేయ వలయు. అని
వినయనయభయంబు లేర్పడఁ బలికిన తిమ్మరుసుపలుకుల కాసం
దించి రాయండు సదయాత్ముం డై యిట్లనియె.

కృష్ణరాయని ప్రార్థనము.

మహారాజాధిరాజు నై యుండి నే నిట్లొంటరిగాఁ
జనుడెంచుట తగనిపని యని నామనఁబున కిప్పుడు దృఢముగాఁ
దట్టినది. నారాకను దెలిసికొని రక్షకసైన్యముతో వచ్చి నన్ను
సంరక్షించి పితృవాత్సల్యమును జూపినందులకు నీకు నే నెంత
యుఁ గృతజ్ఞుఁడను. నీహితోపదేశమును శిరసావహించినాఁ
డను. మహాత్మా ! నేను దుష్టనిగ్రహమును శిష్టజనపరిపాలన
మును జేసి జగంబున నాచంద్రార్కస్థాయిగాఁ గీర్తి గాంచున
ట్లనుగ్రహించి నీవును శాశ్వత మైనయశస్సును బడయుము.
నాతండ్రి నరసింహదేవరాయఁడు గాని, నాసోదరుఁడు వీరనర
సింహదేవరాయఁడు గాని, యీసామ్రాజ్యమును సంపాదించిన
సాశ్వతరసింహరాయఁడు గాని సాధింప లేక విడిచిపెట్టినకార్య
ములను నేను నిర్వహించుమార్గమును నాకుఁ జూపి నీవుతోడ్పడి
విజయమును సమకూర్చవలయును. రాచూరు, ముదిగల్లు దుర్గ
ములు విజాపురనుల్లానుచే నాక్రమింపఁబడినవి. ప్రాగ్విభాగ
మున నుదయగిరివఱకు గల దేశమును గజపతు లాక్రమించు
కొనిరి. ఆ దేశములనుండి శత్రురాజులను తఱిమివేసి యాభాగ
ములను మదీయసామ్రాజ్యమునఁ జేర్చుకొని దక్షిణహిందూ
స్థానమున నేకచ్ఛత్రాధిపత్యమును వహించి పరిపాలింప వల

యు నని నాకు పెద్దకోరికఁ గలదు. ఇంతియ గాక యింతసా
మ్రజ్యభారమును వహించి నేను కేవలము నాకు సామంతు
లుగ నున్న వారికడ నుండు సైన్యముల నమ్మి యుండుటకంటె
సొంతబలమును గూర్చుకొని యుండుట నాకు శ్రేయస్కర
మనుమాట నీ వెఱుంగనిది కాదు. అట్టిబలమును నాకు సమ
కూర్చి పెట్టవలయును.

అని ప్రార్థించిన సతండు చిఱునవ్వు నవ్వుచు ‘ప్రభూ
త్తంసమా! ఇంతమాత్రమున కై నీవు పెద్దగా యోజింప
వలయునా? నీమనోభీష్టము ప్రకారము సమస్తకార్యములను
జక్కఁబెట్టెదను. ఇంక జాగుసేయక వైశంబ లెమ్ము. మన
మిచ్చటనుండుట తగదు. బయలువెడలుద’ మని పలికి యతని
నొకయేనుఁగు పై నెక్కించి రక్షక సైన్యము వెంటనంటి రాఁగా
రాజభవనమునకుఁ దోడ్కొని వచ్చెను.

తిమ్మరుసు హి త బోధ.

అట్లు రాయనిఁ దోడ్కొనివచ్చి ‘మహారాజేంద్రా!
అగరక్షక సైన్యము లే కుండ నొంటరిగ స్వమందిరమును
విడిచి యింకముం దెచ్చటికి బో నని నాకు వాగ్దానము చేయు’
మని ప్రార్థింప నామంత్రిపుంగవుని ప్రార్థనమును మన్నించి
యతం డట్ల వాగ్దానము చేసెను. అప్పుడు తిమ్మరుసు సంతోష
సాగరమునఁ దేలియాడుచుఁ దనయేలికతోడ నిట్లు మనవి
చేసెను.

దేవా ! మీచిత్తానుసారము దిగ్విజయయాత్ర కనుకూ
లము లైన ప్రయత్నములను జేయుటకు నాకు రెండుసంవత్సర
ములకాలము గడు వీయ వలయును. అశ్వపతులును, గజ
పతులును, బలవంతులు. వారలతో నొకమాటుగా వైరముఁ
బెట్టుకొనుట యనర్థహేతువు. నీవు నీసోదరపుత్రుని దూరము
గాఁ బాఱఁ ద్రోలి పట్టాభిషిక్తుఁడ వై పరిపాలనము చేయఁబూ
నితివి. నీకు నీసామ్రాజ్యమునఁ బ్రబల శత్రువులు గల రని
యెప్పుడు నేమరక యుంచుము. నిన్నుఁ బదభ్రష్టుని జేయ నవ
కాశముకొఱకు నిరీక్షించు చుందురు. ఇట్టి సందర్భమున వెనుక
ముందు నాలోచింపక బలవంతులతోడ యుద్ధముల కుపక్ర
మింతుమేని దానఁ బ్రమాదము గలదు. ఇట్టివాని కై వేగిర
పాటు కూడదు. రాజ్యాంగమును బలపఱచుకొన వలయును.
సైన్యములను సమావేశపఱచుకొని తగుసంస్కారములను
గావించి సంసిద్ధముగా నుంచుకొన వలయును. అర్థంబులను
దెచ్చి భండారము నింపవలయును. ప్రధానదుర్గంబులు తృణ
కాష్టజలసమృద్ధంబు లగునట్లుగా సిద్ధపఱచుకొన వలయును
దుర్గప్రాకారములను, వప్రంబులను, కొమ్ములను, క్రొత్తశంబు
లను, అగడ్తలను, అట్టశ్శను, జంత్రంబులను, అనువుపఱచు
కొని, ధాన్యంబులాదిగా వస్తునర్గముల సమకూర్చుకొని, విశ్వా
సపాత్రు లైనచోరలను పాలెములందు గొలుపు నిలిపి యెట్టి
వారి కభేద్య మగునట్లు గావించుట ప్రథమకర్తవ్యము. వీని
నన్నిటిని జక్కపఱచుకొని యసంఖ్యాకంబు లగుబలంబుల

తోడ దండయాత్రలకు వెడలినచో నవలీలవిజయమును బడయ నచ్చును. కావున దేవరవారు రెండుసంవత్సరములకాలము వేచి యున్న పక్షమున నేను చెప్పినచొప్పున సామ్రాజ్యమును దిటవు పఱచి దండయాత్రలకు సైన్యము సన్నద్ధము గావించును. ఎదిరిబలమునకును తనబలమునకును గలతారతమ్యమును జెలిసికొనకుండ యుద్ధమునకుఁ గడంగుట చేటునకు మూలము. అసాధ్య మైనది ప్రజ్ఞచే సాధ్య మగును. నీవు సాహసంబున విక్రమార్కుని మించినవాడ వౌచువు. నీవు సంగ్రామధనం జయుడ వని నే నెఱుంగును. నీవు శత్రువుల నవలీల జయింతువు. అందులకు సందియము లేదు గాని నేఁ జేయఁబూనిన రాజ్యాంగసైన్యసంస్కారములు ముగియునంతవఱకు నొకించుకకాలము వేచియుండుట శ్రేయోదాయకము.”

అని బోధించి పిమ్మట తిమ్మరుసుమంత్రి సైన్యసంస్కరణమునకుఁ గడంగెను.

ప్రథమ సంస్కరణము.

తనయెడఁ గృష్ణదేవరాయనికి నసూయ జనింపఁ జేయు మార్గమునఁ బోక, కార్యసాఫల్యమునే ప్రధానముగాఁ జూచుకొని, తనపై మహాప్రభువునకు భక్తివిశ్వాసములు ముప్పిరిగొను విధముగాఁ బ్రవర్తింపుచుఁ గార్యకౌశల్యమును జూపుచు తిమ్మరుసుమంత్రి జాగరూకుఁడై మెలంగు చుండెను. అయిన రాయనికీఁ దన పై నసూయ పుట్టింపఁ గొండఱు సామంత ప్రభువు లపవాదములను వేయుచుండిరి. కృష్ణదేవరా

యఁడు తనరాజ్యభారమునంతయును తిమ్మరుసుమంత్రి పై నిడి విద్యావినోదములం దగుల్కొని ప్రమత్తుఁడై యన్నవాఁడని కొందఱుసామంతప్రభువు లపవాదములు పుట్టింప శత్రురాజులు వానిని విశ్వసించి వారివలన రాయనిరాజ్యముగోనిరహస్యముల గ్రహింపుచు రాయని జయించి వారికి స్వాతంత్ర్య మొసంగెద మని వాగ్దానమును జేసి సమరనన్నాహములను జేయుచుండిరి. ఈ వర్తమానము రాయనికి ముందుగాఁ దెలియవచ్చెను. అప్పుడు వెంటనే కృష్ణదేవరాయఁడు సమయము కానిసమయ మైనను తిమ్మరుసును తన సమ్మిఖమునకు రమ్మని వర్తమానము చేసెను. తిమ్మరుసు జపము చేసికొను చుండఁగా రాజభటులు వచ్చి రాయనియాజ్ఞను దెలిపిరి. అతఁడు బుద్ధి కాశలము గలవాఁడు గావున రాయనితలంపు గ్రహించి జపమును మాని దిగ్గున లేచి యిదెనచ్చెద నని రాజభటులకుఁ దెలిపి యొకదొడ్డిలోనికిఁ బోయెను. రాజభటులును వానిని వెంబడించి పోయిరి. అతఁ డొకతోటకూరమఱిలోఁ గూరుచుండి పెద్దపెద్దమొక్కలను బెకలించి దూరముగాఁ బడవైచుచు, చిన్న మొక్కలజుట్టును మళ్ళు గట్టి సమీపమున నున్న బావిలోనుండి యదకమును చేది దానిం దెచ్చి యాచిన్న మొక్కలను దడుపుచుండె నట! దీని నంతయును జూచినరాజభటు “లీతఁడు రాజాజ్ఞోల్లంఘన చేయఁదలంచి కాలయాపనకై యీపని పెట్టుకొన్నట్లున్నది; వెంటనే పోకయున్న మనలను గూడ రాజు శిక్షించు” నన్నభయముచేత మరలి పోయి

యావృత్తాంతము సంతయుఁ దెలిపిరి. కృష్ణదేవరాయఁడు
 తిమ్మరుసుకడనే నిద్రాబుద్ధులు నేర్చినబుద్ధిమంతుఁడు గావున
 సతఁడు తనయాజ్ఞ నుల్లంఘించువాఁడు కాఁడని తాను బాగు
 గా నెఱింగినవాఁడు గావున సతఁడు చేయు చున్న పని తననిమి
 త్తమే యని గ్రహించి యందలిరహస్యమును దెలిసికొని తన
 కనుమానముగలిగించిన పెద్దసామంతులను దొలఁగించి వారిస్థాన
 మున విశ్వాసపాత్రు లైనచిన్న సామంతులను నియమించి
 యాజ్ఞాపత్రముల నొసంగి వెంటనే మీయధికారములను జెల్లిం
 పుఁడని యాజ్ఞ చేసి యంతఃపురమందిరమునకుఁ బోయెనట !
 వారును వానిం గైకొని తమకు వలయుసేనాసహాయముతోఁ
 బోయి యొకరివ ర్తమాన మొకరికిఁ దెలియకుండఁ బెద్దసామంతు
 లను దొలఁగించి వారిస్థానముల నాక్రమించుకొనిరట ! ఈ
 నృత్తాంతములను దెలిసికొని పరగాష్ట్రప్రభువులు నిరుత్సా
 హులై యుద్ధప్రయత్నమును మానుకొని రట ! కృష్ణదేవ
 రాయనిసామర్థ్యమును బ్రజలు బహుభంగులఁ గొనియాడు
 చుండిరి. తిమ్మరుసుబుద్ధివిశేషమును రాయం డభినందించె
 నట. ఈకథ యెట్టి దైనను అనుమానాస్పద మైనవర్తనము
 గలసామంతులను దొలఁగించి యాస్థానముల విశ్వాసపాత్రు
 లైనసామంతులను నిలిపి ముందు గాఁబోవునుపద్రవమునుండి
 సామ్రాజ్యమును తననేర్పరితనముచేత తిమ్మరుసు సంరక్షించి
 నది సత్యమగుటకు సందియము లేదు. ఇట్టిపని జరిగినవెనుక

నెల్లవారును రాయనిపట్లను మంత్రిపట్లను భయభక్తులతో
వర్తించుచుండిరి.

ఇతర సంస్కరణములు.

కృష్ణదేవరాయఁడు సింహాసనారూఢుఁ డగుటకు బూ
ర్వము సేనతోఁ గొంతభాగము రాయనివశమునను, మఱిగొంత
భాగము సామంతప్రభువులవశమున నుండెడిది. ఈమహారాజ్య
మంతయును నాయకరములుగా విభాగింపఁబడి మొక్కొక్క
నాయకర మొక్కొక్క రాజాజ్ఞానువర్తి యగునాయకునిచేఁ
బరిపాలింపఁబడు చుండెను. ఈనాయకులు రెండువిధము లైన
తెగలుగ విభాగింపఁబడి యుండిరి. ఒక తెగనాయకులు తాము
జీతములు గైకొనుచుఁ దమనాయకరములో సంపాదించినయా
ర్జన మంతయును నగరికిఁ బంపెడియాచారము గలవారుగ
నుండిరి. వీరినే కేవలనాయకు లని చెప్పఁదగును. మఱియొక
తెగనాయకులు గలరు. వీరు పుత్రపౌత్రానుక్రమముగాఁ బరి
పాలనము చేయుసామంతరాజులు. వీరినే అమరనాయకు లం
దురు. వీరు తమరాజున కై గొంతసేనను సిద్ధపఱచి యుంచు
పద్ధతికి లోఁబడి తమనాయకరము లనుభవించు చుండెడివారు.
నియమించినవిధమున వీరలకడ నుండుసైన్యములు సంఖ్యలోఁ
గొఱవడి యుండుటయె గాక గుణముచేతను గొఱవడియుం
డుటఁ గనుపెట్టి తిమ్మరుసుమంత్రి యాసైన్యములను సమకూ
ర్చుకార్యము వారలనుండి తొలఁగించిసైన్యమునంతయును దన
వశము చేసికొని బలపఱచి యెప్పుడు యుద్ధము తలపఱ మైనను

యుద్ధము చేయుటకు సిద్ధముగా నుండునట్లు గావించెను. కృష్ణ దేవరాయఁడు పరరాష్ట్రాధిపతులతో నెప్పుడు యుద్ధము చేయ వలసివచ్చినను నెంతమాత్రమును సైన్యములకొఱత లేకుండఁ బదిలక్షల సైన్యమును సిద్ధముచేసెను ఈసైన్యముల వెచ్చము నకుగా నమరనాయకులనుండి కప్పములను కొనుచు సైన్యము లమీఁది యధికారమును తిమ్మరుసుమంత్రి రాయనిపై నుంచెను. అతనియధికారమును వీరువారనక యెల్లవారును శిరసావహింపవలసినదే. ముప్పదియాఱువేలగుట్టపుదళమును రాయఁడు స్వయముగాఁ బోషించునట్లు చేసెను. ఎనిమిదివందలయేనుగులనుగూడ రాయఁడు పోషించు చుండెను. ఈరెండుసంవత్సరములలోను గావలసినంతధనమును బాక్కసములోనికేజేర్చెను. ప్రతిసంవత్సరమును విజయదశమినాఁడు రాయఁడు తనసేనలను బరీక్షించి సైనికులకు బహుమానములు మొదలగునవి చేయునట్లుగ నేర్పాటు గావించెను. ఇట్టియేర్పాటులయొక్కప్రయోజనమును జక్కగా గ్రహించి శ్రీకృష్ణదేవరాయఁడు తనజన్మము సార్థక్యము నొందింప భూతలము పై నవతరించినదేవగురునిగా తిమ్మరుసును సంభావింపుచుఁ నాతనికిఁ గృతజ్ఞుఁడై తనవలన నాతనికి నాతనివలనఁ దనకు లోకమున గౌరవము కలుగునట్లుగాఁ జాలకాలము ప్రవర్తించెను.

విద్యాగోష్ఠి.

ఈమంత్రి శిఖామణి సంస్కృతాంధ్రములందు నసామాన్యసాండిత్యము గలవాఁడు. కర్ణాటాంధ్రపారసీకభాషలలో

వ్యవహారము జరుపనేర్చినవ్రాయనకాడు. పలుభాషలు ముచ్చా
 టింప నేర్చినప్రెగ్గడ. ఇతఁడు సంస్కృతమునం దపార మైన
 ప్రజ్ఞ గలవాఁ డగుటకు నగస్త్యేశ్వరవిరచిత మైనసంస్కృత
 బాలభారతమునకు నితఁడు చేసినవ్యాఖ్యయే గొప్పనిదర్శన
 ముగాఁ జూపవచ్చును. ఇతఁడు సంస్కృతాంధ్రసాహిత్యము
 గలవాఁ డగుటచేతనే ప్రసిద్ధకవీంద్రు లనేకు లీకృష్ణదేవరా
 యని యాస్థానమునకుం జేరుకొనిరి. వారిలోఁ బ్రధానులు
 అల్లసాని పెద్దనామాత్యుఁడును, నందితిమ్మనామాత్యుఁడు నై
 యుండిరి. మొదటివాఁడు నందవరీకనియోగిబ్రాహ్మణుఁడు;
 రెండవవాఁ డార్జునియోగిబ్రాహ్మణుఁడు. వీరు మహాకవు
 లుగాఁ బరిగణింపఁబడు చున్నను కృష్ణరాయనికాలమున
 మండలాధికారులుగఁ గూడ నుండిరి. వీరు నిరంతరమును రా
 యసి వెంబడించి యున్నవారు గావున వీరిని మంత్రవర్గములోఁ
 జేర్చవచ్చును. వీరికి రాయనికడ సర్వస్వాతంత్ర్యమును గలదు.
 వీరి కిట్టినమూసము గలుగుట సాళువతిమ్మమంత్రీంద్రునిభాషా
 పక్షపాతమును, కవిత్వమునందిలిప్రేమయును దక్క వేఱొండు
 గారణము గానరాదు. బొడ్డుచర్లతిమ్మనామాత్యుఁడనుకవీంద్రుఁ
 డొకఁడు కలఁడు. అతఁడు రాయనితోఁ జతురంగ మాడుటకై
 నియోగింపఁబడియెను. ఇతఁడు నందవరీకనియోగిబ్రాహ్మ
 ణుఁడు. మొదట కొప్పలుగ్రామమునకుఁ గరణముగా నుండి
 కవిశ్వరదిగ్దంతి యను ప్రతిష్ఠ గలవాఁ డై చదరంగపుటెత్తులు
 వేయుటయం దసమాన ప్రజ్ఞాధ్యుఁడుగ నుండె నట. ఈబొడ్డు

చర్ల తిమ్మనకవీంద్రుడు తిమ్మరుసుమంత్రి ప్రాపునఁ గృష్ణ దేవరాయని ప్రేమమున కాస్పమఁ డయ్యెను. శ్రీకృష్ణదేవరాయనిపక్షమున నెందఱాలోచించి యెత్తు వేయుచున్నను నీతఁ డొక్కఁడే యదురెత్తువేసి యాట గెల్చుచు వేయూర్లుపందెము గొనుచుండెడివాఁ డని యీక్రింది పద్యమువలనఁ దేటపడఁ గలదు.

“ క. శతసంఖ్యు లొక్క టైనను
సతతము శ్రీకృష్ణరాయజగతీపతితోఁ
జతురంగ మాడి గెల్చును
ధృతి మంతుఁడు బొడ్డుచర్లతిమ్మనబలిరే. ”

“ ఉ. ధీరుఁడు బొడ్డుచర్ల చినతిమ్మనమంత్రి కుమారు డంచితా
కారుఁడు సత్కాళావిదుఁడు కాళికగోతుఁడు పద్మనేత్ర నీ
వారతబుద్ధి నందవరపంశ్యుఁడు సత్కవిలోకనాథుఁ డా
చారనమగ్రవర్తనుఁడు చారపచన్ధిని నొప్పువాఁ డొగిన్. ”

ఇతనిశక్తిచాతుర్యములకు నుజ్జోషించి కృష్ణదేవరాయఁడు కొప్పోలుగ్రామమునకు కృష్ణరాయపుర మని పేరిడి సర్వాగ్రహారముగా నీతనికి ధారపోసెను. శ్రీకృష్ణదేవరాయఁడు శ్రీ. శ. ౧౫౦౯-వ సంవత్సరము మొదలుకొని ౧౫౧౨-వ సంవత్సరమువఱకు విద్యావినోదగోష్ఠియందే కాలము గడ పెను. తిమ్మరుసుమంత్రియు రాజ్యాంగసంస్కరణమునందు మాత్రము తనబుద్ధినంతయుఁ జొనిపి యూరకుండక దాను గూడ విద్యావినోదకార్యములయందు భాగస్వామియై కాలము పుచ్చు చుండెను. తిమ్మరుసుశిక్షణముచేతనే రాజ్యాంగవిషయ

మున నెట్లో అట్లే విద్యావిషయమునఁ గూడ కృష్ణదేవరాయఁడు ప్రఖ్యాతిఁ గాంచ గలిగెను. ఈరెండుసంవత్సరముల కాలములోనే అల్లసాని పెద్దనామాత్యుని కాంధ్రకవితాపితామహుఁడన్న బిరుదము లభించినది. ఇతనికిని నందితిమ్మనామాత్యునకు నగ్రహారములను బెక్కింటిని ధారపోసెను. శ్రీకృష్ణదేవరాయఁడు మహాసామ్రాజ్యభోగముల ననుభవించుట మాత్రమే గాక సరసకవితావిలాసలాలనుఁడై తిమ్మనాది కవీంద్రులపలుకుఁదేనియలఁ జూఱలఁగొని తానును సంస్కృతాంధ్రములందు సరసకవితవము చెప్పగల్గినకవిరాజ శిఖామణియై కవీంద్రలోకమునఁ గడుఁబ్రఖ్యాతిఁ గాంచెను. “మణినావలయం వలయేన మణిః” అనునట్లు తిమ్మరుసుమూలమున కృష్ణరాయనికీర్తియు, అతనిమూలమున తిమ్మరుసుకీర్తియు విద్యాధిక ప్రపంచమునకు విదిత మాయెను.

ఎట్టిప్రఖ్యాతిని గాంచినకవి యేతెంచినను రాయని కంటె ముందుగాఁ దిమ్మరుసుచే నాతిధ్యమును బొంది సమస్త విధముల సమ్మానింపఁబడు చుండిరి. కనుకనే తిమ్మరుసునకు కవీంద్రపక్షపాతి యని పేరు వచ్చెను. ఒకప్పుడేకారణము చేతనో రాయనియాస్థానకవులు భట్టుమూర్తికవి ననమానించినఁ గుపితుఁడై తిమ్మరుసును రాయని గూడ తనపట్ల నలక్ష్యము గలవారై యున్న వారని తలపోసి మహోగ్రుఁడై యొక్కిది యుత్పలమాలికను జెప్పె నట.

ఉ. లాట్టయి దేటిమాట పెనులోభులతో మొగమోట మేల తాఁ
 గుట్టక యొన్న వృత్తికము గుమ్మర పు ర్వని యందురే కదా
 పట్టపురాజుపట్టి సరిపల్లెసరాసరి యాయ కున్న నేఁ
 దిట్టక మాన నామతము తీ వ్రమహోగ్రభయంకరంబుగాఁ
 దిట్టితినా మహాగ్రహమతిన్ మకరగ్రహజర్జరీభటా
 పట్టపుదట్టఫాలఫణిభర్తృబహూకృతపరటన్నటా
 ఘట్టనదట్టణాలకవిఘట్టనిరర్థశరాజభృత్యకీ
 చట్టచటార్భణీనయనజర్జరకీలలు రాలఁ గా వలెన్
 జుట్టరికంబునం బొగడఁ జూచితినా రజతాద్ర్యధిశ్యకా
 పట్టణమధ్యరంగ గతభవ్యవధూవదనానుషంగసం
 హట్టశిరస్థిగాంగర్పురహల్లకజాలనుధాతరంగముల్
 చుట్టుకొన న్వలెన్ భువనచోద్యముగా భయదంబుగా మఱి
 దిట్టితినా సభాభవనధీంకృతభీమనృసింహరాడ్ధవా
 తాట్టమహాట్టహాసచతురాస్యనముద్భృతుజీతజీనటీ
 కొట్టణరోషజాలహృతకుంతితకంతగభీరనాదసం
 ఘట్టవిజృంభమాణగతి గా వలె దీవనవద్య మిచ్చి చే
 పట్టితినా మణీకనక భాజనభూషణభాను రాంబరా
 రట్టతురంగగంధగజరాజదమూల్యఘనాతపత్రభూ
 పట్టణఛర్మహర్మ్యభటపంజ్జీచి రాయురనామయంబు నై
 గట్టిగఁ దోడుతో వెలయుఁ గా వలె నెక్కువతీవిఁ జూడుఁడీ
 యట్టిటు మందెమేలముల నందఱనుంబలెఁ జుల్కఁ జూచి యే
 పట్టున నైనఁ గేరడము పల్కకుఁ డీపయిపెచ్చు నందులక
 గొట్టుదు దుష్కవిద్విరదకోటులఁ బంచముఖోద్భటాకృతిక
 బెట్టుదు దండముల్ నుకవిబృందము కే నతిభక్తి సారెకుక
 గట్టితి ముల్లె లేబదియఁ గా గలనూటఁబదాఱు లెయ్యెడక
 దట్టడిభట్టమూర్తికవి రాయనిమార్గ మెఱుంగఁ జెప్పితిన్.

అని యాగ్రహించి చెప్పినంతవఱకు రాయఁ డీబ్రా
హ్మణ కవివరుల దురాలోచన మెట్టిదో నే నెఱుంగను.
నన్నేల తిట్టెదవని యనర్థబహుమానము లొనరించి గాఢా
లింగనంబు గావించె నట. అందులకు సంతసించుచు భట్టు
మూర్తి యాక్రిందిపద్యముచే రాయని స్తుతించెనట.

ఉ. ఆబ్రముభీషణోబ్ధ సరసాధిపనందన కృష్ణ నీయశం
బబ్బక రాబ్బజాబ్బనయనాబ్బవిలాసము నీపరాక్రమం
బబ్బక రాబ్బజాబ్బనయనాబ్బవిలాసము నీవిత్తీర్ణమం
బబ్బక రాబ్బజాబ్బనయనాబ్బవిలాసము చిత్ర మిద్ధరన్.

అప్పుడు భట్టుమూర్తి తిమ్మరుసుం జూచి నీ ప్రోత్సా
హంబున కవు లీవిషమాలోచనము గావించిరి. నేను నీకు
కైవారం బొసంగ కుండుట కారణంబుగా వీరిం బురస్కరించు
కొని న న్నవమానింపఁ జూచితి ; కానీ,

“కా. గుత్తిం బుల్లెలుకుట్టి చంద్రగిరిలోఁ గూ డెత్తి పెన్గొండలో
వాత్తిన్ సత్రమునందు వేడి బలుదుర్గాధీశుతాంబూలపుం
దిత్తు ల్మీసి పదన్ధు లైనఘనులన్ దీవించు—

అనుసంతవఱకుఁ జెప్పనప్పటికిఁ దిమ్మరుసు దుష్కీ
ర్తికి వెఱచి కృష్ణరాయఁడు బట్టాభిషేకసమయంబున నొసం
గినయమూల్యం బగు గారుత్మతరత్న హారంబు కవికంఠంబు
నలంకరించినఁ బ్రహృష్టఁ డై.....దీవించెదన్.

మత్తైరాతియయాతినాగమసుతున్ మంత్రీశ్వరుం దిమ్మరుక్కొ. ”

అని పూరించి,

“ కం. అయ్య యనిపించికొంటివి

నెయ్యంబునఁ గృష్ణరాయస్థపపుంగవుచే

సయ్యా నీసరి యేరీ

తియ్యనివిలుకాడవయ్య ! తిమ్మరుసయ్యా ! ”

అని శ్లాఘించె నట ! ఆంధ్రకవులంగూర్చినకథ లిట్టి
వనేకములు గలవు. ఆకథ లన్నియు నాయాకవులచరిత్రమునఁ
గాని కృష్ణరాయనిచరిత్రమునఁ గాని యుదాహరింపఁ దగిన
వై యున్నవిగావున నిట వివరింప లేదు.

స స్త మ స్ర క రణ ము.

—అక్షర—

దక్షిణదిగ్విజయము.

శ్రీవీరనరసింహదేవరాయనిపరిపాలనకాలముననే శ్రీకృష్ణదేవరాయఁడు కర్ణాటదేశమునంతయు జయించి శ్రీరంగపట్టణమున చిక్కదేవరాయని ప్రతినిధిపాలకునిగా నియమించి జయధ్వజ మెత్తించి విజయోత్సాహముతో రాజధానిఁ బ్రవేశించె నని మున్నె తెలిపి యున్నాఁడను. ఇతఁడు పట్టాభిషిక్తుఁడైనవెనుక తిమ్మరుసుమంత్రి ద్రావిడదేశమును జయించి కప్పములు సరిగా నిర్ణయించి రాబట్టి తెచ్చుట కై విజయప్పనాయకుని, కృష్ణప్పనాయకుని, వేంకప్పనాయకుని మువ్వరసునియమించెను. విజయప్పనాయకుఁడు లక్షసైన్యముతో బయలువెడలి వేలూరుప్రాంతదేశమును వశపఱచుకొని వేలూరు ముఖ్యస్థానముగ నేర్పఱచుకొని రాయని కై కప్పములు గైకొను చుండెను. అట్లు చిత్తూరు, తొండమండలము, తంజావూరు, తిరుచనాపల్లి, మధుర, తిరునగరు, కొడగు, మళయాళము మొదలగుదేశములరాజులెల్లరును రాయనికి వశ్యులై కప్పములను జెల్లించిరి. ఈదక్షిణదేశమునంతయును మూఁడు ఖండములనుగా విభజించి మూవురు ప్రతినిధిపరిపాలకులక్రిందనుంచెను, జింజీలో నివసించెడికృష్ణప్పనాయకుఁడు నెల్లూరు మొదలు కొల్లడమునదివఱకును గలదేశమునకు, విజయరాఘవనాయకుఁడు కావేరినది ప్రవహించు ఫలవంత మైనదేశము

నకు, వేంకటప్పనాయకుడు కొడుగు, మళ్ళ మూళ్ళదేశములకు నధికారులుగా, నియమింపబడిరి. ఇట్లు పూర్వకర్ణాట ద్రవిడ దేశమునంతయును నశము చేసికొని మూడుకోట్ల ద్రవ్యమును భాండారమునకు జేర్పించెను. దక్షిణదేశమున రాయనిఁ దిరస్కరించి కప్పములు చెల్లింపక యుద్ధములు చేయువారు లేకుండఁ జేసి తిమ్మరుసు తన ప్రజ్ఞానిశేషమును లోకమునకు వెల్లడించెను.

తిమ్మరుసు పూర్వదిగ్విజయయాత్రకుఁ బోతనహించుట.

ఒకనాఁడు రహస్యముగా రాయనికడకుఁ బోయి తిమ్మరుసు మంత్రి యిట్లు ప్రబోధించెను.

దేవా ! నీయభీష్టమును దీర్చుకొనుకాల మానన్నమైనది. నీవు రెండుసంవత్సరముల క్రితము శాత్రువులను జయించి శత్రుదుర్గముల నాక్రమింప వలయునన్న పెద్దకోరిక గలదని నాతో నుడివినప్పుడు సైన్యముల నాయత్తపఱచుటకు రెండుసంవత్సరములకాలము గడువడిగి యున్నాను. నేటితో గడువుకాలము ముగిసిపోయినది. ఇప్పుడు యుద్ధముచేయుటకు పదిలక్షలసైన్యమును సిద్ధము గావించితిని. అవసరమైనయెడల మఱియొక పదిలక్షల సైన్యమును సమకూర్చుటకుం దగునేర్పాటులను గావించితిని. కవచధారణము గలిగిన ముప్పదివేల యాశ్వికబలమును చేకూర్చితిని. ప్రశస్తమైన గజబలమును గలదు. కావలసినంతద్రవ్యమును భాండారమునం జేర్పించితిని. దుర్గములన్నియు సమస్త వస్తుసామగ్రిలతోడ నిండి సమృద్ధ

ములగునట్లు గావించితిని. నేనాపతు లెల్లరును భక్తివిశ్వాసపరులైన శూరశిఖామణులై యున్నారు. మన కేవిధమునను గొఱత గానరాదు. శత్రువు లెంతటిబలాధ్యులైనను వారిని నేఁ డవలీల జయింపఁ గలవు. పరరాష్ట్రాధిపతులు నిన్నుఁ గన్నెత్తి చూడనోడుదురు. శత్రురాజులు నాయెడల నీకు నీసు గల్పించి తగవులుపెట్టి సామ్రాజ్యమును జెఱుపఁ బ్రయత్నించిరి గాని వారిదుష్ప్రయత్నము లన్నియు వ్యర్థములై పోయినవి. నేను నీయెడ భక్తివిశ్వాసపరుఁడ నై వ్యవహరింపఁ నదియు లేనిదియు నీ వే యెఱుంగుదువు. ఎవ్వరిని సంపూర్ణముగా జయింపఁజాలకపోతి మని నీపూర్వులైన సాశ్వతరసింహారాయాదులు పరితపించి గతాసువులై రో అట్టియశ్వపతులన గజపతులను నీవుజయించి యాయభినవకర్ణాటహైందవసామ్రాజ్యమునకు వన్నెయు వాసియుఁ గల్పించి లోకంబుఁ శాశ్వతకీర్తిని సముపార్జింపుము.

అని తిమ్మరుసు ప్రోత్సహించి పలుకుపలుకులకుఁ బ్రీతముఁ డై రాయఁడు 'అప్పా! ఎదిరిబలము నాబలమనెఱుంగక నాఁ డట్లు శత్రువులను జయింప సమకట్టి నీతో బ్రశంసించితిని. నాఁడు నీవు నాతమకమును వారించి ప్రభుధింపక నాచిత్తము వచ్చినట్లు వ్యవహరింప విడిచినపక్షము నిప్పటికి నాపా ట్లెట్లుండునో గదా! ఈరెండుసంవత్సరంబులలో నీవు చేసినకార్యములు శ్లాఘాపాత్రములై నవిగానున్న నీకు నే నెంతయుఁ గృతజ్ఞుఁడ నై యున్నవాఁడను. అనూఁ

పిశాచగ్రస్తులై స్వార్థపరాయణులై యూరక నీయెడ దోషారోపణ చేయువారిమాటలను నమ్మి నిన్నపనిందలపాలు చేసి నీతోఁ దగవులాడి కార్యభంగమును గలుగఁ జేసికొను నంతటియవివేకిని గానని నీవెఱుంగవా? ఈ సామ్రాజ్యము నాకిచ్చినది నీవ కాదా? నాకెట్టికీర్తిని గల్పించు చున్నది నీవ కాదా వేయునేల? పితృవాత్సల్యముతో నాప్రాణములను బల్మఱుఁ గాపాడినదియు నిప్పటికిని గాపాడు చున్నదియు నీవ గాదా? అట్టి నీకు దుష్టులమాటలు నమ్మి కృతఘ్నుఁడ నై యెగ్గొనరింతునా! ఎంతమాట! అట్లు స్వప్నమం దైనఁ దలంపకుము. మహాత్మా! నీయంతటివాఁడు నాకు ప్రాప్త సమస్తరాజ్యనిర్వాహక ర్త యై యుండ నేను దిగ్విజయముఁ గావించి లోకమునఁ బ్రశంసాపాత్రుండ నగుట యొకయబ్బురమా! నేటిసీవాక్కు లానంద దాయకములై ప్రోత్సాహకరము లై యొప్పు చున్నవి. అయిన నాకొక్కసందేహము కలుగు చున్నది. ముందు తురుష్కులను జయించి పూర్వదిగ్విజయయాత్రకు బయలువెడలుట యుత్తమపద్ధతియో లేక పూర్వదిగ్విజయయాత్రను ముగించి తురుష్కుల పై దాడి వెడలుట యుత్తమపద్ధతియో తెలిసికొనఁజాలక నామనస్సు తల్లడపాటు నొందు చున్నది” అని హెచ్చరించెను. అందులకు మంత్రపుంగవుం డిట్లు ప్రత్యుత్తర మిచ్చెను.

దేవా! నేఁడు విజాపురసుల్తానుకంటె గజపతి బలవంతుఁడుగ నున్నాఁడు. గజపతిదేశము గొప్పది. అతని సంపద సామాన్య మైనది కాదు. మఱియు నతఁడు మతాంతరుఁడు

గాడు. అతనిపై న్యాధిపతు లనేకులు తెలుగువారై యు
న్నారు. అందువలన దేశములోని ప్రజలు తురుష్కుప్రభువు
కంటె నీహైందవప్రభువునే యెక్కువగాఁ బ్రేమింతురు. కనుక
గజపతివలననే మన కెక్కువచెడుగు కలుగవచ్చును. వీనిని
మన తెలుగు దేశమునుండి తఱిమివేయుట ప్రథమకర్తవ్యము.
మఱియు బహమనీరాజ్య మైదుభాగములుగా భిన్నమై యొక
మత్యములేని సుల్తానులచేఁ బాలింపఁబడు చున్నది. వారలను
విడిగా జయించుట బహుసులభ సాధ్యము. ఒకవేళ మనము
మఁదుగా విజాపురసుల్తానుపై దండయాత్ర వెడలుద మను
కొనుము. ఏవురు సుల్తాను లేకమై మనపైఁ గడంగవచ్చును.
అప్పుడు వారలను జయించుట కష్టసాధ్యము గావచ్చును.
ఆయదను గనుపెట్టి శ్రీవీరప్రతాపరుద్రగజపతిమనరాజధాని
పై దండెత్తివచ్చెనేని మనసామ్రాజ్యమునకు ముప్పు వాటి
ల్లుట నిశ్చయము. మనము ముందుగా ప్రతాపరుద్రగజపతిని
జయింతుమేనిఁ దరువాత తురుష్కులను జయించుట సులభ
సాధ్యమగును. మనము పూర్వద్విగ్విజయయాత్రకు బయలు
వెడలినప్పుడు విజాపురసుల్తానుతో నిదివఱకె యొడంబడిక
చేసికొని యున్నారము గనుక మనమింద యూరక దండయా
త్రకుఁ బ్రయత్నింపఁడు. ఒకవేళ దుర్బుద్ధిపుట్టి తన సైన్యము
తో మనరాజధాని పైఁబడి యాక్రమింపఁ జూచునేని వాని
సవలీల జయిచునట్టి సైన్యమును విశ్వాసపాత్రుడైన యొక
సేనాని క్రిందనుంచి రక్షణము గావింపవచ్చును.

ఈమహానగరసంరక్షణభారము నెవ్వనిపైఁ బెట్టుదునా యని యోజించు చున్నాను. దీనిభారమును వహించువాఁడు విశ్వాసపాత్రుడైనవాఁడుగా నుండుటమాత్రముగాక సమర్థుఁడుగాఁగూడ నుండవలయును. ఏనేనానిదిత మెట్టిగో పరీక్షించి తెలిసికొనుట కష్టసాధ్యము. ఎవ్వరును గానుపింప కున్న నేనే యీమహాకార్యమును నిర్వహింపఁ బూనుకొనఁ దలంచి యున్నాఁడను.

అని తిమ్మరుసు ప్రత్యుత్తరమీయ రాయం డిట్లని యెను. అప్పా ! నీవు నుడివినమార్గము బాగుగా నున్నది. అవశ్యము పూర్వదిగ్విజయయాత్రలో నీతోఁజ్ఞాటు గావలసియుండును. నగరరక్షణార్థము నిన్ను విడిచిపెట్టి నేనొక్కడ నీమహాకార్యమును సాధింపఁజాలను. ఇతరులను నమ్మి విడుచుటయు శ్రేయస్కరముగాఁ గనుపట్టదు. అయినను దీనిని నిర్వహించు సమర్థులు మన సామ్రాజ్యమున ననేకులుగలరు. సమర్థులలో సమర్థుఁడును దండచాఢాగ్రణియునగు మీతమ్ముఁడు గోవిందనామాత్యుఁడు గన్పట్టుచుండఁగా నొరులకై వేదుక నేల ? అతఁడు విశ్వాసపాత్రుడైన యోగ్యుఁడు. అతఁ డెట్టి ద్రోహచింతయునులేని బ్రాహ్మణుఁడు. అతఁడు తనబొందిలో ప్రాణము లున్నంతదనుక పరరాజులను విద్యానగరభూమి యందుఁ బాదముపెట్టనీయఁడు. కావున విద్యానగరమునకు రక్షకునిగా గోవిందరాజ ప్రధానదండ నాథాగ్రణిని నియమించుట శ్రేయస్కరమని నాయభిప్రాయము. అతఁడు నీ

తమ్ముడగుటంజేసి నే నేమనుకొందునో యన్నసంకోచము చేతఁ బ్రశంసింపక యున్నాఁడవు గాని నీవుమాత్ర మెఱుంగవా? అట్టిసంశయముఁ బెట్టుకొనకుము. తురుష్కులనుండి యేవిధ మైనయుపద్రవమును నగరమునకుఁ గలుగకుండ సంరక్షించుభారమును మీతమ్ముడు గోవిందామాత్యుని పైఁ బెట్టుము. అతఁడు సామర్థ్యమున నీకుఁ దీసిపోవు వాఁడు కాఁడు. మఱియును నీవు సకలసైన్యాధ్యక్షుఁడ వై పూర్వ దిగ్విజయయాత్రను నడుపుము. నేను నిన్ను వెంబడించి వచ్చెదను.

అని పలుకఁగా నతనిబుద్ధికౌశల్యమును మెచ్చుకొని తనయెడఁ జూపువిశ్వాసమునకు సంతసించి చిఱునవ్వు నవ్వుచు మరల యిట్లనియెను. మహాప్రభూ! మేము బ్రాహ్మణులము. క్షత్రియులు నిర్వహింపవలసినమహాకార్యములు మావలన నగునా? ఏల యిట్లు పలుకుచున్నావు. సర్వసైన్యాధిపత్యము నీవంటిసాహసవిక్రమార్కులు వహింప వలసినవారు కాని నావంటివృద్ధబ్రాహ్మణుఁడు గాదు. అనిపలికెను. అందులకు శ్రీకృష్ణదేవరాయఁ డిట్లు బదులు వక్కాణించెను. అప్పా! ఇ వెందుకు వచ్చినమాటలు? మీరు బ్రాహ్మణు లగుదురు గాక! మున్ను కౌరవులకుఁ బాండవులకు విద్యాగురు వైనద్రోణాచార్యుఁడు కౌరవులపక్షమున నుండి సర్వసైన్యాధిపత్యమును వహించి పాండవాద్యనేకక్షత్రియవీరు లెందఱితోఁ బోరాడి యుండ లేదు? కృపాచార్యుఁడు సశ్వత్థామ మొదలగుసేనా

వతు లెవరు ? బ్రాహ్మణులు కారా ! పరశురాముఁ డెవ్వఁడు ? బ్రాహ్మణుఁడు కాఁడా ! పూర్వకాలమున నెందఱో బ్రాహ్మణుల శ్రువిద్యాభ్యాసముఁ జేసి లోకమున వన్నె కెక్కి యుండ లేదా ? మీ నియోగి బ్రాహ్మణులు లౌకికతంత్రమునందు మాత్రమే గాక యుద్ధతంత్రములందును నాటితేజీనవా రనుటకు పూర్వకథలె మనకు సాక్ష్యము లీయఁగలవు. ఇంతయేల ! అప్పా ! మీతమ్ముఁడు దండనాధులలో శ్రేష్ఠుఁడు. ఎన్నియుద్ధములలో విజయుఁ డై యుండ లేదు ? మీరు బ్రాహ్మణులైనను క్షత్రియులను మించినతాత్రము గలవారు. అన్నిటికంటెను ముఖ్యముగా మీరు బ్రాహ్మణులగుటఁజేసి మాకు విశ్వాసపాత్రులైరి. మీ రెప్పుడును సామ్రాజ్యముయొక్క క్షేమము నభిలషించు చుందురు. అదియ మాకుఁ గావలసిన ప్రధానవిషయము. కావున ప్రార్థనమును మన్నించి నేను జెప్పినట్లు చేయుము. మీతమ్ముని రాజధానీనగరాధ్యక్షునిగా నియమింపుము. నిన్ను సర్వసేనాధిపత్యంబునకుఁ బట్టంబు గట్టెదను. ఇందులకు మాటుచెప్పకుము. అని ప్రార్థించెను.

అంత నమ్మంత్రి పుంగవుఁడు రాయని ప్రార్థనమును మన్నించి తాను సర్వసేనాధిపత్యమును వహించుటకు నంగీకారము నిచ్చి యాతనిచే దండయాత్ర కనుజ్ఞాతుఁ డయ్యెను.

నగరాధ్యక్షుని నిర్ణయించుట.

అట్లు రాయనిచే ననుజ్ఞాతుఁ డై తిమ్మరుసుమంత్రి లక్షసైన్యమును నగరసంరక్షణార్థము గోవిందామాత్యదండనా

ధునివశము గావించి యాతనికి నగరాధ్యక్షపదవి నొసంగి యిట్లనియెను. తమ్ముడా! మేము పూర్వదిగ్విజయయాత్రకు వెడలఁబోవు చున్నారము. నీవు సేనాధిపతులలో శ్రేష్ఠుడవనియు, సమర్థుడవనియు రాయఁడు నిన్ను శ్లాఘించి నగరాధ్యక్షత్వమును వహించుటకు నీవ యర్హుండనని నొక్కివక్కాణించినందున నతనిచే ననుజ్ఞాతుడనై నీపైన నీగొప్ప భారమును నిలిపినాడను. నీవునగరసంరక్షణభారముమాత్రమే గాక తురుష్కులు తమసరిహద్దులను దాటి రాకుండఁ జూచు భారముగూడ నీపైనఁ బెట్టుచున్నారము. మనమెందఱినో యలత్యముచేసి కృష్ణదేవరాయనిఁ బట్టాభిషిక్తునిఁ గావించి తిమి. అతఁడును అతనిసామ్రాజ్యమును నర్ధిల్లు మార్గమును జూచుట మనకు విధ్యుక్తధర్మమై యున్నది. అతఁడు మనల నమ్మి సామ్రాజ్యము మనచేతఁబెట్టి యున్నవాఁడు. కనుక నతని శత్రువులవలన నేవిధమైన యపకృతియుఁ గలుగకుండుటకై యెందఱో సమర్థులైన సేనానులున్నను నమ్మికలేక నిన్నే యీపదవి యందుంచుటకుఁ గారణమైనది. తమ్ముడా! ఏమిటి యుండెదవేని నీకునునాకును ప్రాణోపద్రవము గలుగుటయెగాక సామ్రాజ్యమునకును వినాశము గలుగవచ్చును. కావున నగరమును వేయికన్నులతో వీక్షింపుచు భద్రముగాఁ గాపాడుచుఁ గీర్తిగనుము. అని యాతని కనేకవిధములైన రాజనీతివిధానంబుల నుపదేశించి రాయని దండయాత్ర నగరంబునఁ బ్రకటించుమని యాజ్ఞాపించి పంపించెను.

సేనాధిపత్యపట్టబంధనము.

అట్లనుజ్ఞాతుడై నగరపాలకుడు దండయాత్రను నగరంబునఁ జాటింపించి రణభేరి మ్రోగింప నుత్తరు విచ్చెను. సేనాపతు లెల్లరును దమతమపై న్యయుతో సంసిద్ధులై యుండిరి. ఒకనాటిశుభముహూర్తమున వజ్రసింహాసనాధుడై శ్రీకృష్ణదేవరాయఁడు పురోహితులు, మంత్రులు, సామంతులు, సేనాధిపతులు, రాజబంధువులు, అధికారవర్గము, తక్కువగల పరివారజనంబులు తన్నుఁగొలువఁ గొలుపుండి కనకకలశంబులఁ బావనజలంబులఁ దెప్పించి మంగళోపకరణశోభితంబుగావించి బ్రాహ్మణజనంబుల పుణ్యాహనాదంబులును, పరమాశీర్వాదంబులును, వందిజనస్తుతిపాఠంబులును, మాగధగీతంబులును జెలంగఁ దిమ్మరునుమంత్రివరేణ్యునకు సేనాధిపత్యాభిషేకపట్టబంధం బొనర్చెను. అత్తరి నాయకవర్గంబు నిజశంఖంబులఁ బూరించిన నఖిలపై న్యంబులందును భేరి మృదంగపణవాది తూర్యనినాదంబులు నిగిడి నింగి ముట్టెను. ఇట్లు తన్నుఁ బెద్దగా నెన్ని సర్వసేనాధిపత్య మొసంగినందులకుఁ సంతుష్టహృదయుడై తిమ్మగుసు రాయని కాయురారోగ్యైశ్వర్యాభివృద్ధియు, సామ్రాజ్యాభివృద్ధియుఁ గలుగునటులు దీవించి సేనాపతితుల వీక్షించి యిట్లు హెచ్చరించెను.

దండనాథాగ్రణులారా ! విజాపురసుల్తాను ఆదిల్ షాహ రాచూరు, ముదిగల్లుదుర్గముల నాక్రమించుకొని రాజధానీనగరసమీపముఁజే ప్రక్కలోబల్లెమై కూరుచుండియున్న

వాఁడు. గోల్కొండనుల్తాను కూలీకుతుబ్షాహ రాచకొండ,
 దేవరకొండ, పానుగల్లుమొదలగుదుర్గముల నాక్రమించుకొని
 మనకు సామంతులై యున్న పద్మనాయకుల వెడలఁగొట్టి
 యున్న వాఁడు. తూర్పుప్రక్కను ప్రతాపరుద్రగజపతి విజృం
 భించి యుదయగిరి ప్రాంతమునఱకుఁ గల తెలుఁగుదేశము నాక్ర
 మించుకొని యున్న వాఁడు. ప్రస్తుతము మన మిష్ఫడు ప్రతా
 పరుద్రగజపతి పైదండయాత్ర వెళలి కృష్ణానదిదిగువభాగ
 మున నాతని ప్రభుత్వము లే కుండఁ జేసి తఱిమి వేయ వల
 యును. కృష్ణానదీ సేతుమధ్యస్థ మైనదేశమునకంతకు నేకచ్ఛ
 త్రాధిపతినిగఁ జేసి యేలింపఁ బ్రతిజ్ఞ చేసితిని. ఇందువలన
 దక్షిణహిందూస్థానమున మనపూర్వులచే స్థాపింపఁబడినహైం
 దవ్వానామ్రాజ్యము దృఢ మై శాశ్వతముగా హైందవధర్మము
 చెక్కుచెదర కుండ స్థాపిత మై దేశమున నాయుకొని యుండు
 నటులు చేయవలయును. ఇది నాయొక్కనివలన నగుకార్యము
 కాదు. మీసాహాయ్యమునఁ గాని మే మీమహోద్యమమును
 నిర్వహింపఁ జాలము మీవంటిమహాయోధులు హైందవసా
 మ్రాజ్య మలంకరించి యుండ హైందవధర్మము నర్దిల్లు ననుటకు
 సందియ మేమియును లేదు. మీసాహాయ్యంబునఁ బూర్వదిగ్వి
 జయయాత్ర జయప్రదముగా నిర్వహింపఁబడు నన్న విశ్వాస
 ముతో మనయేలిక యున్న వాఁడు. మన యేలిక యభీష్టమును
 దీర్చుట మనకెల్లరకు గర్తవ్యమని పలుమఱు నొక్కి వక్కా
 ణింప వగత్యము లేదు. భగవంతుఁడు మన యుద్యమము
 నకుఁ దోడ్పడి విజయమును బ్రసాదించును గాక. 2

ఇట్లు హెచ్చరించి పై న్యముఁ నేడుభాగములుగా విభజించి యొక్కొక్క-భాగమునకుఁ ముప్పదివేలకాల్బలమును, నాలుగువేలగుట్టపుదశమును, ఇన్నూరేనుఁగులు నుండునట్లు నియమించెను. ఈయేడు భాగములకును కందనోలు పురాధీశ్వరుం డైనఁజర్వీటిశ్రీరంగరాజు, నంద్యాలపురాధీశ్వరుం డైనఁజర్వీటినారపరాజు, అకువీడుదుర్గాధ్యక్షుం డైనఁఇమ్మరాజు, రాయసము తిమ్మరుసుమంత్రికుమారు డైనఁకొండమరాజు (కొండమరుసు), గండికోటదుర్గాధ్యక్షుం డైనఁపెమ్మసాని రామలింగన్ననాయఁడు, వెలుగోటి దుర్గాధ్యక్షుం డైనఁరేచర్లకుమార తిమ్మనాయఁడు, రూపనారాయణబిరుదాంచితుఁడగు గంగాధరరెడ్డి (గంగారెడ్డియు) ననునేడువరకు నాధిపత్య మొసంగి ముఖ్యసేనాధిపతులనుగఁ జేసెను. వీరలలో శ్రీరంగరాజు, నారపరాజు, ఇమ్మరాజును, నరపతివంశీయు లైనరాజులు ; రాయసము కొండమరుసు ఉదయగిరి కన్నడినియోగిశాఖా బ్రాహ్మణుఁడు; పెమ్మసానిరామలింగన్న కమ్మనాయకుఁడు; వెలుగోటికుమారతిమ్మనాయఁడు పద్మనాయకుఁడు ; గంగాధరరెడ్డి పంటకులాఘ్యుం డైనరెడ్డినాయకుఁడు. వీరికి లోఁ బడినసేనాను లింకను బ్రాహ్మణులలోను బ్రాహ్మణేతరులలోను బెక్కుండు గలరు. ఇట్లు తిమ్మరుసు చేసిన యేర్పాటులకు శ్రీకృష్ణ దేవరాయఁడు హర్షించి నాటికి దర్బారు ముగించి నిజాంతః పురమునకు వెడలిపోయెను.

అష్టమ ప్రకరణము.

—౪౬—

మఱునాఁడు తిమ్మరుసు ప్రయాణభేరి మ్రోగించెను. సేనాధిపతు లందఱును తమతమసైన్యములతోఁ బ్రయాణోన్ముఖులై యుండిరి. ఎచటఁ జూచినను భేరిమృదంగపణవాది తూర్వనినాదంబులు చెలంగుచు నింగి నిగిడెను. సైన్యాధిపతుల శంఖారావంబులును, ఏనుగులఘంటానాదంబులును బెల్లుగా మొఱుసెను. వీరసైనికులఘంటలమ్రోత బెట్టిదంబయ్యెను. వండిమాగధులకై వారంబులు మిన్ను ముట్టెను. రాజపురోహితులైన బ్రాహ్మణులు స్వస్తివాచకములు పఠించుచుండిరి. ఆమహానగరంబున నెక్కడ విన్నను నుత్సాహవాక్యములేగాని యన్యంబులు వినరావు. తల్లులు తమపుత్రులను, అక్కసెల్లెండుతమ సోదరులను, భార్యలు తమభర్తలను తక్కుంగల స్త్రీలు తమబంధుసైనికులను రణోన్ముఖులను గావించి ప్రోత్సహించి వీరప్రవచనంబు లాడుచుండిరి.

దండయాత్రవెడలుట.

అట్లత్తుత్సాహముతో సైనికు లెల్లరు సమరోన్ముఖులై యుండ సకలసైన్యాధ్యక్షుఁడగు తిమ్మరుసుమంత్రీంధ్రునిచే ననుజ్ఞాతులై ముఖ్యసేనాధిపతులు తమతమసైన్యములతోడను, పరివారజనంబులతోడను, వస్తుసామగ్రితోడను ప్రాగ్

శాముఖింబున నొకరిని వెంబడించి యొకరు నడువ నారంభించిరి. అవసర మైనప్పుడు తెప్పించుటకై మూడులక్షలసైన్యమును నగరమున గోవిందామాత్యునియాధిపత్యముక్రిందను మూలబలముగా నుంచెను. అట్లుంచి, విస్ఫురితభూషణభూషితంబైన గంధసింధురంబునెక్కి వెలిగొడుగులు మెఱయ నలంకారంబులఁ దఱచైనవజ్రంబుల నుద్దామంబు లగుదీధితిస్తోమంబులును జామరంబులును గలయం బొలయ బహురత్నప్రభాభాసితం బైనగరుడధ్వజంబుఁ గ్రాలు చుండఁ గృష్ణదేవరాయ ధరణీవల్లభుండు తనరాణులతోఁ జనుదేర సకలచమూపతిత్వ పదభాసితం డైనతిమ్మదండనాథాగ్రణి సమస్త సైన్యములను నడిపించుకొనుచు దండయాత్ర బయలు వెడలెను. అల్లసానిపెద్ద నామాత్యుండు, నంది తిమ్మనామాత్యుండు మొదలగుకవివర్యులును, రంగనాథదీక్షితులు, శివాదీక్షితులు, మొదలగురాజపురోహితులును, వైష్ణవస్వాము లగుతాతాచార్యాదిగురుజనంబులును, మఱియు సనేక బ్రాహ్మణవిద్వద్బ్రుందమును, వారి ననుగమించిరి. ఒకమహానగరము శుభోత్సవమున కై శరలిపోవు చుండునట్లుండెను.

ఉ ద య గి రి ము ట్ట డి.

ఇట్లు క్రీస్తుశకము ౧౫౧౩-వ సంవత్సరములోఁ బూర్వ దిగ్విజయమున కై దండయాత్ర వెడలి రాయనిసైన్యంబు

వచ్చు చుండఁ జారులవలన సంతవృత్తాంతమును ప్రతాపరుద్ర
 గజపతి పిన్నతండ్రి తిరుమలకాంతరాయఁడు విని గజపతి కా
 వార్తను బఁపి తా నుదయగిరిదుర్గమును బలఁజూచుకొని పది
 వేలకాల్బలమును, నాలుగువందలగుఱ్ఱములును గల సైన్యమును
 దుర్గములోనికిఁ జేర్చుకొని దుర్గమును సంరక్షించు చుండెను.
 తినుబండార మున్నంతఁజూకు సేనవల్లసైన్య మెంతకాల మైనను,
 ఎంతసైన్యము ముట్టడించినను నిలిచి పోరాడఁ గలసామర్థ్యము
 గలిగి యుండెను. ఒకచిన్నత్రోవఁ దక్క దుర్గమునకుఁ బోవ
 వే టొకదారి లేక యుండెను. ఇట్టి యభేద్య మైనదుర్గమును
 శ్రీకృష్ణదేవరాయఁడు ముట్టడించెను. దుర్గములోనివారికాహార
 పదార్థము లంద కుండఁ జేసిన దుర్గమును పశపఱతు రని తిమ్మ
 రుసును రాయలును నిశ్చయించి కోటను ముట్టడించి విడిచి
 యుండిరి. ఇంతలో గజపతి లక్ష్మసైన్యమును దుర్గసంరక్షణా
 ర్థము పంపించెను గాని, అప్పటికే శత్రుసైన్యముచే ముట్టడిం
 పఁబడియుండుటచేత నాసైన్యము వచ్చినప్రయోజనము లేక
 పోయెను. తిమ్మరుసుదండనాథాగ్రణి గజపతిసైన్యము వచ్చు
 చున్నవార్త విని ఉదయాద్రిముట్టడి కై రాయసము కొండమ
 రుసయ్యను వానిసైన్యములను నిలిపి కృష్ణరాయని నాదశవా
 యికిఁ దోడ్పాటుగా నుండి దుర్గమును పశపఱచుకొన వలసిన
 దని చెప్పి తక్కినతనసైన్యము సంతయుఁ దరలించుకొని శత్రు
 సైన్యమున కెదురుగాఁ బోయి మార్కొని ఘోరసంగ్రామ
 మొనరించు చుండెను. రాయసము కొండమరుసయ్య రాయని

తోఁ గలిసి యత్యుత్సాహముతోఁ గోటను బదు నెనిమిదిమాసములు ముట్టడించి విడిచి యున్నను స్వాధీనముగానంచునఁ బోరుచుండెను. బహువిధముల నప్తపడి తుదకుఁ గొండలను బగులఁ గొట్టించి విశాలము లైన బాటల నేర్పఱచుకొని దుర్గమును సమీపించి యాకలిబాధచేఁ దపింపుచు గుహలలోనుండి సింహముల వెలె వెలువడి పోరాడుశత్రుభటుల నెదుర్కొని వారల సంహరించి శ్రీకృష్ణదేవరాయఁడు దుర్గమును పశపఱచుకొని తద్దుర్గాధ్యక్షుఁ డైన తిరుమలకాంతరాయనిఁ జెఱఁగొనియెచు. రాయని విజయంబునకుఁ దిమ్మరును సంతోషించి ఉదయగిరి రాజ్యమునకుఁ గొండమరునయ్యదండనాధుని నేకధురంధరనిగాఁ (గనర్నరు) నియమించెను. అతఁడు దేశమును స్వాధీనపఱచుకొని న్యాయపరిపాలనమును నెలకొల్పి చక్కని కట్టబాటులను గావించి విజయనగరమున నున్న మూలబలములోని కొంతసైన్యమును తిమ్మరుసుసమ్మతిని గొని రప్పించి యుదయగిరిరాజ్యరక్షణమున కై నిలిపి తానును, రాయలును తిమ్మరుసును గలిసికొనఁ బోయిరి. ఉదయగిరిమొదలుకొని నరపతిసైన్యములకును గజపతిసైన్యములకును రెండుసంవత్సరములకాలము ముమ్మర మైనయుద్ధము జరుగు చుండెను. జయము లభించినకొలఁది తిమ్మరుసుసైన్యములు ముందుకు జరుగుచుండ గజపతి సైన్యములు వెనుకకుఁ గ్రమముగాఁ బోవుచుండెను.

ఉదయగిరిదుర్గము, అద్దంకిదుర్గము, వినుకొండదుర్గము, బెల్లముకొండదుర్గము, నాగార్జునకొండదుర్గము, తంగేడుదుర్గము, కేతవరదుర్గము, కొండవీటిదుర్గము మొదలగునవి గజపతిరాజ్యము లోనివి. ఇవి యన్నియును, గృహస్థానికి దక్షిణభాగమున నున్నవి. వీని కన్నిటికిని ముఖ్యస్థానము కొండవీడు. ఈకొండవీటిదుర్గమునందు ప్రతాపరుద్రగజపతి కుమారుడు వీరభద్రగజపతి నివసించు చుండెను. ఉదయగిరిదుర్గమును కృష్ణదేవరాయఁడు ముట్టడించె నని విని వీరభద్రగజపతి కుమారహంపీరమహాపాత్రునికుమారుఁడు వీరభద్రపాత్రుఁడు, రాచూరి మల్లఖానుఁడు, ఉద్దండఖానుఁడు, పూసపాటి రాచిరాజు, శ్రీనాథరాజు, లక్ష్మీపతిరాజు, పన్యామలకనవాపాత్రుఁడు, పశ్చిమబాలచంద్రమహాపాత్రుఁడు మొదలుగాఁ గలనాయకు లనేకులను జేర్చుకొని కర్ణాటసైన్యముల నెదుర్కొని కొంతకాలము పోరాడియు బహిరంగ ప్రదేశమున నిలువం జాలక పలాయితుఁడై కొండవీటిదుర్గములోఁ దాఁగొనియెను. తిమ్మరుసు గజపతిసైన్యములను దఱుము కొనుచుఁ బోయి వరుసగా అద్దంకినీమ, వినుకొండనీమ, బెల్లముకొండనీమ, నాగార్జునకొండనీమ, తంగేడునీమ, కేతవరమునీమ, కొండవీటినీమ వశపఱచుకొనియెను. పూసపాటి రాచిరాజు తక్క తక్కిననాయకు లెల్లరును కొండవీడుదుర్గములోఁ బ్రవేశించిరి. రాచిరాజుమాత్రము కృష్ణ దాటి పోయెను.

రాచిరాజు ప్రతాపరుద్రగజపతియల్లుడు. ఇప్పటి విజయనగర సంస్థానాధీశ్వరు లీరాచిరాజు వంశములోని వారని చెప్పవలగును.*

కొండవీడును ముట్టడించుట.

తిమ్మరుసుమంత్రి క్రీ.శ. ౧౫౧౫-వ సంవత్సరముమార్చి నెలలో కొండవీటిదుర్గమును ముట్టడించెను. ప్రతాపరుద్రగజపతి కొండవీటిముట్టడిని విడిపించుటకై వేయిమున్నూరు గజ బలముతోడను, ఇరువదివేల గుఱ్ఱపుదళముతోడను, అయిదు లక్షలకాల్బలముతోడను వచ్చుచున్నాడని తిమ్మరుసు విని

*పూసపాటి తమ్మరాజకృతమైన 'కృష్ణవిజయ'మను గ్రంథమున నీక్రిందిపద్యములోఁ దెలుపబడినది.

సీ॥ నవభారతాఖ్యాన నవ్యకావ్యమునకు
నాయకుం డయ్యె నేనరవరుండు
కటకేశ్వరునిచేతఁ గని కేతవర మాత్ర
పురముగా నేలె నేభూవిభుండు
నిలిపె భారుహమన్నె నృపగండ పెండేర
మెపుడు డాకాల నేన్మహతిమాళి
యఖిలసద్గుణవతి యక్కమాంబాదేవి
స్రావేకుండయ్యె నేపార్థివుండు

బ్రథితగజపతి రాజవీరప్రతాప
రుద్రతనయాధినాయ కారూఢతమ్మి
రాజజనకతఁ గాంచె నేరాజతిలక
మతఁ డలరు తమ్మ విభురాచయప్రభుండు.

తాను గొండవీడును ముట్టడించి స్వాధీనముఁ జేసికొందు ననియు, ప్రతాపరుద్రగజపతిని కృష్ణరాయం డెదుర్కొని తఱిమి వేయవలసిన దనియు రాయనికీఁ జెప్పెను. అతఁ డందుల కంగీకరించి తక్కిన సేనానులను గూర్చుకొని కృష్ణానదీ ప్రాంతమున గజపతి పై న్యములతోఁ దలంపడి ఘోర మైనయుద్ధము గావించెను. కృష్ణరాయఁడు కృష్ణ దాటి మేడూరుకడను ప్రతాపరుద్రగజపతిని మార్కొని యుద్ధము చేసి యోడించి తఱిమెను. ఇక్కడ తిమ్మరుసుమంత్రి రెండుమాసములకుఁ బైగా ముట్టడించియుండి శత్రుదుర్గమును క్రీ. శ. ౧౫౧౫-దవ సంవత్సరము జూనునెల ౨౩-తేదిని స్వాధీనపఱచుకొని వీరభద్రగజపతిమొదలుగా పాత్రసామంతుల నందఱను జెఱఁగొనియెను. ప్రతాపరుద్రుని హతశేషపై న్య మంతయును జెల్లానెదరై పోయెను. తిమ్మరుసుప్రతిజ్ఞ నెఱవేఱెను. కృష్ణకు దక్షిణభాగమున గజపతి ప్రభుత్వము తుదముట్టెను. కృష్ణరాయఁడు కొండపల్లిదుర్గమును మూఁడునెలలు ముట్టడించి స్వాధీనపఱచుకొని ప్రతాపరుద్రగజపతిభార్యలలో నొక్కఁడెను, పలువురుసేనానులను జెఱఁగొనియెను. శ్రీకృష్ణదేవరాయఁడు పూర్వదిగ్విజయయాత్రలోఁ జెఱఁగొన్న గజపతిసంబాధీకుల నెల్లరను విజయనగరమునకుఁ బంపివేసెను. కొండవీటిరాజ్యమును బరిపాలించుటకై రాయఁడు తిమ్మరుసునే పాలకునిగా నియమించెను. కాని కృష్ణరాయని వెంబడించి పోవుట కై తిమ్మరుసుమంత్రి తన మేనల్లుఁడైననాదిండ్ల అప్పామాత్యునికి కొండవీటిరాజ్యమున కాధిపత్య మొసంగెను.

శ్రీకృష్ణః పరాయనిసాహసము.

ఇట్టి విజయమునకు గర్వించి కృష్ణదేవరాయఁడు ప్రతాప
రుద్రగజపతికి నివాసపట్టణ మై రాజధానీనగర మై యున్న
కటకమును బట్టుకొనవలయు నని సంకల్పించెను. తిమ్మరుసు
దానిని గ్రహించి రాయని కిట్లు హితవు గజపెను. ఓమహా
రాజేంద్ర! మనము రాజధానిని విడిచి యిప్పుటికే బహుదూ
రము వచ్చి యున్నారము. ఇంతటితోఁ దృప్తి నొందక మన
ము ముందునకు సాగితిమేని మనబలము స్వీణించుటయును,
శత్రుబలము పెరుగుటయు సంభవించును. గజపతి బలాధ్యుఁ
డైన శత్రువు గాని సామాన్యశత్రువు గాఁడు, అతని జయిం
చుట కష్టసాధ్యము. ఇంతటితో మనము తృప్తి నొంది వెను
కకు మరలుట యుత్తమమార్గ మని తోచు చున్నది. అని
తిమ్మరుసు రాయని దండయాత్రనుండి మరలింపఁ జూచెను
గాని మహాపరాక్రమవంతుఁ డైన యామహాప్రభువు “అస్సా!
అడ్డు పెట్టకుము. శత్రువు నవలీల జయింతును. సైన్యము
చాలకయున్న విజయనగరమునుండి తెప్పించుము. దండయాత్ర
కటకపురినిఁ బట్టుకొని ప్రతాపరుద్రుని వశపఱచుకొన కుండ
నిలుపుట నా కెంతమాత్రము నిష్టము లేక యున్నది. కావున
నీవు సత్వరముగా విజయనగరము సైన్యముల కై సమాచార
మంపి ముందుకు ప్రయాణము సాగింపు మని వలికెను. అంత
తిమ్మరుసు భయమును సంశయమును బొందినవాఁ డయ్యును
రాయనికిఁ దెలియనీయక యతఁ డెట్లును మానువాఁడు గాఁ

౬ బేరుపాత్రుడు, ౭ రణరంగపాత్రుడు, ౮ ఖడ్గపాత్రుడు, ౯ ఆఖండలపాత్రుడు, ౧౦ మురారిపాత్రుడు, ౧౧ వజ్రముష్టి పాత్రుడు, ౧౨ తురగచేపపాత్రుడు, ౧౩ గజాంకుశపాత్రుడు, ౧౪ అసహాయపాత్రుడు, ౧౫ మృగేంద్రపాత్రుడు, ౧౬ మణియొకపాత్రుడు, (పేరు తెలియదు) ఈపదునాఱుగురు పాత్రసామంతులును తమకుఁ గలుగఁబోవు నవనూనమును భరింపఁ జాలక రోషావేశపరవశులై ప్రతాపరుద్రగజపతి నన్నిధి కేగి రాయలరాకను విన్నవించి యవశ్యము రాయసింగలిచి పట్టి యిచ్చెదమని పంతములు పలికి యుద్ధమున కనజ్ఞ యిమ్మని ప్రార్థింపఁగా నాతఁడు మిక్కిలి సంతోషించి యట్లు గావించెను. ఆమహావీరాగ్రగణ్యులైన పాత్ర సామంతులు లక్షలకొలఁది సైన్యములం జేర్చుకొని కర్ణాట సైన్యముల నెదుర్కొని ఘోరాహవమును మొదలు పెట్టిరి. అధికముగాఁ గర్ణాట సైన్యములకు నష్టము కలుగు చుండెను. దేశ మరణ్యమయమై యుండుటయుఁ సైనికులు మార్గా యానముకతన రోగగ్రస్తులై యుండుటయు, శత్రుసైనికులు స్థానబలిమిచే స్థిరచిత్తులై నిలిచి పోరాడు చుండుటయును, గన్నలార వీక్షించి కృష్ణరాయఁడు తన కపజయము కలుగునని యూహించి, తిమ్మరుసు గజపిన హితోపదేశమును బెడచెవినిబెట్టి, యిట్టి విపత్తు తెచ్చిపెట్టికొంటిని గదా యని పశ్చాత్తప్తుడగుచు, ముత్రిని బిలువనంపించి, తా నడిచిన

మార్గము తప్పని యొప్పుకొని, కర్తవ్య మాలోచింపు మని, బహుభంగుల వేడికొనియెను. అప్పుడు తిమ్మరు సిట్లనియెను.

దేవా ! మనము మనరాజధానిని విడిచి బహుదూరము ప్రయాణము చేసి శత్రు కేళమధ్యమున జిక్కువడి యున్న వారము. దేశ మరణ్యమయ్యె యుండుటచేత సులువుగా మన సైన్యములను మరలించుకొని పఱువిడి పోవుటకు సాధ్యము గాదు. కీడెంచి మేలెంచు మన్నట్లు మన కదృష్టము తప్పే నేని మనసైన్యముతయు సీకళింగ దేశపుటడవులలో హరించి పోవుననుటకు సందేహములేదు. అపజయము కల్గెనా యిక మనదురవస్థ చెప్పనక్కఱలేదు. మనకు స్థానబలిమిలేదు. వారలకు స్థానబలిమి కలదు. ఇంక నసంఖ్యాకములగు సైన్యములను గొనివచ్చి గజపతి మనపై బడఁ గలఁడు. జయాపజయములు భగవదధీనములు. ఐనను నిప్పటిపోరాటముయొక్క స్థితినిబట్టి చూడ మనకు జయము కలుగునని తోచదు. ఇట్టి సందిగ్ధసమయమున యుద్ధమును మాని వెనుకకు మరలుట ప్రమాదమునకు హేతువగును. ఏదైన మాయోపాయముచేత నీవిపత్తు నుండి తప్పించుకొని కార్యమును సాధింపఁజూడవలయునుగాని విచారించుటవలనఁ బ్రయోజనము లేకమాత్రమును లేదు.

పాత్ర సామంతుల మోసపుచ్చుట.

మనకిట్టి విపత్తు కలుగవచ్చునని నేనూహించినవాడ నగుటచేతనే బెజవాడలో నాడు యుద్ధము చాలించి వెనుకకు మరలుదమని చెప్పితిని. అయిన నేమి ? దీనికై చింతింపకుము.

ఉపాయముచేత యద్దమును మాన్పించి తనకూతు నీకిచ్చి వివాహముచేసి గజపతి నీశోడ సంధి చేసికొనునట్లు గావించి నిన్నీ పరిభవమునుండి గాపాడుదును. చూడుము నాశక్తి యని పలికి యాతనిఁ బంపివేసి యిట్లు చింతించెను.

మనుష్యుడైనవాడు తనకార్యమును నెఱవేర్చుకొనుటకు సామదాన భేదదండములను జతుర్విధోపాయములఁ బ్రయోగింపవలసియుండును. ఇచ్చట సామము పనికిరాదు. దండము సాధ్యమగునదిగాదు. దానము భేదము ననురేంటి వలనను కార్యమును సాధింపవచ్చును. పాత్రసామంతులకును వారి ప్రభువునకును భేదము వుట్టించినఁగాని స్వపక్షమునకు జయము సమకూఱునట్లు గన్పట్టదు. వంచనచేసి తప్పించుకొనుట కూడదని శత్రువునకుఁ దలయొగ్గి నాశనము నొందఁ గోరునంతటి యవివేకి లోకములోఁ నెవ్వఁడుండును? ఇంతప్రఖ్యాతిఁ గాంచిన నాప్రభువునకు నవమానము గలుగు చుండ నుపేక్షించి యూరకుండుట భృత్యధర్మముగాదు. ఇట్టిసందర్భమునఁ జేసినవంచన రాజనీతికి విరుద్ధముగాదు. అని వితర్కించి కొని తిమ్మరుసుమంత్రి పదియార్వరు పాత్రసామంతులపేరను దురాశను గల్పించుజాబులను వ్రాసి విశేషముగా ద్రవ్యమును దెప్పించి పదియాఱుపెట్టెలలో నిండించి యొక్కొక్కజాబు నొక్కొక్కపెట్టెలోనుంచి యాపెట్టెలను బరిచారకులశిరస్సులపైనుంచి శత్రుసైన్యములోనికిఁ బోయి పాత్రసామంతుల కప్పగించి ప్రత్యుత్తరములు తెండని యాజ్ఞాపించి పంపెను.

వారలు గజపతిసేనలమధ్యనుండి పెట్టెలను గొనిపోవు చుండ గజపతి వారలను బట్టి తెప్పించి యాపెట్టెలను గైకొని యందుండు లేఖలను దీసి చదువుకొనఁగాఁ దనపాత్రసామంతులు దనకై కుట్రచేసి రాజద్రోహమున కొడిగట్టినట్లు స్పష్టపడి యెను. ఆజాబులలో నిట్లు వ్రాయఁబడియుండెను.

“శ్రీకృష్ణదేవరాయలవారు మీపద్ధతుల కంగీకరించెను ; ఆపద్ధతుల ప్రకారము గజపతిని బట్టి యిచ్చెద రేని మీరు నిర్ణయించిన ప్రకారము గ్రామములును, రత్నాభరణములును, ధనమును మీయధీనము చేసెదము.”

ఇట్లుండుటను ప్రతాపరుద్రగజపతి చదువుకొని భీతచిత్తుడై తాను తప్పించుకొని పోవుమార్గము నాలోచించుకొని పాత్రసామంతులకుఁ దెలియకుండ నితరులకు గోచరము గాకుండ దూరమున నున్న మఱియొకస్థలమునకుఁ బోయి యచ్చట రహస్యముగా నుండెను. తమ ప్రభువు యుద్ధభూమి యందుఁ గానరా కుండుటంజేసియు, నతనిక్షేమము దెలియకుండుటంజేసియు వారలు యుద్ధమును ముగించి విచారించుచుండిరి. ఇంతలో వారిలకు నొత్తుడు కలుగనీయక తిమ్మరుసుమంత్రి రాయనియాజ్ఞఁగై కొని గజపతికడకుఁ బోవఁ నతఁ డర్హవిధానముల బహుమానపురస్కరముగాఁ బూజించి సంతోషింపఁజేసెను. అందుల కనువగురీతిని తిమ్మరుసు ప్రసంగించి ప్రతాపరుద్రగజపతి రాయనితో సంతోషింపఁజేసికొని తనకూఁతునిచ్చి వివాహము గావించుటకు నొడంబఱచెను. తరువాత

ప్రతాపరుద్రగజపతి తనకూతురు తుక్కాంబ నిచ్చి వివాహము గావించెను. ఈమెనే యన్నపూర్ణాదేవి యనియూముక్తమాల్యదయందు కృష్ణరాయఁడు మఱియొకనామమునఁ బేర్చొనియెను. శ్రీకృష్ణదేవరాయఁడు సంతోషించి రాజమహేంద్రపురమునఱకును గలదేశమును మరల గజపతి కొనంగి క్రీ.శ. ౧౫౧౬ వ సంవత్సరములోనే పూర్వదిగ్విజయయాత్రను ముగించి స్వస్థానమునకుఁ జేరుకొనియెను. తిమ్మరుసు చేసిన మోసమువలన పాత్రసామంతులకుఁ బ్రాణభంగము కలుగలేదు. కృష్ణరాయని విజయప్రతిష్ఠకు భంగము కలుగ లేదు. ప్రతాపరుద్రగజపతికి పదభ్రష్టత్వమును కలుగ లేదు. భక్తవ్యక్తాలమున నుభయరాజ్యములకుఁ బోరాటము కలుగుండ బాంధవ్యమును గల్పించెను. ఇంతయును తిమ్మరుసు కృష్ణారాయనితోఁగూడ నుండుటచే సంభవించినది. అట్లు కాఁయెడల చరిత్రము మఱియొకరూపమును దాల్చియుండును.

న వ మ ప్ర క రణ ము.



తిమ్మరుసు తురుష్కులను జయించుట.

అట్లు తిమ్మరుసుమంత్రి కృష్ణరాయనితోఁగలిసి సైన్యములను మఱిలించుకొని సురక్షితముగానే తేంచి విజయనగరము ప్రవేశించినవెనుక గోలకొండనుల్లాను మహమ్మద్ కూలీకు తుబ్ షాహా లక్ష సైన్యముతోఁ గొండవీటిపై సంఘాతముచేసి వచ్చుచున్నాఁడని తెలియవచ్చెను. అతఁడు కృష్ణరాయనికిఁ జెప్పి రెండులక్షల సైన్యములతో, దురుష్కులను జయించి కొండవీటిదుర్గమును సంరక్షించుటకై బయలుదేఱెను. ఇట్లు బయలు వెడలి కొండవీడు సమీపించునప్పటికి కుతుబ్ షాహా కృష్ణానదినివాటి బెల్లముకొండను వశపఱచుకొని కొండవీటిదుర్గము సమీపమునకు వచ్చెను. అప్పుడు భయము సైన్యములకు భయంకరమైనయుద్ధము జరిగెను. ఈయుద్ధమునందు ఆర్యేటి నారపరాజు తిమ్మరుసునకు కుడిభుజముగానుండి కొండవీటికడ దురుష్కులతో గఠారియుద్ధము గావించి కుతుబ్ షాను దల్లడిల్లఁగొట్టి తఱిమెను. ఇచ్చట నుల్లాను కూలీకుతుబ్ షాహా తిమ్మరుసును గాని రాయనిఁ గాని జయించినాఁడని ఘోరిస్తా వ్రాసినసంగతి సత్యము కాదు. * ఈయుద్ధమునందే తిమ్మరుసు తన్నెదిరి

* ఈయుద్ధములోఁ గుతుబ్ షాతో స్వయముగాఁ బోరాడి యాతని నోడించినవాఁడు ఆర్యేటి నారపరాజుని కళాపూర్ణోదయములోనియొకరించి పద్యమువలన పుష్పపడఁగలదు.

చిన కుతుబ్షానేనాని యగుమదార్ మల్ ఖానుని భార్యాసమేతముగాఁ జెఱగొని వానిధనకనకవస్తువాహనాదులఁ జూఱఁగొని విజయనగరమునకుఁ బంపివేసెను. ఈసేనాధిపతి యైనతురుష్కుఁడామరణాంతమును జెఱయందే యుంచఁబడెను. ఇట్లు తిమ్మరుసు తురుష్కులను దేశమునుండి పాఱఁద్రోలి కొండవీటి రాజ్యసరిపాలనమును జక్కవఱచుటకు సమకట్టెను.

తిమ్మరుసు మేనల్లుండు.

తిమ్మరుసు కొండవీడును గజపతులనుండి స్వాధీనపఱచుకొన్నపిమ్మటను నాదిండ్ల అప్పామాత్యుని కొండవీటిరాజ్యమునకుఁ బరిపాలకునిగా నియమించెనని యిదివఱకు చెప్పియున్నాఁడను. తిమ్మరుసు తనతోఁబుట్టు వగుకృష్ణాచారికను నాదిండ్ల తిమ్మామాత్యున కిచ్చె నని ప్రథమప్రకరణమునఁ దెలిపియున్నాఁడను. అదంపతులకు మూపురుపుత్తులు గలరు. వారిలో అప్పనమంత్రి రెండవవాఁడు. గోపనమంత్రి మూఁడవవాఁడు. పెద్దవాఁడైన కోనయమంత్రినిగుఱించి మన కేమియును దెలియదు. కృష్ణరాయఁడు పూర్వదిగ్విజయయాత్రకు వెడలు నప్పుడు గుత్తిదుర్గాధ్యక్షుఁడుగా నున్న తనతమ్ముని గోవిందరాజుదండనాథుని విజయనగరాధ్యక్షునిగ నియమించి

“చ. పదలక యుత్కలేంద్రుని సవాయిబరీదు నడంచు దుర్జయుం
గురుపనమల్కుఁ దల్లడిలఁగొట్టె మహాద్భుతసంగరంబులో
నెదిరిచి కొండవీటికడ నెవ్వరు సాటి విచిత్రశౌర్యశం
పదపన నారసింహవిభువట్టికి నారన్మపాలమాళికిన్.”

తిమ్మరును తనమూడవమేచల్లుని గోపనమంత్రిని గుత్తిదుర్గా
ధ్యక్షునిగా నిర్ణయించి తన తమ్మునిస్థానమునందు నిలిపెను. *
ఇంతవఱకును అప్పనయు గోపనయు దండనాధులుగ నుండిరి.
ఇప్పుడు తిమ్మరును వీరలను గొప్పరాజ్యములకుఁ బాలకులనుగ
నియమించెను. కొండవీటిరాజ్యమునకు గోపనమంత్రిని, విను
కొండ, గుత్తిరాజ్యములకు అప్పనమంత్రినిఁ బరిపాలకులుగా
(గవర్నరులను) నియమించెను. కృష్ణరాయనిసామ్రాజ్యమున
మంత్రులకును గొప్పసేనానులకు నెట్టిమర్యాదలు జరుగు చుం
డెనో అట్టిమర్యాదల నన్నిటిని వీరు పొందుచుండిరి. వీరలు
సంస్కృతాంధ్రభాషలయందు మంచిపండిత్యము గలవారు.
అప్పనమంత్రి మాదయగారిమల్లనకవివర్యునిచే రాజశేఖరచరి
త్రము నంకితమునొందెను. వీరిదానశాసనములు కొండవీడు,
వినుకొండసీమలలోఁ బెక్కులు గానవచ్చుచున్నవి. వేదవే
దాంగ విదులై న బ్రాహ్మణోత్తముల కనేకుల కగ్రహారము
లను భూముల నొసంగిరి. దేవస్థానములను జక్కవఱచి దాన
ధర్మములను గావించి సంరక్షించిరి. చెఱువులను ద్రవ్వించిరి.
మహాకార్యము తెన్నో యాచరించి విఖ్యాతిఁ గాంచిరి.
అప్పనమంత్రియు గోపనమంత్రియును రామలక్ష్మణులవలె

* “ఉ. ప్రాపిత రాజ్యవైభవనిరాకృతపాకవిరోధి యైనయా
గోపనమంత్రి ధర్మధనగోపనసమ్మతిగుత్తిదుర్గల
క్షీపరిపాలనక్రమసమిధభుజాబలశాలిరూపరే
ఖాపర మత్స్యలాంఛనుడయాహవకార్య ధురంధరుండిలన్.

సన్మోన్యప్రియులై యలరిరిని మాదయగారిమల్లన కవీం
 ద్రుఁడు నొక్కి నక్కాణించి యున్నాఁడు. * తిమ్మరుసు
 దేశమునందెచ్చటను శత్రువులను లేకుండజేసి దేశమున శాంతి
 నెక్కొలిపి మేనల్లుండ్రను బ్రతినిధిపాలకులనుగా నారాజ్యము
 లందు నిలిపి విజయోత్సాహముతో రాజధానికి వచ్చి రాయ
 నిచే ననేకవిధముల సమ్మానింపఁబడియెను.

రా చూ రి ద ం డ యా త్ర.

తిమ్మరుసుమంత్ర రాజధాని ప్రవేశించినవెనుకఁ గొన్ని
 సంవత్సరములు యుద్ధములు మాని రాజ్యాంగవ్యవహారసంస్క
 రణంబునమాత్రము బుద్ధినిజొనిపి ప్రజాసౌఖ్యమునకై పాటు
 పడియెను. అయినను క్రీ. శ. ౧౫౨౦ వ సంవత్సరములోఁ
 గృష్ణరాయఁడు విజాపురములొనపై దండెత్తిపోయి తురుష్కు
 లను జయించి రాచూరుముదిగల్లుదుర్గములను బట్టుకొని స్వాధీ
 నపఱచుకొనియెను. ఆదిల్ షాహ రాజధాని యగు విజాపుర
 మును విడిచి పాటిపోయెను. ఈదండయాత్రలోఁ దిమ్మరుసు
 మాత్రము పాలుగొని యుండ లేదు. తిమ్మరుసుతమ్ముఁడు
 గోవిందరాజుమాత్రము ముప్పదివేలకాల్బలముతో రాయసి
 వెంటఁ జనియెను. ఏడులక్షలసైన్యమును నడిపించుకొనిపోయి

* కం. ఆయనుగుండమ్ముఁడు విన

యాయతమతిఁ గొల్ప నప్పనాద్యుఁడు నతఁడున్

బాయక యన్మోన్యప్రియు

లై యలరిరి రామలక్ష్మణాకృతు లగుచున్.

(రాజశేఖరచరిత్రము.)

కృష్ణరాయఁడు తురుష్కులతో ఘోరయుద్ధముచేసి సంపూర్ణ విజయము గాంచినవెనుక విజాపురసుల్తాను సంధిచేసికొని నాట నుండి చాలకాలము విజయనగరప్రభువులతో మైత్రి కలిగి యుండెను. యుద్ధకాలమునందు స్వయముగా తిమ్మరుసుపాలు గొనకపోయినను తిమ్మరుసు చూపినమార్గము ననుసరించిపోయి రాయఁడు విజయమును గాంచెను. అట్లు విజయమును గాంచి కృష్ణరాయఁడు మరలి విజయనగరము నకు వచ్చినవెనుక తిమ్మరుసు రాయని వీక్షించి ‘దేవా ! సాత్త్వనరసింహభూపాలుఁడు గాని మీతండ్రి నరసింహదేవరాయఁడుగాని, మీయన్న వీర నరసింహదేవరాయఁడు గాని సాధింప లేక విడిచినవానిని నీవు సాధించి వశపఱచుకొంటి’ వని బహువిధముల శ్లాఘించెను.

‘అప్పా ! ఇది యంతయు భవత్కృపాపిశేషమువలన నైనది కాని మఱియొండు కా’ దని తన కృతజ్ఞతాబుద్ధిని వెల్లడించెను.



ద శ మ వ్ర క రణ ము.



తిమ్మరుసు పరిపాలనము.

ఏనాఁడు సాళువనరసింహాధరాతలేంద్రుఁడు విజయనగరమునఁ బట్టాభిషిక్తుఁడయ్యెనో ఆనాఁడు మొదలుకొని నలువది సంవత్సరముల కాలమును తిమ్మరుసు విజయనగరంబునఁ గడపెను. సమకాలికులలో నాతనితో సమానుఁడగు ప్రతిభాశాలి దక్షిణహిందూస్థానమునఁ గానరాఁడు. దక్షిణహిందూస్థానమునమాత్రమేగాదు. భరతఖండమునఁగూడఁగానరాఁడని చెప్పవచ్చును. కర్ణాటసామ్రాజ్య మనియెడు నీహైందవ సామ్రాజ్యముయొక్క కీర్తి ఖండంతరములఁగూడ వెలయు నట్లుచేసెను. రాజకుటుంబములలో జనించిన కలహములనడంచి, అసమర్థులను వెనుకకు నెట్టిసమర్థులను ముందుకుఁగొనివచ్చెను. తన కాలమునఁ దనకోరిక ననుసరించి నల్వరను పట్టభద్రులను గావింపవలసివచ్చినను రాజధానీ నగరమున నెట్టివిప్లవమును జనింపకుండఁజేసి నగరమును గాపాడిన మహానీయుని కాలమున నెంతయభివృద్ధి కలిగినదన్నను వింతయేముండును ? బలాఢ్యులయిన శత్రురాజులను జయించి రాజ్యము విస్తరింపఁజేసెను. సామ్రాజ్యమధ్యమున జనించిన రాజద్రోహకరములయిన కార్యముల నన్నిటిని నడంచివైచెను. సామ్రాజ్యమునకు

తోడుపడిన సామంతరాజులు కప్పములు సరిగాఁజెల్లించినట్లు కట్టుదిట్టములను గావించెను. సైన్యముల విషయమై జరిపిన సంస్కరణ మిదివఱకే తెలిపియున్నాఁడను. సైన్యములఁ బరీక్షించి సైన్యాధిపతులకు సైనికులకుఁ బహుమానము లిచ్చుటకు విజయదశమి యుక్తమైన దినముగఁజేసెను. తిమ్మరుసు సమర్థులని తోచినప్పుడు బ్రాహ్మణులకు సయితము సైన్యాధిపత్యము లొసంగుదు వచ్చెను. ఈసామ్రాజ్యమున బ్రాహ్మణులతో తిమ్మరుసునకుఁ దరువాత మహాసేనాధిపతిగా నున్న వాఁడు రాయసముకొండమరుసు (కొండమరాజు). శ్రీకృష్ణ దేవరాయని పూర్వదిగ్విజయయాత్రలోఁగూడ నుండుటయే గాక ఆదిల్ షాహపై దండెత్తిపోయినపుడు లక్షసైన్యమున కధికారియై యాతని వెంటఁబోయి తురుష్కులతో యుద్ధము చేసెను. తిమ్మరుసు తమ్ముడగు గోవిందరాజుగూడ కొండమరుసువంటివాఁడే. ముప్పదివేల సైన్యమున కధికారియై కృష్ణరాయని వెంటఁబోయి తురుష్కులతో యుద్ధముచేసి ఖ్యాతిఁ గాంచినవాఁడే. తిమ్మరుసు కొడుకు గోవిందరాజుకూడ దండనాధుఁడుగనుండెను. అల్లసాని పెద్దిరాజు (పెద్దయ్యంగారు లేక పెద్దనామాత్యుఁడు), నంది తిమ్మనామాత్యుఁడు, కవులు మాత్రమేగాక మండలాధిపతులుగఁగూడనుండిరి. తిమ్మరుసు మేనల్లుండ్రను గూర్చి వ్రాసియున్నాను. ఈవిజయనగర సామ్రాజ్యము ప్రతిష్ఠాపింపఁబడినది మొదలుకొని తుదికాలమువఱకు బ్రాహ్మణులవలనఁగూడ బెంపఁబడినదనుటలో

సందేహము లేదు. ఈసామ్రాజ్యముయొక్క ప్రతి రాజ్యాంగ శాఖయందును బ్రాహ్మణప్రాబల్యమొంతకలదో యాకాలము నాటి శాసనములును, వాఙ్మయమును బరిశీలించిన వారికి బోధపడకమానదు. ఈసందర్భమున శ్రీకృష్ణదేవరాయనికి బ్రాహ్మణులయందెంత విశ్వాసముగలదో యాతనిచే రచింపఁ బడిన 'ఆముక్తమాల్యద'యను ప్రబంధమునందలి యీక్రింద వివద్యములనుబట్టి మనము తెలిసికొనవచ్చును.

“కం॥ దుర్గములాస్త ద్విజవర

వర్గమునకే యిమ్ము ; దుర్గవత్తత్తతిక

త్యర్గళధరాధి రాజ్య వి

నిర్గత సాధ్వసత పాడమనిలుపకు కొలదిన్. ”

(ఆ. ఆ ర. ప. ౨౦౭)

“దుర్గములను నీకాస్తులయిన బ్రాహ్మణులకిమ్ము, వారిమీదికి నెట్టి శత్రువులు వచ్చినను వారిని నిర్భయులై తెగటార్చుటకు వారికి నీయనర్గళాది రాజ్యమువలన ఆదుర్గము లందు వలసిన సేనాదులను సమృద్ధిగా నుంపుము, అల్పముగా నుంపకుము ; లేదా, వారికి రాజ్యగర్వముచేత నీయెడలంగూడ భయము తప్పనట్లు సైన్యాధికమును ఎక్కువగా ఇయ్య కుము. ” — (వేంకటరాయశాస్త్రి కృతసంజీవనీవ్యాఖ్య.)

“ఆ. ఆనభిజాతుఁ, గేకటాలయు నశ్రుతు,

నలుకమాని బొంకు పలుకువాని,

నాతతాయి, గడును నన్యదేశ్యు, నధర్ము,

విడుము విప్రుశేల వేడితేని. ”

(ప. ౨౦౯)

“నీ దొరతనము నీకే ఉండవలయునని కోరెదవేని
బ్రాహ్మణునైనను, నీచకులజుఁడు, బోయలనడుమ జీవించు
వాఁడు, గురుశుశ్రూష చేయనివాఁడు, అన్యతవాది, చంప
నుద్యుక్తుఁడు, తప్పుచేసియు అలుకనివాఁడు, పరదేశాగతుఁడు,
అధర్మపరుఁడు, అగువానిని చేర్చకుము. (అదేవ్యాఖ్య.)

“తే. బాహుజాంఘ్రిజముఖ విడంబనకు నయిన
గొలిచి మనువిప్ర ధర్మంబు దెలిసియెసఁ,
బూని సంకటముల నిల్చుఁగానఁ దఱచు
బ్రాహ్మణునిఁ బ్రభుఁజేయుట పతికి హితము.”

(ప. ౨౦౭)

“రాజు బ్రాహ్మణుని గొప్పయధికారమునంగు నియ
మించుకొనుటచేత మేలొందును ; ఏలయన బ్రాహ్మణుఁడు
తాను సంకటములలో నిలువక తప్పినచో తన్ను క్షత్రియ
శూద్రాదులు పరిహసించురనియు, తనవలె రాజులకడ దొరలై
నేవించు నితర బ్రాహ్మణుల వర్తనముజూచి దాని నవలంబించి
యు, సంకటములయందు పూనికతో నిలిచి వానిని తొలగిం
చును. (అదేవ్యాఖ్య).”

ఈపై భావప్రకటనము శ్రీకృష్ణదేవరాయనికి తిమ్మ
రుసు మంత్రి యొక్క ఋజువర్తనమును బరీక్షించుటవలననే
కలిగినదని మనము తలంపవచ్చును. ఇట్టివిశ్వాసము కృష్ణరా
యనికుండుటచేతనే సమర్థులయిన బ్రాహ్మణాలాకాలమున
నుత్తమాధికార పదవులనుగూడఁ బడయుటగూడ దటస్థించుచు

వచ్చెను. తిమ్మరుసు రాజ్యపాలనము వహించినది మొదలుకొని మహాసేనాధిపత్యములు, మండలాధిపత్యములు, తెలుఁగువారికే లభించుచుండెను. తిమ్మరుసు కాలమువాటినుండియు సామ్రాజ్యమునఁ బలుకుఁబడి తెలుఁగువారికే యెక్కువగనుండెను. విస్తీర్ణమునఁ బెరిగినది సామ్రాజ్యము మాత్రమేగాక రాజధానీ నగరముగూడ నానామఃఖములఁ బెరిగినది. నాగలాపురము మొదలగునవి నూతనముగాఁ గట్టఁబడినవి. మంచిబాట లేర్పడినవి. నగరమునకు మంచినీటి నసతి యేర్పఱచఁబడినది. మహానగరమంతయు జనవృద్ధియు, వస్తుసమృద్ధియు, గలిగి నటులుచుండెను. నగరాకృతిని వీక్షించినప్పుడును, నగరైశ్వర్యమును దలపోసికొన్నప్పుడును, పాశ్చాత్యులకు సయితము దిగ్భ్రమను బుట్టించి ప్రపంచమున నిట్టి మహానగరమును నెందును జూడలేదని యచ్చెరువందునట్లుగానుంచెను. తిమ్మరుసునకు సమకాలికులయిన పోర్చుగీసు చరిత్రకారు లెందఱో యామహానగరవైభవమును గన్నులారఁగాంచి యిట్టి నగరము ప్రపంచమునలేదని యభివర్ణించి యున్నారు. అట్టి వర్ణనముల సామ్రాజ్య చరిత్రమునఁ బాఠకులు పఠింపఁగలరని యిందువ్రాయ విరమించినాడను.

ఇట్టి మహానగరమునఁ బౌరజనుల మానప్రాణ ధనాధులకు నెట్టియవద్రవముఁ గలుగకుండఁ బండ్రెండువేల యారవ కభటపై న్యముతో నొక నగరపాలకుఁడు నగరాధ్యక్షుఁడుగా నియమింపఁబడియెను. ఇతఁడిప్పటి పోలీసు కమిషనరువంటి

వాడు. ఈనగరాధ్యక్షుని కార్యాలయము టంకశాలకు నెదురుగనుండెను. ఒక్కొక్క భటునకు నెలకు ముప్పది పణముల జీత మీయఁబడుచుండెను. వీరికగు కర్పుమొత్తము నంతయు జారస్త్రీలపై విధింపఁబడినపన్నులనుండి గైకొని వ్యయపెట్టుచుండిరి. అమ్మహానగరమున సప్తప్రాకారములమధ్య నెచ్చోట బందిపోట్లుగాని దోపిడిలుగాని, ప్రమాదములుగాని, దొంగతనములుగాని, హత్యలుగాని, మఱియేవిధములయిన యల్లరులుగాని జరుగకుండ జూచు బాధ్యతయును, సాలీనావృత్తాంతమును దప్పకసామ్రాజ్యాధిపతికిఁ బంపుచుండు బాధ్యతయును నహించి నగరాధ్యక్షుఁడు నగరమును బహుజాగరూకతతోఁ బరిపాలింపుచుండును. అందువలన నేరములు బహుస్వల్పముగ జరుగుచుండెను. ఇప్పటివలెగాక యాకాలమందు దొంగతనము మొదలగు నేరములకు బహుక్రూరములగు శిక్షలు విధింపఁబడుచుండుటయుఁగూడ నాకాలమున దొంగతనములు స్వల్పముగ నుండుటకు ముఖ్యకారణమని తలంపవచ్చును. దొంగతనము వృత్తిగఁజేసికొని బ్రదుకునట్టివాఁడు పట్టుబడినప్పుడు తప్పక కాలో చేయో పోఁగొట్టుకోవలసిన వాడగును. ఆకాలమున నేరములకు శిక్షలు మాత్రము బహుక్రూరములుగానే యుండెడినని చెప్పవచ్చును. దొంగతనము పెద్దదిగానున్న యెడల మరణశిక్ష యనగా గొడ్డలితో తల నఱుకఁబడుటయే తటస్థించును. అవివాహితలైన కన్యలనుగాని, వివాహితలయిన సాధ్వీమణులనుగాని చెఱచినవానికి మరణదండన విధించుచుం

డిరి. సామంతుడైనవాడు రాజుపైఁ దిరుగఁబడి యుద్ధము చేయువాడైనయెడల వానిదర్మ మొలిపించఁబడును. నీచజాతి వాడైనయెడల నెట్టినేరము గావించినను వానితల సంతబజాఱులో నరికి వేయఁబడుచుండెను.

నేరములు చేసిన వారలకు విధింపఁబడిడి శిక్షలు కూరములుగాఁ గన్నట్టినను యుక్తాయుక్తవిచక్షణలేకుండ గ్రుడ్డిగా విధింపఁబడుచుండ లేదనుటకుఁ బ్రబలసాక్ష్యముగలదు.

మఱియు తిమ్మరుసు ప్రోత్సాహము మూలముననే నూతనమూఁయిన దేవాలయములును, మందిరములును, పట్టణములును, కాలువలును ప్రతిష్ఠాపింపఁబడి శిల్పకళలభివృద్ధి గావింపఁ బడియెను. సామ్రాజ్యమున భూమియంతయుఁ గొలతవేయఁబడినది. సుంకములు గొన్ని మాన్పింపఁబడినవి. పూర్వము వివాహముపై సుంకము వేయుచుండిరి. ఇతఁడట్టి సుంకములను మాన్పించెను. దొరతనమువారి ద్రవ్యముతోఁ బ్రజోపకారములయిన కార్యము లనేకములు నెఱవేర్పఁబడినవి. ఇతని కాలమున సంస్కృతాంధ్ర కర్ణాట భాషలభివృద్ధి గాంచి నవి. ఆంధ్రమునకు గౌరవము హెచ్చినది. ఇతఁడు దేవాలయములకును విద్వాంసులయిన బ్రాహ్మణులకు భూదానములను బెక్కులను గావించుటయేగాక కృష్ణరాయనిచేతఁగూడ ననేక దానములను జేయించెను. మఱియు శైవమని, వైష్ణవమని భేదమునెంచక శివాలయములకుఁ విష్ణ్వాలయములకును సమముగా దానధర్మములను జరుపుచు వచ్చెను. ఈతని.

మార్గమునే యవలంబించి కృష్ణరాయఁడుకూడ తన యాముక్త
మాల్యదయందు వీరవైష్ణవుఁడై వైష్ణవ మతపక్షపాతము
నొతచూపించినను కార్యాచరణమున సమభావముతోనే ప్రవ
ర్తించెను. శైవులను, వైష్ణవులను సమదృష్టితోనే జూచెను.
వీరిని మాత్రమేగాదు. జైనులపట్లగూడ సహనముచూపించి
జైనపండితులఁగూడ నాదరించుచు వచ్చెను. ఇట్లు హిందూ
జైనమతములు మాత్రమేగాక క్రైస్తవ మహమ్మదీయ
మతములుగూడ వ్యాప్తములగు చున్నను తిమ్మరుసు మంత్రి
శత్రుత్వమును బూనియుండలేదు. తన సైన్యములోఁ గొందఱు
మహమ్మదీయులనుగూడఁ జేర్చుకొని వారి యుపయోగార్థము
విజయనగరమున నొక మసీదునుగూడఁ గట్టింపించి యిచ్చెను.
అందువలన తిమ్మరుసు కాలమున రాజ్యపరిపాలనము సర్వజన
సమ్మతమై యుండెను. పాశ్చాత్యులైన పోర్చుగీసువారితో
నేస్సాదును విరోధము పెట్టికొని యుండలేదు.

గోవాపరిపాలకులను గౌరవముతోఁ జూచుచువచ్చెను.
ఆబొలనృధులు తిమ్మరుసునకు వినయవిధేయులై వర్తించిరి.
విదేశములతోడి వ్యాపారము విస్తరింపఁజేయబడినది. సామ్రాజ్య
విభవమపారమైయుండెనని పాశ్చాత్యుల వర్ణనములనే ప్రత్యక్ష
సాక్ష్యముగాఁ జూపవచ్చును. ఏసమయమునందయినను అవ
సరమైనయెడల ఇరువదిలక్షలసైన్యమును సమకూర్చుట కనువు
గల్పించెను. వేయునేల ? తిమ్మరుసుమంత్రి లేనియెడ కృష్ణదేవ
రాఘవులు లేడని తలంపవలసినదే. కృష్ణదేవరాయని రక్షించిన

వాఁడు తిమ్మరుసు ; కృష్ణదేవరాయనికి రాజ్యమిప్పించినవాడు
 తిమ్మరుసు ; కృష్ణదేవరాయని దిగంతవిశ్రాంతయశస్సునిగావించినవాఁడు
 తిమ్మరుసు ; అట్టితిమ్మరుసు తెలుఁగుదేశమునఁ
 బుట్టినవాని కెన్ననికిఁ బూజ్యుఁడుగాక యుండును ?

అంత్యదశ

శ్రీకృష్ణదేవరాయనికి వాంఛలన్నియుఁ దీఱినవెనుక
 నొకదుర్బద్ధిపుట్టెను. తాను బ్రదికియుండఁగాఁ దనకుమారుఁడు
 పట్టాభిషిక్తుఁడు గావలయునని తలంచెను. తనమరణా
 నంతరము తన తమ్ముఁడుగాని, తనయన్నకొడుకుగాని తన
 కొడుకును దఱిమివేసి సింహాసన మాక్రమించుకొందురన్న
 భయము జనించెను. తిమ్మరుసుగాని, తిమ్మరుసుతమ్ముఁడుగాని
 వానిబంధువర్గముగాని తనకుమారునకుఁ గోడ్పడ కున్న యెడల
 రాజ్యము తనకుమారునకుఁ దక్కదనునందేహముపుట్టెను.
 తిమ్మరుసు నెడ నిర్వేతుకముగా నవిశ్వాస మంకురించెను. దేశ
 మంతయుఁ దిమ్మరుసుపలుకుఁబడిలోనుండెను. తిమ్మరుసుబంధు
 పులు, మిత్రులు ననేకులు గొప్పపదవులలోనుండిరి. వారు
 ప్రాపులేకున్నఁ దనకొడుకు పట్టాభిషిక్తుఁడగుట సంభవింపదని
 తలపోసెను. ఇట్లు తలపోసినకొలది ననుమానపిశాచము హృద
 యమును నానావిధముల బాధింపమొదలుపెట్టెను. ఇట్లు తల
 పోసి తలపోసి యొకనిశ్చయమునకు రాఁగలిగెను. ఇట్లు కుటిల
 బుద్ధిగలవాడై బాలుఁడైన తనకుమారునికి దాను బ్రదికి
 యుండఁగానే పట్టముగట్టి, వానివేరిట దానే పరిపాలనము
 చేయవలయునని యూహించెను. ఆబాలునివేరు తిరుమల

రాయలట ! కృష్ణరాయనికి మువ్వరో నల్వరో దేవేరులు
గలరు. ఈతెరుమలరాయలు వారిలో నేదేవికి జనియించెనో
తెలియదు. కృష్ణరాయనికిఁ బుత్రికాసంతానమెగాని పుత్ర
సంతానమున్నట్లు ఆంధ్రవాఙ్మయమునఁగాని మఱియేవాఙ్మ
యమునఁగాని గానరాదు. తుదకీబాలుని 1534 వ సంవత్సర
ములో సింహాసనమెక్కించి తాను ప్రధానామాత్యుడై
కార్యచిరవాహక ర్తగ తిమ్మరుసునేర్పరచి పరిపాలనము చేయ
నారంభించెనట ! తిమ్మరుసుకుమారుఁడు గోవిందరాజునకు
సేనాధిపత్యమొసంగెనట ! ఎనిమిదిమాసములు సామ్రాజ్య
మునందంతటను మహోత్సవములు నలువఁబడెనట ! తానొకటి
తలంచిన దైవము వేతొకటి తలంచెను. ఆకస్మికముగా నొక్క
నాఁడేదో జాడ్యమంకురించి యాబాలరాజు మృతినొందుట
సంభవించెనట ! ఇంకేమున్నది ? రాయనికి పర్వతము బ్రద్దలై
తలపైఁబడినట్లు తోచెను. అతఁడు దురంతసంతాపముచే
దురపిల్లుచుండఁగా తిమ్మరుసుకొడుకు తనకుమారునికి విషము
పెట్టిచి చంపించెనన్న దుర్వార్తయొక్కటి రాయనిచెవినిఁ
బడియెనట ! అతఁడాదుర్వార్త నిశ్చయమనినమ్మి క్రోధావేశ
పరవశుడై తిమ్మరుసు తనకుఁజేసిన యుపకృతులనన్నిటిని
మఱచిపోయి యాతని, దశవాయియైన యతనిపుత్రుని గోవింద
రాజును, నగరాధ్యక్షుడయిన యతనితమ్ముని గోవిందరాజును,
వారిబంధువులను, తదితరప్రధువరులను, దండనాథులను నెల్ల

వారినిరప్పించి కొలువుదీర్చి తిమ్మరుసు మొగముగాంచి యిట్ల పలికెనట !

“నిన్ను ప్రాణమిత్రునిగా నెప్పుడును జూచుకొన చున్నాను. నీవు నాకిచ్చిన యీరాజ్యమునకంతకును నీవేపాఁ కుడవుగా నుంటివి. అయిన నందులకు విశ్వాసముఁ జూప జాలను. ఎందుకన నీకు విధ్యుక్తమైనకార్యమును నెఱవేర్చుట యందు మాకుఁ బ్రతికూలముగా వర్తించితివి. నీప్రభువగ నాయన్నగారు నానేత్రములను తీయించివేయవలసినదని ! కాఞ్చ చేసినప్పుడు వారియాజ్ఞకు నీవు లోఁబడవలసినవాడవై యుండియు నాయనయాజ్ఞను జెల్లినపలేదు. ఆతనికి విధేయుఁ డవునుగాలేదు. మీదుమిక్కిలి మేకకన్నులు పెఱికించి తెప్పించి చూపి మోసపుచ్చినాడవు. అందువలన నీవును నీతనయులును రాజద్రోహులైరి. ఇప్పుడు నాతనయునకు విషముపెట్టి చంకి నారని తెలిసినది. అందుకొఱకే మిమ్ములరు జెఱసాలలో ఖైదీ లనుగాఁజేసెద ” నని చివాలునలేచి వారలంబట్టుకొని తనకును తనరాజ్యమునకు నేయపాయముఁ గలుగకుండ బోర్చుగీను వారిని తోడ్పడుమని ప్రార్థించెనట !

ఇట్లు తిమ్మరుసు తమ్మునితోడను కొడుకుతోడను బట్ట వడి చెఱసాలం ద్రోయంబడియెనట ! కాని తిమ్మరుసు కొడు కెట్లో చెఱసాలనుండి తప్పించుకొని పోయి తనబంధువగు నొక దుర్గాధ్యక్షుని కడకుఁబోయి సైన్యములం గూర్చుకొని రాయ నితో యుద్ధము చేయుటకు సంసిద్ధపడియెనట ! తరువాత

రాయ లసంఖ్యాకములగు సైన్యములను బంపఁగా రాయల సైన్యములకును తిమ్మరుసు కొడుకు గోవిందరాజునకును గొప్ప యుద్ధము జరిగిన వెనుక గోవిందరాజు శత్రువుచే జిక్కెనట ! అంత నా శత్రువు వానిని బట్టుకొనివచ్చి రాయనికి నొప్పగించె నట ! కృష్ణదేవరాయఁడు కూరుడై కృతఘ్నుడై తరువాత వారికన్నులను దీయించివేసెనట ! ఆవృద్ధ బ్రాహ్మణుఁడు చెఱ సాలహో మూఁడుసంవత్సరము లుండి స్వర్గస్థుడయ్యెనట !

ఇట్టి విపాదకథనమును వ్రాసి వినించినవాఁడు కృష్ణ రాయని కొల్వుననున్న “నన్నీజ్” అను పోర్చుగీసు చరిత్ర కారుఁడు. ఇతఁడు 1520 మొదలు 1540 నఱకు నిరువది సంవత్సరముల కాలమునోఁ బలుతడవులు విజయనగరమున సందర్శించుచుండెనని తెలియుచున్నది. ఇతఁడు దక్క మఱియే పోర్చుగీసు చరిత్రకారుఁడుగాని, ఏ మహమ్మదీయ చరిత్ర కారుఁడుగాని, ఆంధ్రకవులు గాని, కర్ణాటకకవులు గాని, మఱి యెవ్వరుగాని యట్టికథనమును బేర్కొనియుండలేదు. ఇంతియ గాక కృష్ణరాయలు మృతినొందునాటికి నాతనికిఁ బదునెనిమిది మాసముల శిశువగు నొకకుమారుఁ డుండెననిగూడ నితఁడు వ్రాసియున్నాఁడు. ఈ నన్నీజు వ్రాతనుబట్టి కృష్ణరాయనికి నిర్వరు పుత్రులున్నట్లు మనకు స్పష్టమగుచున్నది. కాని తిమ్మ రుసుగాని, కుమారుఁడు గోవిందరాజుగాని రాయనికుమారుని

విషప్రయోగము గావించి చంపుటకుఁ దగుకారణము గాన రాదు.

గోవిందరాజు సేనాధిపత్యమొసంగి తన్నాదరించి గౌరవించి గొప్పపదవికిఁ గొనివచ్చిన ప్రభువునెడ విశ్వాసములేక ప్రభువుత్తునకు విషప్రయోగము చేసెననుమాట యెంత విశ్వాసపాత్రమో దురూహ్యమైనవిషయము. తిమ్మరుసునకు విరోధులగువారు వీరిపై నీదోషమారోపించి యుండవచ్చును. ఈకథయె నిజమైన యెడల తిమ్మరుసు శత్రువులకు తిమ్మరుసు నెడఁ గలుగుపగఁ దీర్చుకొనుటకు మంచియవకాశము గలిగినది. 1525 మొదలుకొని 1530 వఱకును రాజకుటుంబములో సంభవించిన కలహముల మూలమున సామ్రాజ్యమున విప్లవములు పుట్టి యెట్టెట్టిదుర్లుటనలను జరింపఁజేసియుండెనో వాని వివరములను దెలిసికొన్నయెడల మన మిందలి సత్యాసత్యములను దెలిసికొనఁగలుగుదుము. తిమ్మరుసుగాని వానికుమారుఁడు గాని కృష్ణరాయని కుమారునికి విషముపెట్టించి చంపించుటకుఁ గారణమేమైయుండును? రాయల యనంతరము రాజ్యము రాయసి వంశమువారికిగాక వాని ప్రతిపక్షమువారికి సంక్రమింపఁ జేయవలయుననిగదా యట్టిదుర్మార్గమున కొడిగట్టుట సంభవించును? ఎవరా ప్రతిపక్షమువారు? వాని సోదరులయిన అచ్యుతదేవరాయలును, రంగరాయలును, సోదరపుత్రుండయిన నరసింహరాయలును. కృష్ణరాయలు సింహాసనమెక్కినపుడు ~~నరసింహ~~ మూపురును జంద్రగిరిదుర్గమునందు చేరిననుచుఁబడి

యుండిరి. వారి పక్షమును బూని తిమ్మరుసు రాజ్యమును కృష్ణరాయని యనంతరము వాని సోదరుఁ డైన అచ్యుతదేవ రాయనికే జేందింపఁ జేయవలయునని తలంచి యుండినఁగదా రాయని పుత్రునిఁ జంపించుట ! సామ్రాజ్యములో సర్వాధికారములను నహించియున్న తిమ్మరు సేమిభాగ్యమును మూల కట్టుకోవలయునని తన చెప్పచేతలఁ బ్రవర్తించుచున్న విశ్వాస పాత్రుఁడగు కృష్ణరాయని కాదని ఖైదులో నున్నవాని పక్షమును బూని చక్రవర్తి కుమారునకు విషము పెట్టించి చంపిండునంతటి దుష్టకృత్యమునకుఁ గడంగి తన ప్రాణముమీదికి నాపదలు దెచ్చికొన సాహించును ? ప్రతిభావతుఁడై యొక మహాసామ్రాజ్యమును జనరంజకముగాఁ బరిపాలించుచున్న తిమ్మరుసువంటివానిని బుద్ధిహీనుఁడని తలంప నవకాశము గలదా ? లేదు. ఇతఁడు తన యాముక్తమాల్యదలోని నాలుగవ యాశ్వాసములో యామున ప్రభు రాజనీతిఘట్టములో :—

“చ. చదివి యధర్మభీతి సృపశాస్త్రవిధిజ్ఞతల న్వయస్సు డె
బృదిటికిలోను నేఁబదికి బాహ్యమునై యరుజస్వపూర్వలై
మదమఱి రాజు ప్రార్థన సమాత్యతగైకొని తీర్చిపారువా
రొదవిననంగముల్మిగుల నూర్జితమాటకుఁ బూటసాలడే.”

“విద్యనేర్చి, యధర్మమువలని వెఱపుతోడను, రాజనీతివిధానముయొక్క ఎఱుకకలిమితోను గూడియుండి, ఏఁబదింటికి పైఁబది డెబ్బదింటికి లోఁబడిన వయస్సుగలవాఁడై, ఆరోగ్య

వంతులయిన పూర్వులుగలవాడై, అహంకారమును బోవిడిచి, రాజుయొక్క ప్రార్థనముమీఁద మంత్రిపదమును గైకొని, రాచకాగ్యములు నెఱవేర్చెడి బ్రాహ్మణులు దొరకినయెడ రాజ్యాంగము లెంతయు బలపడునట్టి వగుటకు నొక్కపూట చాలదా” అను నర్థమిచ్చునట్టి పద్యమును జెప్పినది తిమ్మరుసు వంటి ప్రతిభావంతుడైన బ్రాహ్మణమంత్రి విగ్రహమును వీక్షింపుచుఁ జెప్పినపద్యమె యని బాలుఁడు సయితము గ్రహింపఁగలఁడు. శుక్రసీతి, చాణక్యసీతి, కామందకసీతి మొదలగువానిలోఁ జెప్పఁబడిన రాజసీతినిబట్టి యేబదింటికి బుద్ధి చక్కగాఁ బరిపాకముఁజెంది డెబ్బదింటివఱకుఁ బటిమ గలిగి యుండునని గ్రహింపఁగలిగిన కృష్ణదేవరాయలు తిమ్మరుసునెడ నిట్టి నిందారోపణ కెట్లాడిగట్టవలసివచ్చెనా యని యొకింత సంశయము కలుగవచ్చును. ఈ “నన్నీజు” అను పోర్చుగీసుదేశస్థుఁడు చెప్పినకథనము యథార్థమును డెలుపున దగు నేని నిట్లు జరిగి యుండవచ్చును.

ఇంతకుఁ బూర్వము తన యన్నగారగు వీరనరసింహ రాయలు తన యవసానకాలమునఁ దన కుమారునికే రాజ్యమును జెందింపఁ జేయవలయునన్న తలంపుతోఁ గృష్ణరాయనిఁ జంపి వాని నేత్రములను గొనితెచ్చి చూపవలసినదని తన మంత్రియగు తిమ్మరుసున కాజ్ఞనిచ్చినపుడు తిమ్మరుసునట్టి దుర్మార్గమున కొడగట్టక చావనున్న నాతని సంతృప్తి పఱచుటకై కృష్ణరాయని దాచియుంచి మేక కన్నులను జూపించి

యుండవచ్చును. కృష్ణరాయలను మృత్యువువాతనుండి తప్పించి
నరసింహరాయల కుమారుడు పసిబాలుడుగుటచేత సామ్రా
జ్యభారము నిర్వహింపఁ గలవాఁడు యావన ప్రాదుర్భావ
ముతో నొప్పుచుండిన కృష్ణరాయలే సమర్థుడైన వాఁడని
యెంచి కృష్ణరాయనిఁ బట్టాభిషిక్తుని గావించియుండిన మాట
సత్యమే. ఇట్టి పని ప్రధానామాత్యుఁడు నిర్వర్తింపవలసిన
విధ్యుక్తధర్మములోనిదెకాని యన్యముగాదు. ఇదియంతయు
జ్ఞప్తియందుంచుకొనియె తన యన్నవలెనె తాను తన సవతి
సోదరుల జెఱలోనున్నవారినిఁ గడతేర్చినయెడల సామ్రాజ్యము
తన కుమారునికే యుండఁగలదని తలపోసి తన మనోభిప్రాయ
మును దన కాత్తుఁడైన తిమ్మరుసునకుఁ దెలియఁజేసి యుం
డును. అందులకాతఁ డొడంబడక తన యన్న తన్నుఁ జంపు
టకుఁ బ్రయత్నింపఁ దన్ను రక్షించిన విధానమును జెప్పి
యాతని మందలించి యాదుష్కార్యమునుండి తొలఁగించి
యుండును. ఇంతియగాక చెఱలోనున్నవారి రక్షణభారమును
దాను వహించి వారిని చెఱనుండి విడిపించి యుండును. అందు
వలన నాతనికి గొప్పయనుమానమును భయమును బుట్టి తాను
బ్రదికి యుండఁగానే తన కుమారునకుఁ బట్టముఁగట్టి వానికి
వయస్సు వచ్చువఱకుఁ దానే పరిపాలనము చేయుచుండ వచ్చు
ననికొనియెను. తన కుమారునికై తాను సింహాసనమును విడిచి
పెట్టి 1524 సంవత్సరమున వానిని బట్టాభిషిక్తుని గావించి
సామ్రాజ్యమునంతటను దెలియటకై యెనిమిది మాసముల

వఱకు సామ్రాజ్యమునం దంతటను మహోత్సవములు జరిపించుచుండెనట. 1525 సంవత్సరములోఁ గృష్ణరాయనికి చాల జబ్బుచేసి మంచమెక్కుట సంభవించెను. శా. శ. ౧౮౮౬ (గతించిన) తారణనామ సంవత్సర మార్గశీర శుద్ధ ౨ శనివారమానాడు (1525) కృష్ణరాయని కుమారుడగు తిరుమల దేవరాయని పేరిట శాసనములో కోనప్పనాయకుడను నొకానొక భృత్యుడు దేవరాయనికి గంగోదక మిచ్చినట్లు చెప్పబడియుండుటచేత నితఁడు చావునకు సిద్ధమయ్యెనని తలంపవచ్చును. కాని చావలేదు. మఱికొంతకాలము బ్రదికియుండెను. ఇంతలో నాతని దురదృష్టవశమున నాకస్మికముగాఁ గుమారునకు జబ్బుచేసి మృతినొందుట సంభవించెను. తిమ్మరుసు శత్రువులగువారు తిమ్మరుసో వాని కుమారుడో కృష్ణరాయని కుమారునకు విషముపెట్టి చంపించినారను ప్రవాదమును బుట్టించి లోకమున వ్యాప్తి నొందింపసాగిరి. అట్టి ప్రవాద మానోట నానోటబడి యయ్యది క్రమముగా రాయల చెవులబడి యాతని కున్మీదము పుట్టించియుండును.

అట్టి యున్మాదావస్థయందుండినప్పుడే యిట్టివై పరీత్యము జరిగియుండును. ఇట్లు తన మనోభీష్టమునకు భంగము కలుగుటయు, తాను ప్రేమించినకుమారు డాకస్మికముగా మృతినొందుటయు, తన ప్రాణములనుగాపాడి తన్న నేకవిధముల రక్షింపుచు సామ్రాజ్యమిప్పించి యింతయభివృద్ధికిఁ దెచ్చిన ప్రాణదాతను మంత్రపుంగవుపట్ల కృతఘ్నుడై సుఖపడవల

సిన వార్ధక్యమునఁ గన్నులుతీయించి హింసించుటయు మొద
లగునవన్నియుఁగలిసి దురంతపరితాపమును గలిగించి యాగో
గ్యమును జెఱచుచుండుటచేత మొలకెత్తినజాడ్యము కుదుటఁ
బడక మఱితవృద్ధియై రాజ్యపరిపాలనమునుగూర్చి నూతనము
లయిన మార్పులను గావింపవలసివచ్చెను. కృష్ణదేవరాయ
లేనంపత్సరమున మృతినొందెనో సరిగాను ర్తించి చెప్పుట సాధ్య
ముగాకయున్నది. ఇతనివెనుక నీసామ్రాజ్యమును బరిపాలించు
టకు వారసులిర్వరుసోదరులును (అచ్యుతరాయలు, రంగరా
యలు) అన్నకుమారుఁడు (నరసింహరాయలు) ను, పదునెని
మిదిమాసముల వయస్సుగలశిశువు కృష్ణరాయనికుమారుఁడును
గలరని నన్నీజు వ్రాసియున్నాఁడు. నన్నీజు ముగ్గురుసోదరులని
వ్రాయుట పొరపాటు. ఇర్వరేగాని ముగ్గురుకాదనుటస్పష్టము.
కృష్ణరాయలు తనమరణమునకుముందు జబ్బుపడి జాడ్యముద్రే
కించియుండుటచేత నింకఁదాను బ్రదుకనని నిర్ధారణముచేసి
యొకమరణశాసనము వ్రాయించెననియు, శిశువైన తనకుమా
రుని, తక్కినవారినివిడిచి, తనసోదరులలోఁ బెద్దవాఁడయిన
అచ్యుతరాయలనే తనవెనుకఁ బట్టాభిషిక్తునిగాఁ జేయవలసిన
దనియు వ్రాయించి యున్నాఁడనియుఁ దెలిపియున్నాఁడు.
చెన్నపురి ప్రాచ్యలిఖితపు స్తకభాండారమునను స్థానికచరిత్రవృ
త్తాంతములుగల సంపుటములలో నొకదానియందుదాహరింపఁ
బడిన పద్యములోఁ గృష్ణరాయలు శా. శ. ౧౪౪౨ నగు
తారణసంవత్సర జ్యేష్ఠ శు ౨ భానువాసరమునాఁడు స్వర్గస్థుఁ

డయ్యెనని తెలుపఁబడియున్నది. ఆకాలమునాటి శాసనములన బరిశోధించినచోఁ గృష్ణరాయలు 1529 వఱకు బ్రదికియున్నట్లు దెలిపెడు శాసనములు పెక్కులు గన్పట్టుచుండుటచేఁ గొందఱ్ఱ పద్యమును గల్పనగా భావించుదురు.

తనచే విరచింపఁబడిన “అచ్యుతరాయాభ్యుదయ” మను కావ్యమునందు రాజనాథడిండిమభట్టను కవీంద్రుఁడు తిరుపతిలోని శ్రీవేంకటేశ్వరస్వామివారి సాన్నిధ్యముందు అచ్యుతదేవరాయనికిఁ దొల్తఁ బట్టాభిషేకముఁ జరిగినట్లుగాఁ దెలిపియున్నాఁడు. కాళహస్తిపుణ్యక్షేత్రమున నొకశాసన ములో శా. శ. ౧౫౫౨ అగు విరోధినామసంవత్సర కార్తీక బహుళ గురువారమునాఁడు (21 అక్టోబరు 1529) అచ్యుత దేవరాయలు విజయనగరసామ్రాజ్యమునకుఁ బట్టాభిషిక్తుఁడై నట్లుల దెలుపఁబడినది. అచ్యుతదేవరాయలను దనమరణా సంతరము సామ్రాజ్యాభిషిక్తుని గావింపవలసినదని కృష్ణరాయలు మరణశాసనరూపమున నాజ్ఞాపించినపుడు 1526 లో రాజధానీనగరమునకు దూరముగానున్న తిరుపతిలో శ్రీవేంకటేశ్వరసన్నిధానమునందు మొదటను, 1529 లో కాళహస్తిలో కాళహస్తిదేవుని సన్నిధానమున రెండవమాఱును రెండుతడవు లేల పట్టాభిషిక్తుఁడు గావలసివచ్చెను? అచ్యుతరాయలు రాజధానీనగరమైన విజయనగరమునకు రప్పింపఁబడకుండుటకుఁ గారణమేమి? తనకు పదునెనిమిదిమాసముల కుమారుఁడుండఁగా వానివిడిచి తనరాణులను, సుప్రసిద్ధుఁడైన తనజామాత

అర్వోటిరామరాజును కాదని తాను సింహాసనమెక్కినదిమొదలు
కొని యప్పటివఱకుఁ బదునాటుసంవత్సరములకాలము చంద్ర
గిరిదుర్గములో తైదులోనుంచిన యచ్యుతరాయల నొక్కమా
టుగా నౌదార్యబుద్ధితో దనయనంతరము పట్టాభిషిక్తునిజేయ
వలెనని తనమరణశాసనములో వ్రాయించినట్లు వ్రాసినచరిత్ర
కారుడే కృష్ణరాయలమరణాంతరము ‘సాల్వసి’ అనునాతడు
రాజ్యమునకంతకుమంత్రియై చంద్రగిరిదుర్గమునుండి యచ్యుత
రాయలు విజయనగరమునకు వచ్చువఱకును రాజ్యపరిపాల
నముఁ జేసెననికూడ వ్రాసినాడే.

పోర్చుగీసుచరిత్రకారుఁడయిన నన్నీజుచేఁ బేర్కొనఁ
బడిన “సాల్వసి” మంత్రి ‘సాళువతిమ్మరుసు’ మంత్రియని
భ్రమింపరాదు. ఏమన నాతడు చెఱలోనుంపఁబడి కన్నులఁ
పెఱికింపఁబడినవాఁడని వ్రాసినదీ చరిత్రకారుఁడేయైనప్పుడు
“సాల్వసి” మంత్రి తిమ్మరుసుని యెట్లర్థముచేసికొనఁగలము?
ఆతఁడు మఱియొకఁడై యుండవలయునుగదా. ఈసందర్భమున
నీతనిచరిత్రము నొకించుకదెలుపవలసియున్నది. ఇతఁడుకాంచీ
పురవాస్తవ్యుడయిన తాళువకుళిందభట్టరసు బ్రాహ్మణుని
కుమారుఁడు. చెల్లప్పయను పేరుగలవాఁడు. ఇతఁడు శాసన
ములలో వీరనరసింగనాయకుఁడనియు, సాళువదండనాయకుఁ
డనియు వ్యవహరింపఁబడుచువచ్చెను. ఇతఁడు కృష్ణరాయనికి
ముందునుండియు సామ్రాజ్యమున నొకయధికారపదవిలో
నుండి క్రమముగాఁ బైకివచ్చినట్లుగన్పట్టుచున్నది. వీనిశాసన

ములు 1910 నుండి 1931 వఱకు గన్నట్టుచున్నవి. ఇతఁడు 1910 లో మధురమండలములోని తిరుపత్తూరుప్రాంత ప్రదేశమున కధికారిగానుండి తరువాత 1515 నుండి చోళరాజ్యమున కంతకును బ్రభువై తరువాత దక్షిణదేశమునకుఁ బ్రతినిధి పాలకుఁడై విజయనగరసామ్రాజ్యమునఁ బేరుప్రఖ్యాతులు గలిగిన మహాసామంతులలో నొక్కఁడుగానుండెను. ఇతఁడు కృష్ణదేవరాయలు బ్రదికియున్నంతవఱకు పరమవిశ్వాసముతో నాతనినేవించి యుండినవాఁడు. ఈతనిరాజ్యమునుండి కోట్ల కొలదిద్రవ్యము సామ్రాజ్యమునకు వరుమానముగాలభించుచుండెను. ఇతఁడు అచ్యుతరాయలకు మొదట విజయనగర సింహాసన మధిష్ఠింపఁజేయునంతవఱకుఁ బట్టుకొమ్మగానుండి తదనంతర మొకసంవత్సరములో గర్భశత్రువుగామాటిపోయి యటు పిమ్మట చక్రవర్తిపై తిరుగుబాటుచేసి మహాఘోరయుద్ధములునలిపి పరాజితుఁడైనవాఁడు. అళియరామరాయలకుఁ బ్రతిస్పర్ధిగ నిలువఁగలిగిన మహావ్యక్తిగాని సామాన్యవ్యక్తి కాఁడు. ఎంతోబలము, పలుకుబడిగలవాఁడగుటచేతనే అచ్యుతదేవరాయలు పీఠిఁజేవఱ్ఱెను. అచ్యుతరాయలీతని ప్రాపున నమ్ముకొనియె తిరుపతిలోను, కాళహస్తిలోను రెండుమాఱులు పట్టాభిషిక్తుఁడై తానే విజయనగరసామ్రాజ్యాధిపతిని ప్రకటింపఁగలిగినవాఁడు. ఇందుచేతనే నెల్లూరుమండలములోని కమ్మరపూడిలోని యొకశాసనములో శా. శ. ౧౪౮౪ అగు పార్థివసంవత్సరములో అనఁగా 1526 సంవత్సరములో అచ్యుత

దేవరాయలు విజయనగరమున వజ్రసింహాసనమధిష్ఠించి సామ్రాజ్యపరిపాలనము చేయుచున్నట్లే తెలుపఁబడినది. ఇంతియగాక మైసూరుమండలములోని సిద్దఘట్టతాలూకాలోని వెరూసుపేట గ్రామములోని యొక శాసనములో శా. శ. ౧౪౫౦ అగు సర్వధారిసంవత్సరములో అచ్యుతదేవరాయలు చక్రవర్తి వహించు “మహారాజాధిరాజ రాజపరమేశ్వరేశ్వరీత్యాది బిరుదావళితోఁ బ్రశంసింపఁబడియుండుటయేగాక విజయనగరమందుండి సామ్రాజ్యపరిపాలనము చేయుచున్నట్లే తెలుపఁబడినది. ఈసంవత్సరము 1528 కాని 1529 సంవత్సరములో అచ్యుతరాయలు చెల్లప్పనే వీరనరసింగరాయరాయక సాళువ దన్నాయకరుని పుణ్యముకొఱకు తిరువాగి తీసుపురములోని ఉడైతంబిరానారు దేవాలయమునకు ‘పనైత్తాంగవ్’ అను గ్రామమును దానముచేసినట్లుగా ఉరత్తూరుశాసనమునఁ దెలుపబడినది. రాజు పుణ్యముకొఱకు నొకరు దానముచేయుట కలదుగాని నొకరు పుణ్యముకొఱకు రాజు దానముచేయుట కొంచెము విరుద్ధముగఁ గన్పట్టకమానదు. అందులో విజయనగరసామ్రాజ్యసార్వభౌముఁడై యుండిన అచ్యుతదేవరాయ లంతటివాఁడు తనకు మ్రొక్కి నమస్కరించెడి సామంతుని పుణ్యముకొఱకు దేవునకు నొక గ్రామమును దానముచేయుట విరుద్ధముగాఁ గన్పట్టదా ! సాళువతిమ్మరుసుమంత్రి శ్రీకృష్ణ దేవరాయలను సామ్రాధ్యక్షునిగాఁ జేయుటకెట్లుతోడ్పడి యెనో అట్లే అచ్యుతరాయలను విజయనగరసామ్రాధ్యక్ష

తునిగాఁజేయుటకు నీసాళువచెల్లప్పభట్టనే వీరనరసింహమంత్రి తోడ్పడియెనని మనము భావింపఁగలిగినయెడ నిందు విరుద్ధముగాఁ గాన్పించుదేమియుఁ గన్పట్టదు. కృష్ణదేవరాయలు 1526 మరణించినను 1529 లో మరణించినను ఉరుత్తూరుశాసన సంవత్సరమునాటికి (1529) అచ్యుతదేవరాయనికి విజయనగరమునఁ బ్రవేశించుటకవకాశము చిక్కియుండలేదనుట నిశ్చయము. అందుకై సాళువనరసింగరాయనాయకుని ప్రాపుననేయుండి రాజభాసినగరమగు విజయనగరము నాక్రమించుకొని యందలి వజ్రసింహాసనమునగూరుచుండ పట్టాభిషిక్తుఁడగుటకు దృఢప్రయత్నమునుగావింపుచుండెనని తలంచుటలో వ్యతిక్రమమేమియుఁ గన్పట్టదు.

ఇందు కింకొక దృష్టాంతమును జూపెదను. కన్నడదేశమున సారాబు తాలూకాలోని యొక శాసనములో దానకర్త “అచ్యుతరాయల పాలనము సామ్రాజ్యమున సుస్థిరముగా నుండవలయునని కోరుచు దానముచేసి యుండెను. ఇయ్యది 1529 లోనిది. ఈ శాసనకాలమునాటికి అచ్యుతరాయల పట్టాభిషిక్తత స్థిరపడియుండ లేదనుట స్పష్టము. అచ్యుతరాయలఁగూర్చిన పై సందర్భ నిషయము లిట్లు ఘోషింపుచుండగా 1526-27 సంవత్సరములో అఁగా శా.శ. ౧౪౪౮ సరియగు వ్యయనామ సంవత్సర వైశాఖ శుద్ధ పూర్ణిమనాఁడు విజయనగరమున వజ్రసింహాసనారూఢులయిన మహారాజాధిరాజరాజ పరమేశ్వర బిరుదాంచితులైన ఆరవీటి రామరాయ

లచే నమలనేని కుమార పెదబుచ్చిన్దాయనిం గారొక కౌలు
 పొందినట్టాక శాసనములోఁ దెలుపఁబడినది. ఈశాసనమునఁ
 బేర్కొనఁబడిన రామరాయలే అళియరామరాయలు. ఇతఁడు
 కృష్ణరాయని యల్లుఁడనుట స్పష్టము. ఈ శాసనమునుబట్టి
 1526-27 సంవత్సరమునుండి అళియరామరాయలు రాజధానీ
 నగరమగు విజయనగరమునుండి సామ్రాజ్య పరిపాలనము
 చేయుచుండెననుట స్పష్టము. ఇంతియగాక మహమ్మదీయ
 చరిత్రకారులై క కంఠ్యముగా కృష్ణదేవరాయల మరణానంత
 రము శిశువుగా నున్నవాని కుమారుని పట్టాభిషిక్తునిగావించి
 అళియరామరాయలే సామ్రాజ్యపరిపాలనమునకుఁ బూనుకొని
 యెనని వ్రాసియుండిరికాని అచ్యుతదేవరాయల ప్రశంస
 చేసినవారుకారు. ఇట్లు విజయనగర సామ్రాజ్యమును వశముఁ
 జేసికొనుటకై రెండు పక్షము లేర్పడినవి. అచ్యుతదేవరాయల
 బావమఱదులయిన సలకము పెదతిమ్మరాజును, సలకము చిన
 తిమ్మరాజును, మహాపరాక్రమవంతుఁడయిన సాళువ వీరనర
 సింగరాయనాయకుఁడును మఱికొందఱు మండలాధిపతులును
 అచ్యుతరాయల పక్షమునను, అళియరామరాయలును వాని
 సోదరులు తిరుమల దేవరాయలును, కృష్ణదేవరాయల రాణు
 లును, మఱికొందఱు మండలాధిపతులును కృష్ణదేవరాయల
 కుమారుఁడని ఛెప్పఁబడెడి శిశువు పక్షముననుండి కృష్ణరాయలు
 మృతిఁజెందిన వెనుక 1530 సంవత్సరమువఱకుఁ దగవులాడుచు
 నుభయపక్షములవారు తమ పక్షములను బలపఱచుకొనుచుండి

రని మాత్రము విశేషపడకమానదు. కృష్ణరాయలు చనిపోవు నపుడు తన తరువాత అచ్యుతదేవరాయలను బట్టాభిషిక్తుని గావించి తాను యవరాజుగానుండి సామ్రాజ్యపరిపాలనము నందు తోడ్పడుచుండవలసినదని రామరాయల కాజ్ఞాపించెనని పెనుగొండ కైఫియతునందుఁ దెలుపఁబడినది. పోర్చుగీసు చరిత్రకారుడైన ఫాదిరీక్వెరోజును నాతఁడు తాను వ్రాసిన సింహాళవిజయమును చరిత్రమునందు వ్రాసిన వ్రాతపై కైఫియతునందలి యభిప్రాయమునే బలపఱచుచున్నది. మఱియు నీతఁడు కృష్ణరాయని యాజ్ఞను శిరసావహించి రామరాయలు ప్రవర్తించెననియు, అందు కాతఁడు చూపిన దయకు సంతోషించి తనతోఁ గలిసి రాజ్యమును బరిపాలించుట కంగీకరించెననియు, ఆ దోషమువలన రామరాజు నే నిజమైన రాజుగా లోకము గ్రహించుటయు, హక్కు కలిగియున్న రాజగు అచ్యుతదేవరాయలను లోకము గ్రహింపలేకపోవుటయు సంభవించి అందుకు ప్రతిఫలముగాఁ దగు శిక్ష నాతఁడనుభవించెననియు వ్రాసియున్నాఁడు. కాని 1530 సంవత్సరములో విజయనగరమున అచ్యుతదేవరాయలు నిజముగాఁ బట్టాభిషిక్తుడగువఱకు వీనికిని రామరాయలకును మైత్రి కుదురలేదు. అచ్యుతదేవరాయల పక్షమువారయిన వాని భావమఱదులు సలకము పెదతిమ్మరాజు, సలకము చినతిమ్మరాజును చోళరాజ్యాధిపతిగనుండి అచ్యుతదేవరాయనికిఁ బరమమిత్రుఁడుగా నుండిన సాళువ వీరనరసింగరాయని సహాయముతో నసంఖ్య

ములగు సైన్యములతో విజయనగరముపై దాడిసలిపి రామ
 రాయాదులను రాజధాని నగరమునుండి పాఠద్రోలిన వెను
 కనే అచ్యుత దేవరాయలను చంద్రగిరినుండి రప్పించి వానికి
 విజయనగరమున, బట్టాభిషిక్తుని జేయుటయు, సాళువ వీరనర
 సింగరాయని ప్రధానమంత్రిగా నియమించినవెనుకనే అచ్యుత
 దేవరాయలు రామరాయలతో మైత్రిచేసికొని ఘాదిరీక్వైరోజు
 వ్రాసిన చందమున జరిగియుండునుగాని కృష్ణదేవరాయలు
 1529 వఱకు బ్రదికి యుండెనని చెప్పెడి విషయములు విశ్వాస
 పాత్రములుగాఁ గన్పట్టవు. 1536 సంవత్సరములోనే కృష్ణ
 దేవరాయలు మృతినొంది యుండుటయే సత్యమగునుగాని
 యాతఁడు 1530 బ్రదికియుండెననుట విశ్వాసపాత్రముకాదు.
 అంతవఱకు తనఁడు బ్రదికియున్నయెడలను, అతఁడు తన
 వెనుక నచ్యుతదేవరాయలను బట్టాభిషిక్తుని జేయవలసినదని
 యాజ్ఞాపించినపుడును, అచ్యుతదేవరాయలు తిరుపతి కాళహస్తు
 ల్లో రెండుసారులు పట్టాభిషిక్తుఁడగుటకుఁ బ్రమేయము
 గానరాదు. కృష్ణరాయలు వెంటనే అచ్యుతదేవరాయలను
 తన దగ్గఱకు రప్పించుకొని తన సారక్షణమున నుంచుకొనియే
 యుండును. అట్టి పనిచేసి యుండలేదు. అళియరామరాయలు
 కృష్ణదేవరాయలు వహించు బిరుదములను 1526-27 సంవత్స
 రములోఁ దానే వహించి రాజైనటుల ప్రకటించుకొని యుం
 డుట సంభవింపదు. కనుక కృష్ణదేవరాయలు 1526 లోనే
 మృతిఁబొంది యుండుటయే సత్యము కావలయును. కృష్ణరా

యలు 1526 లో మృతిఁబొందినను అళియరామరాయాదులూ విషయమును గోప్యముగానుంచి అచ్యుతదేవరాయనికిఁగాని వాని పక్షమువారికిఁగాని 1530 వఱకు విజయనగరమునఁ బ్రవేశము కలుగనీయక యుందురు. అందువలన వానికిఁ బ్రతి పక్షులగువారు వాని మృతిని వెల్లడించి అచ్యుతదేవరాయనికిఁ దిరుపతి కాళహస్త్యలోఁ బట్టాభిషేకకార్యమును బట్టుదలతో జరిపియుందురు. ఇట్టి శిగవులాట సమయమున విజయనగర సామ్రాజ్యము తెలువఁబడిన యిల్లువలె నుండెను. ఇట్లుండుట చేతనే యీయదను గనుపెట్టి యుత్తరమున గోలకొండ నుల్తాను, ఒడ్డెరాజగు ప్రతాపరుద్రగజపతి విజయనగర సామ్రాజ్యముపై దండయాత్రలు సాగించిరి. ఈ సందర్భమున అల్లసాని పెద్దనామాత్యుని చాటు పద్యము కూడ ప్రబలసాక్ష్యముగా నున్నది. ఒడ్డెరాజగు ప్రతాపరుద్రగజపతి విజయనగరముపై దండెత్తివచ్చినపుడు పెద్దన్న చెప్పిన పద్య మిటున్నది.

“సీ. రాయరావుతుగండరాచయేనుఁగు వచ్చి

యారట్లకోన గోరాడునాఁడు

సంపెటనరపాల సార్వభౌముఁడువచ్చి

సింహాద్రి జయశిలఁ జేర్చునాఁడు

సైలగోలుసింహంబుచేరి ధిక్కృతి గంచు

తల్పులఁగరుల దీకొల్పునాఁడు

ఘనతరనిర్భర గండపెండరమిచ్చి

కూతురాయలకును గూర్చునాఁడు

గీ. ఒడలెఱుంగవో చచ్చితో యుర్విలేవో
చేరఁజాలక తలచెడి జీరమైతొ
కన్నడంబెట్లు చొచ్చెదు గజపతీంధ్ర !
తెఱచినెలు కుక్కచొచ్చిన తెఱగు తోప. ”

కృష్ణదేవరాయలు లేకపోవుటవలనను, ఈపోరాటముల మూలమునను తెఱచిన యింటివలె రాజ్యమున్నదను భావమును వెల్పుచున్నాడు. ప్రతాపరుద్రగజపతి దండెత్తినప్పుడు బూర్జుముననే నెల్లూరుమండల ప్రాంతప్రదేశమునంతయు నందు ముఖ్యముగా చంద్రగిరిరాజ్యమును, ఉదయగిరి రాజ్యమును అచ్యుతదేవరాయల వశమై యుండుట చేతను సాళువ వీరనరసింగరాయని సాహాయ్యముతో సైన్యముల సమకూర్చుకొని పోయి అచ్యుతదేవరాయలు ప్రతాపరుద్రగజపతి నెదుర్కొని గొప్పయుద్ధముచేసి యోడించెను. అచ్యుతరాయలు యాస్థానకవియగు తారకబ్రహ్మరాజీయ గ్రంథకర్త రాధామాధవీయ కవిగూడ నీవిజయమును దెలుపుచు నుత్కల ప్రభువుపట్ల నొకించుక దయనుజూపె నని తెలిపియున్నాడు. ఈయుద్ధము 1529 లో జరిగియుండనచ్చును కాని యీ దండయాత్ర సలుపుటకు ప్రతాపరుద్రగజపతికిఁ గొంతకాలము పట్టియుండును. ఈ యుద్ధ మెప్పుడు జరిగినను అచ్యుతదేవరాయలు విజయనగరము ప్రవేశింపక మునుపే జరిగియుండును. కనుక కృష్ణదేవరాయలు 1526 లోనే మృతిఁనొందెననుట విశ్వాసపాత్రమయిన విషయము. సాళువ వీరనరసింగ

బంపించెను. తరువాత సచ్యుతదేవరాయల కతఁడొకగొప్ప శత్రువై చాలబాధలు కలుగఁజేసెను. దక్షిణదేశమున గొప్ప ఖిరుగుబాటు సంఘటించఁజేసెను.

ఈపై విషయములన్నియుఁ గృష్ణదేవరాయలమృతికిఁ బూర్వమునందును బరమంమను జరిగినవిగానున్నవి. కృష్ణదేవరాయలు తనయవివేకమువలనఁ దనయనసానకాలమంతయు దుఃఖప్రదముగాఁ జేసికొని స్వర్గస్థుడైపోయెను. 1526 వ సంవత్సరము మొదలుకొని తిమ్మరుసుయొక్కఁగాని వానినంతటి వారియొక్కఁగాని వారిబంధువులయొక్క చరిత్రముగాని విజయనగరసామ్రాజ్యచరిత్రమున వినంబడదు. ఈకడపటివృత్తాంతము నొక్కసన్నీజమాత్రమే పేర్కొనియుండెనుగాని మఱియేచరిత్రకారుఁడును విజాతీయులలోఁగాని స్వజాతీయులలోఁగాని పేర్కొన్నవారు గానంబడరు. ఇందలినిజమేమో లోకమెఱుంగదు. ఇంకను వారియదృష్ట మట్లున్నది.

సంపూర్ణము.



శ్రీ సత్యానంద ప్రెస్, ఇన్నీసుపేట, రాజమండ్రి.

ARYAN BOOK DEPOT, RAJAHMUNDRY.

All School and College, Telugu and Sanskrit Books and Stationery can be had here.

1. సీతాదేవి వనవాసము 2. తుకారాము చరిత్రము
3. సతీదేవి 4. సావిత్రి 5. విదూషీమణులు
6. నీతిచంద్రిక, చిన్నయ్యసూరి (నోట్సుతో)
7. హిందూదేశ చరిత్రకథలు I and II
8. కాళిదాస నాటకకథలు 9. మహాపురుషులు
10. బాలభారతము 11. భాగవతకథాలహరి,
12. భారతకథాలహరి 13. తిక్కన సోమయాజి
14. తిమ్మరుసుమంత్రీ 15. అళి మరామరాయలు
16. శ్రీనాథకవి జీవితము 17. వీరబల వినోదములు
18. వామనచరిత్రము సటిక 19. ధ్రువోపాఖ్యానముసటిక
20. కుచేలోపాఖ్యానము ,, 21. దాశరథి శతకము ,,
22. భాస్కర శతకము ,, 23. సుమతీ శతకము ,,
24. కుమారీ శతకము ,, 25. కావ్యకథావళి
26. కళావిలాసము. 27. నీతిసారపద్యములు
28. సంస్కృతనాటక కథాసారము

తెలుగు, సంస్కృత గ్రంథములు, స్కూలుపుస్తకముల
ప్రేషనరీ సామాను వగైరా అమ్మబడును.

ఆర్య పుస్తకాలయము,
రాజమహేంద్రవరము.

